वाच नाशिल्ल्यान 
ल खणाले बार ताची स्थिती सुद 
कांग्रेस पक्षश्रेश्ठींक जर हाचो दिश्टायो 
नती अन्य गांक जय , काम 
जी हाणी 
ती स्पर्धा 

पाची गरज 
गन्यतिले पर 

हो उपदे 
आनी स्पर्धा आसा क्षेत्रा पक्षांत एकवट आनी शिस्त हो भानी स्पर्धा आसा : तेजा पक्षांत एकवट आनी शिस्त हो हा 

' ज्या सन्यतिले पक्षाचे फुहारी तांची हो उपदेश किनलो कागारतात आनी पक्ष कामांत कितने मना साबन लक्ष मानतात तेवतात आनी पाल कामांत कितने धना सम्बन लक्ष घालतात 
क्षणाची गरज आसा हाची पक्ष फुडायांक जाणीव करून दिल्यावणाची गरज आसा हाधी पक्ष फुडान्यांक जाणीव करून दिल्या . 
का सामान को अपना रहा और देश कितलो काया गन्यांतले पक्षाचे पदार्ग नाचो हो उपचा किलो कामगर 

मात आनी पक्ष कामांत कित्तले मना सावन लक्ष घालतात तेंच नाता पळोत्रंक जाय , एका काळात देशभरांत काँग्रेसीचीच चलात पळोक जाय . हाका काळार देशभरात काँग्रेसीचीच स्वर 

जाय . इकन कालान कप कासमीनीत मानती गाशिल्ली . तिलो पात पपी कोणत्त आधिकलो ती परिस्थितितली . वित्री पान व कोन वाशिलो नी पीरिक 
लक्ष घान ही यक्ष का 

मतंची हात धरला 

पायज औल्ल वितेकरा बावज उरिल्ली नही 

व्यातले 
का काळाम देशभरात काँग्रेसीची 

कजाय . 

यसीचीच चलती 
यज उरिल्ली ना . भोबसेक 

पलसवात . धन प्रादें 

काराक 
हात धापी कोजच नाशिल्लो . ती ए शरलो . ती परिस्थिती 

ताणा पा 

सरव्यात . थंय प्रादेशीकतायेच्या र 
ली ना . भोवतेक राज्यांतले काँग्रेसी 

यातले कांग्रेसी कुन घेतला . देबरनेक राज्याना सर 

देखुन भाव 
एल . थंय प्रादेशीकहरूले जकारणाक मोल 

त . थंय प्रा राजकारणात सात . ते खरच 

र बाशित सात . तेच 

बच्चो प्रस्व 
गेले खगर साल 

राच असा . 

बरताची कठीयाच 

के बैनल देणाने अगर 
अक्षश्रेश्ठीको 

बनूल पा र ताची 
श्दीक जर जाला आ कांग्रेस पक्षश्ठीय 

खोजाला तरफा काँग्रेस पक्षश्रेष्ठींक जर टायो जाल 
याची मी 

चीगजाल म्ह 

न ती याची कांग्रेस असा सोनिदरेन ती बयांची गजाला 

सध्य . काँग्रेस 

गाची मशाल 

अध्यक्षाम 
पयर घर वाडी आ अयर र्थितन मुखार चाकी आमांधी हांणी पयर र्चित 

बार बाइर्टी 
आनी शिस्त । 

वट आनी त हानी स्पर्धा आमा 

तेना पक्षांत आनी शिस्त 
मज आस 

जाणीव करून दि रज आसा झाची घर क जाणीव 

यांक जाणवत णाची गाट 

जाणीव करून 
डारी ताब उपदेश कितलो को यातले पक्षाचे फुडार उपदेश किती नाचो हो उपदेश 

तांचो हो उपदेश होकाना 

शाचे फुडारी लांच 
पक्ष कामात किसले मना पावन लक्ष घालतात मी पक्ष कामांत किलती सन लक्ष घालतात तेच बसत अ पक्ष कामांत करने मना सावन 

इले मना सावन मई सात धात कामांत किलर्ने मावन लक्ष घालतात , 
जाथ . एका काळात देशात काँग्रमीचीच चल 

वंक जाय . एका काल कांग्रेसीचीच चलती आला पर जाय , एका काळार देशभरा जळार देशभरात काँगे हालात पळोचक जाय एका काळार 

संत कांग्रेसीचीच बन 
हास धरपी को जल्लो . ती परिसि तिचो हान धरपी 

पतो . ती परिस्थिती अाशि को हात धरणी कोणच 

कोछाच नाशिल्लो 

आशिल्ली . तिची हास रची को 
कोसीचे मा मा . भोवते 

राभ्यांत 

प्याज उरिल्ली मा . भो में कांग्रेसी 


तिची हात 
हली ना . 


अध्यक्षा सोई 


आसा ; लेझा 


तिले पक्ष 

जे रंग तालगडी जे जे था 


तालगडी हो आमच्या काणकोणांतलो शिगम्या 
मेळांतलो एक नृत्य प्रकार , तोणया मेळाक वादन 
आसना . फकत दोन वळींचे गायन आसता . तें जालें 
काय मागीर नाचप . तोणयांचो आवाज आनी पायांचो 
पदन्यास इतल्यांचेर तोणया मेळ चलता . उपरांत 
लोकांनी तातूंतय घुमट - शामेळ - कांसाळ हाडली . पूण 
वेळीप समाज अजूनय तोणया मेळाचें मूळ स्वरूप 
नाचता . तालगडी ताचे परस वेगळी . तालगडेंत तोणी 
आसना . गडे आसतात आनी ताल आसता . घुमट 
शामेळाचो नाद आसता . ताच्याकय मुखेल म्हणल्यार 
लय आसता . लय गितांक आसता आनी नाचपाकय 
आसता . हातांत दोन तुवाले घेवन लयबद्ध पद्दतीन गडे 
नाचतात . पायांतले पुंगरू ताका खुळुक्क खुळुक्क करून 
साद दितात . दोनूय हात वयर खांदाकडेन उखलून 
तुवाले लयबद्द पद्दतीन हालोवप , वांगडाच आंगय 
तितलेच लयबद्द पद्दतीन हालोवप आनी तितल्याच 
तालबद्द पदन्यासांतल्यान आपल्या गड्याभोंवतणी 
नाचत नाचत वाटकुळो गोल भोंवप . तोय घुमट 
शामेळाच्या तालाचेर आनी गीत - संगिताचे 
सुरावटीचेर 

, देखून तालगडेक सुर्त - शेनाय लेगीत 
लागता . तालगडेन सगळे वातावरणच धुंद जावन वता . 

ते मानान म्हजी ही तालगडी कितलीशीच 
बे - ताल . तिका ताल ना , सूर ना , लय ना आनी 
नादय ना . आयलें तशें गायलें असोसो हो प्रकार 

जाला . सुनापरान्तांत संपादक म्हूण काम करतना एक 
घुसमट जाताली . सामाजीक , अर्थीक , सांस्कृतीक , 
शिक्षणीक अश्या सगळ्या विशयांचेर अग्रलेखांतल्यान 
भाश्य करप , पूण ते सगळे भौशीक स्वरुपाचें . मनांतले 
उमाळे मनांतच चिडून उरताले . तांकां वाट करून 
दिवपाक आयतारचे पुरवणेत हावें हो तालगडी हो 
स्तंभ सुरू केल्लो . तातूंतले कांय वेंचीक अशे हे लेख . 
शशांक सीतारामावेलो एक लेख हावें बिंब 
मासिकांतल्यानय घेतला . पूण घेतल्यात ते सगळे 
तश्या तशे घेतले नात . तांचेर परत काम केले . काय 
कालबाह्य जाल्ल्यो गजाली काडल्यो . काय 
काळाप्रमाण बदलिल्ल्यो गजाली घाल्यो . म्हजे 
स्वताचेय विचार काय प्रमाणांत बदलिल्ले . तेय घाले . 
म्हजेच लेख , पूण ते म्हजे परीन परिपुर्ण करपाचो यत्न 
केलो . तो कितलो येसस्वी जाला तें तुमी वाचकांनी 
थारावपाचे . 

तशें म्हजें हैं पयलेंच कोंकणी पुस्तक . हाचे पयलींचें 
' हांव नास्तीक कित्याक ' हे पुस्तक म्हणल्यार 
भगतसिंगाचे पुस्तिकेचो अणकार , म्हजो इश्ट आनी 
संजना पब्लिकेशनाचे मिशन सुरू केल्लो दिनेश 
मणेरकार फाटीक लागलो देखून हे पुस्तक जावंक 
पावलें . दिनेश जोळू कसो चिकटता . पुस्तकान पोट 
भरतकीरच गळून पडटा . आमी दोगयजाण सध्या ती 
खोशी भोगतात . भाई मावज्यान पसरो बंद केला . 
जाण्टेपण जालें म्हूण न्हय . बरोवपाक वेळ मेळचो 
म्हूण . तातूंत आमचो भाई सध्या गोंयचो सॅलॅब्रिटी 

रायटर , गोंयांत , भारतभर आनी देशाभायर लेगीत 
पोटतिडकेन कोंकणी साहित्याचे प्रतिनिधित्व करीत 
भोंवता . निखर्टी फोर्मालदादीची उतरां न्हय , भाईन 
खऱ्यांनीच आपल्या ह्या कामांच्या वज्यांतल्यान वेळ 
काडून ह्या पुस्तकाक प्रस्तावना बरयली . तीयबी 
रॅकॉर्ड टायमाभितर . हे उपकार न्ही जाल्यार कितें ? 

दरेके काळे बाजूक एक धवी बाजू आसता . 
आसचीच पडटा . नाजाल्यार काळी काळी कशी 
दिसतली ? पत्रकाराची जीण म्हणल्यार 24x7 . 
तातूंत टीव्ही म्हणल्यार तर सुशेगच ना . म्हज्या काय 
हितचिंतकांचे कृपेन हांव टीव्ही मिडियांतल्यान भायर 
सरलों . कितेंय वायट जाता ते बऱ्याखातीरच जाता 
म्हणटात . तातूंतल्यान हे पुस्तक घडले . देखून तांचो 
हांव काळजांतल्यान उपकारी . 

काय दीस हांव डिप्रैशनांत उरलों , ना न्हय . पूण 
म्हजी बायल प्रशांती चड धिराचें - कितें न्हिदून 
रावता ? ऊठ आनी बरोवपाक लाग . पुस्तकांचेर काम 
कर , घर ( खर्च ) हांव पळयतां . तुजी लेखणी म्हणल्यार 
कितें तें तूं नकळो . आमी जाणात - ताणे सगळ्या 
इश्ट परिवाराचे वतीनच धमकी दिली . सडसडीत 
उठलों आनी लागलों वांगडाच तीन पुस्तकां 
काडपाच्या कामाक . एक कोंकणी , एक मराठी आनी 
एक इंग्लीश . सगळी लेखांचीच संकलनां . पूण तातूंतले 
तातूंत हे अर्दे नव्यान बरयल्लं . 

लेख बरोवप , अग्रलेख बरोवप आनी पुस्तक बरोवप 
हातूंत कितें फरक आसता तें हांव ह्या पुस्तकांतल्यान 

शिकला . पुस्तक जशें तरेचे आसपाक जायना , तशें 
तरेचे हे पुस्तक आसा . हे पुस्तक तुमचें समादान करचें 
ना . तुमकां घुस्पायतलें . चिंतपाक लायतलें . पूण 
तिडकायतलेय . कारण बऱ्याचश्या लेखांनी जाय तशी 
कारणमिमांसा जाल्ली ना . ती लेखांनी वेवस्थीतपणान 
केन्नाच जायना , ती पुस्तकांतल्यानच जाता . लेख 
बरोवपा खातीर पुस्तकां वाची पडटात . पुस्तकांनी 
निखटो विचार मेळना . विचाराफाटली फाटभूय 
मेळटा , विचाराची कारणमिमांसा मेळटा आनी एक 
खेरीत दिश्टिकोण मेळटा . तो हांगां मेळत काय म्हणून 
म्हाका दुबाव आसा . मेळ्ळो जाल्यार म्हाका समादान , 
ना मेळ्ळो जाल्यार एका विचारा फाटल्यान धांवपाक 
हावें तुमकां एक निमित्य दिले हे समादान . तुमी 
अस्वस्थ जाले जाल्यारच हांव स्वस्थ जातलों . कारण 
खंयचेय निर्मणेची सुरवात ही अस्वस्थतेंतल्यानच 
जाता . ती निर्मणीपूर्व अस्वस्थता ह्या पुस्तकांतल्यान 
तुमचे मदीं येवची इतलेच मागन . 

पुस्तक कशें आसचे न्हय तें म्हाका ह्या पुस्तकान 
शिकयला . तेन्ना म्हजी फुडली पुस्तकां अशी आसची 
नात हे खात्रेन . ते खातीर ह्या पुस्तकाचोय हांव 
सासणाचो उपकारी आसतलों . मरतकीर लेगीत 
फाल्यां उरतलें तें फकत म्हजें हे पुस्तक . तें तुमी 
वाचीत रावले जाल्यार तुमचोय तितलोच उपकारी . 
मरणोत्तर लेगीत . 


संदेश प्रभुदेसाय 

उज्या - उदका कडेन खेळपी बंडखोर तालगडो 


' उज्या कडेन आनी उदका कडेन खेळचें न्हय ' अशी कोंकणींत एक 
म्हण आसा . पूण जाण्टेल्यांच्यो म्हणी कितल्योय शाणेपणाच्यो आसल्यो 
तरी कान - दोळे धांपून त्यो आयकून घेतल्यो जाल्यार तो संदेश 
कसलो ? ' उडटा तो पडटा ' हे आयकून उडपाचो यत्न करप सोडून 
हात कामरून बसलो जाल्यार खुशाल समजुचें हो संदेश न्हय . ' जाण्टीं 
करतात पाप , भुरगीं दितात जाप ' ही म्हणणी मात संदेश आनी 
तागेल्या वांगड्यांक ज्युस्त फावो जाता . प्रस्थापितांनी घालून दिल्ले 
नेम आनी ' तेंपा परमाण कुरपणे ' घालपाच्यो सर्वमान्य तरा , आपणाले 
विज्ञाननिश्ठेचे कसवटेर घांसून तांची तांसां तपासून पळोवनच मागीर 
त्यो आपणावप वा तांचेर बडी मारप - हो संदेशालो सभाव . आनी हो 
सभाव मेले बगर वचपाचो न्हय . 

समाजीक , राजकी , शिक्षणीक , संस्कृतीक अशा विंगड विंगड मळांचेर 
चलपी बऱ्या - वायट गजालींचेर उजवाड घालनू तातूंतले दोश वा त्रुटी 
दाखोवन वाचकांक अंतर्मुख करपी विचारांनी भरिल्लो हो वैचारीक 
निबंदांचो झेलो . धर्मकोल्लाचेर , राजकारणाचेर , भाशावादाचेर , 
नक्षलवादाचेर , पत्रकारितेचेर , विज्ञाननिश्ठेचेर संदेश पोटतिडकीन बरयता . 
इनसायडर आसूनय आवटसायडर कसो चित्तगोचर जावन बरयता . 
खुटलो घालता , चिमटे काडटा , कान पिळटा , खोट घालता आनी 
केन्ना केन्ना बॉम्बूय फोडटा . वाचकाक अस्वस्थ करता आनी वयल्यान 

' तुमी अस्वस्थ जाले जाल्यारच हांव स्वस्थ जातलों ' अशें स्पश्ट 
सांगता . संदेश जेन्ना प्रस्थापितांनी परंपरेच्या नावाखाला राबयिल्ल्या 
मान्यतायां फाटल्या दांभीकपणा आड उलयता - बरयता तेन्ना ताणे 
आपणाल्या आंगोस्तराकच हात घाला अशी भिरांत प्रस्थापितांच्या 

मनांत उपासता . आनी कुड्डेपणान त्या परंपरांचे पालन करपी सामान्य 
मनशाचो गोंदळ जाता . तो घुस्पता आनी तिडकताय . पूण संदेशाक 
तेंच अपेक्षीत आसा . तो सुरवेकच म्हणटा- " हे पुस्तक तुमचें समादान 
करचे ना . तें तुमकां घुस्पायतलें , चिंतपाक लायतलें पूण तिडकायतलेय . ' 
चिंतपाक लायतलें हें निखालस खरें . 

संदेशाक जागरणां कितलीं मानवतात खबर ना . पूण तो वाचकाची 
न्हीद खळयता इतलें खरें . प्रसारमाध्यमां आमच्या माथ्यार थापतात 
तें आमी मोन्यांनी आपणायतात . दांडियाचे मार्केटिंग जाता ते आमच्या 
लक्षांत येनाच . आमचो तोणयामेळ ना नपश्चात जावंक लागला हाय 
आमकां भान ना . युवा महोत्सवांतल्यान मातयेचो मोग आनी अस्मितायेची 
जाण वाडीक लागची हो हेत कितलोसो जैतवंत जाला हाचो अदमास 
घेवपाची आमकां गरज दिसना . पत्रकारितेक पावणेर काडून ' पेड न्यूज ' 
छापून हाडपाचे यत्न म्हणल्यार सामान्य वाचकाक फटोवपाचो प्रकार . 
गोंयकार - भायले वादाचे ' टायम - बॉम्ब ' गोंयभर पुरून दवरल्यात हाची 
सुलूस कोणाक ना . जातीभेद सोंपोवपाच्या यत्नांनी वर्गभेदांक जल्म 
दिला आनी श्रमविभागणेच्या नावाखाला परत भेदाभेद वाडत आसात . 
कोंकणी ही आमची शीत - कडी . पूण आयज ती ' लोणचें ' जाल्या . 
तोंडाक लायल्यार जेवणाची रूच वाडटा . पूण नासल्यार कांयच 
इबाडना ... सत हे कोडू आसता हे जाणा जावनूय लेखकाले हे विचार 
वाचकाक हुंवाराच्या खदुळिल्ल्या उदकांत बुचकळ्यो खावपाक लायतात . 

संविधानान आमकां कांय मुळावे हक्क दिल्यात . ह्या मुळाव्या हक्कांचेर 
आमी हक्कान हक्क सांगतात . बरें आसा . पूण संविधानान आमच्या 
काय मुळाव्या लागणुकां विशीय आगरो धरला . एकचाराचो पुरस्कार 
करूंक जाय हे लागणुकेक आमगेले सत्ताधारी राजकारणीच सुरिंग लायतात . 
भौशीक संपत्तीची राखण करपी कोमुनिदादी आमी सोंपोवन उडयल्यात . 

सरकारी कचेऱ्यांनीच जंय सत्यनारायण घालतात तांचे कडल्यान विज्ञानीक 
दिश्टीकोणाची अपेक्षा खंयच्यान बाळगुची ? संविधान होच ह्या देशाचो 
धर्मग्रंथ जावन आसा . पूण मुळाव्या कर्तव्यांक फाट करून आमी 
संविधानाचो अपमान करतात हे लक्षांत हाडून दिवपाचें मोटें काम ह्या 
लेखकान केलां . 

एकुणिसाव्या शतमानाच्या मध्याक रशियेंत इवान टर्जनेव नांवाचो 
एक लेखक जावन गेलो . प्रस्थापितां आड बरोवपी . ' अ हंटर्स स्कॅचेस ' 
ह्या तागेल्या पुस्तकांत ताणें कामदारांक गुलामी वागणूक दिवपाचे 
समाजीक प्रथे आड सणसणीत टिकास्त्र सोडलें तेन्ना लोक 

हडबडून 
जागो जालो . रशियेचो झार आलॅक्झांडर दोन हाणें तें वाचलें आनी 
ताच्या काळजाक पिवळ पडलो . ताणें बेगोबेग आपणाल्या सगळ्या 
गुलाम कामदारांक पुराय मेकळीक दिवन स्वतंत्र केले . आयज असले 
झार वा राय मेळप कठीण . पूण लोकशायेंत लोकांचे मतपरिवर्तन 
जावप गरजेचें . तशें जावचें अशी अपेक्षा . 
उत्तम ललित साहित्य रचता ताका आमी सर्जनशील लेखक 

म्हण 
पाचारतात . चिन्तनशील साहित्य वाचून आपणालें अंतर्मन तपासून 
तातूंतलो कोयर काडून उडोवन नवीं चिंतनां आपणायता अशा वाचकांक 
हांव सर्जनशील वाचक अशें लेखतां . संदेशाले हे पुस्तक सर्जनशील 
वाचकाल्यो परिवर्तनशील संवेदना जाग्यो करतलें , हातूंत म्हाका दुबाव 


ना . 


पिरायेची पन्नाशी उलगले उपरांत संदेशाचे हे पुस्तक प्रकाशीत 
जाता . हाचो अर्थ तो आदी बरयच नासलो अशें न्हय . संदेशालीं बरपां 
जांणी वाचल्यांत ते जाणात हो धाडावन पिकयिल्लो पणस न्हय . 
ताच्या फाटल्यान वाचन आसा , भासाभास आसा , जणेक विचार 
तोलून मापून आपणावपाची वृत्ती आसा . देखूनच आतां संदेशाले माप 

भरून ओतूंक लागला . हो ओतो ह्या पुस्तकांत आस्पावता . पेपरांनी वा 
नेमाळ्यांनी बरयिल्ले दुसऱ्या दिसा रद्दी जाता अशें म्हणटात . असली 
बरपां फापसून उरतात . दिवो पेटयलो आनी पायलेपोंदा धांपलो , 
फायदो कितें ? आतां पुस्तक आयलें म्हणटकच उजवाड फांकले बगर 
रावचो ना . 

' तालगडी'चो लेखक संदेश . बरोवन जालें म्हणटकच लेखक तें 
संपादका कडेन धाडटा आनी संपादक मागीर तें लिखाण निवळायता . 
पूण ह्या पुस्तकाचे कॉपी एडिटिंगय संदेशानच केला . म्हणटकच एके 
परीन ह्या पुस्तकाचो तो संपादकय . ' कल्पनाशक्त ही गिन्याना परस 
चड बळिश्ट आसता ' हे आयन्स्टायनाले प्रमाण वाक्य उखलून धरपी 
संदेशाल्या ह्या पुस्तकाक लागून वाचकांली कल्पनाशक्त अदीक सतेज 
जातली अशी आस्त बाळगुपाक हरकत ना . 

संदेशा कडेन सांगपा सारकें आनीक खूब आसा . तरिकूय ताणे ह्या 
पुस्तकाचे सुरवेक एक विधान केलां - ' मरतकीर लेगीत फाल्यां उरतले 
तें हे म्हजें पुस्तक ' . वाचतकच दिसता -- आनीक पुस्तकां उजवाडावपाचें 
ताच्या मनांत ना . संदेशाक हांव शिटकावणी दिवपा खातीर आनेक 
ओंपार मारतां - एके न्हिदेन फालें जायना . आमकां आनीक पुस्तकां 
जायच . 

एक गजाल खरी , संदेशाले सगलेच विचार सगल्यांकच मानवतले 
अशें ना . तसो ताचोय आगरो ना . संदेशाले हे विचार म्हणल्यार 
शेंदरेचे चेपें , सोबता ताणे घालचें . 


दामोदर मावजो 


dymauzo@gmail.com 

संशोधनाची झर कुटिल्लं 

सुर्ल 


ह्या वर्साचो प्रजासत्ताक दीस आमी सुनापरान्त परिवारान पिकनीक 
करून मनयलो . केरी - सत्तरीत . रातभर धुमशेणां कांडटकीर सकाळफुडें 
उठून गेले सुा . आमच्या पांडुरंग गांवकाराचो हो गांव . येतना - वतना 
पांडुरंगान आपल्या गांवची गायनां गावप - येवन बघा , मागीर कळटलें 
म्हाजो गांव काय तो . देखून उमळशीक सगळ्यांकच आशिल्ली . म्हणटकीर 
फांतोड मेरेन केल्लें जागरण थंयच अंजुणेच्या धरणार सोडून आमी 
लागले सुर्लाचे वाटेक . 

फातच्यान गोंय लागी करचे तशें सुाचें . चोर्ले घाट चडून 
कर्नाटकांतल्यान गोंयच्या ह्या गांवांत वच्चें पडटा . सांग्यार कुळ्यां आनी 
नेतुर्ले जाल्यार काणकोणांत गांवडोंगरे अशेच दोंगरांनी गांव वसल्यात . 
गोंयचे उदरगतीच्या जगाकडल्यान पयस वचून पडल्यात . तरिकय 
इत्साशक्तीच्या बळग्यार रानांतले हे लोक सकयल देंवन , शिकून , कश्ट 
करून वयर सरपाचो यत्न करीत आसतात . सुर्लाकारय तशेच . 

सुर्लाकार जितले कश्टी तितलेच जिद्दीय . आमच्या पांडुरंगान 13 
वसाचे पिरायेर पणजे येवन हॉटेलांत नोकरी धरून जिणेक सुरवात 
केली . नायट स्कुलांत शिकलो . वाचूंक लागलो , बरोवंक लागलो . राजेंद्र 
केरकार नांवाच्या परिसाचो ताका स्पर्श जालो आनी पांडुरंगाचे भांगर 
जालें . आज फाटली आठ वां सुलातय राजेंद्राचो विवेकानंद विचार 
मंच आसा . ह्या मंचान त्या गांवच्या तरणाट्यांमदीं एक नवो स्फुल्लिंग 
पेटयला . देखूनच आमचो पांडुरंगय धगधगत आसता . 

गोंयान ' उपेक्षीत ' थारायल्लो हो गांव जाणविकायेन आनी अणभवान 
कितलो गिरेस्त तो पळयलो . इन मीन साडे तीनशें लोकांचो हो गांव . 
अशी तशी 80 घरां . पूण खंयच्याय साक्षराक लज दिसची इतलो 
सुशिक्षीत . शेतांबगर दुसरी येणावळ कांय ना . देखून अर्दै सुर्ला म्हापश्यां 
आनी पणजे वचून वसला . मात गांव तांचे तकलेंतल्यान सुटना . ताची 
जिती जिवी देख म्हटल्यार परते येतना पांडुरंगान आमकां दिल्ली तांची 
स्मरणिका . 

' सुरमयी सुर्ल ' . खऱ्यांनीच अविस्मरणीय . 
हे स्मरणिकेंत पुराय सुर्ल गोठेवन बसला . आपलें दायज आनी 
गिरेस्तकाय मिरयत . आपणेच आपले फोटे छापून आनी आपणाचेरच 
छापून हाडिल्ले लेख नात तातूंत . पुराय स्मरणिका वेगळीच . मंचाचें 
कार्य , गांवचो इतिहास , लोककला , पर्यटन थळां हे तशें सदीचेच . पूण 
सुलातल्या पुराय सैमाचे आनी किडींसावन मनशांमेरेन सगळ्या जिवांचे 
जें डॉक्युमेंटेशन तांणी करून दवरलां तें पळयल्यार दोळे ध्रुवपाचे . 

सुरवात गांवच्या क्षेत्रफळाकडल्यान . लोकसंख्या , जंगलाचो आंवाठ , 
रानांतली वखदी आनी विखारी झाडां , आदलीं गायरानां , गोरवांच्यो 
गोठोवण्यो , कोंडी , झरी , गांवच्यो गायी , म्हशी , रेडे , कुत्रे , माजरां , कोंबे 
आनी कोंबयो , रानांनी मेळटलीं 21 तरांची जिवाणी ( फोट्यांसयत ) , 

रान - वखदांचे प्रकार , 43 तरांची फुलपाकुलीं , 30 तरांची सुकणी , 
आठ तरांच्यो किडी , 17 तरांचे जलचर , 18 तरांची जनावरां , 29 
तरांची फुलां , 33 तरांची फळां , 16 तरांच्यो रानटी भाज्यो , 28 
तरांच्यो पारंपारीक वस्ती , शेतांची 36 नांवां , 8 तरांची पिकां ... एकेक 
वाचतना दोळे धुंवतात . 

गोंयांभायल्या भारतियांक वा संवसराभरांतल्या लोकांखातीर गोंय 
म्हणल्यार आमच्यो दर्यावेळो आनी थंयचे नायट लायफ . ते येतात 
आनी तितलेच गोंय पळोवन मजा मारून वतात . जमलेच जाल्यार 
गोंयच्यो इगर्जी आनी देवळां पळयत अंबेज म्हालामेरेन भोवंडी करून 
येतात . म्हणल्यार गोंयचें कोस्टलँड आनी मिडलँड . दर्या , शेतां , व्हाळ , 
न्हंयो , बांद , कुळागरां . हे सोबीत आसाच . पूण ताच्याकय फुडें 
सह्याद्रीच्या गोपांत एक गोंय लिपलां हे अर्धापरस चड संवसाराक 
खबरूच नासतले . सह्याद्रीइतली गिरेस्त निसर्गसंपत खूब उण्या वाठारांनी 
मेळटा . 

गोंयचे पर्यावरणवादी राजेंद्र केरकार सत्तरी म्हालांतल्या केरयेच्या 
गांवांत रावतात . तांणी सत्तरीसावन सुरवात केली . थंयच्या तरणाट्यांच्या 
काळजांत सैममोगाचो स्फुल्लिंग पेटयलो . पर्यावरण मंच घडयलो . प्रकाश 
पकार , गोपिनाथ गांवस अशे कितलेशेच तरणाटे मुखार सरले . तांकां 
वांगड मेळ्ळो निर्मल कुलकर्णीसारक्या शारांनी रावपी हेर सैममोगी 
तरणाट्यांचो . तातूंतल्यान हे डॉक्युमॅटेनशन सुरू जालें . सुर्लाच्या 
तरणाट्यांनी हेच प्रेरणेतल्यान हे अप्रूप गोंय आमच्या मुखार हाडलां . 

म्हजोय असोच एक गांव आसा . काणकोण म्हालांतलो लोलये गांव . 
गोंयचे दक्षीण शिमेवेलो . सुर्ला होय शिमेवेलोच गांव . म्हज्या एकाच 
गांवांत तर गोंयचें कोस्टलँड , मिडलँड आनी हिंटरलँड अशी गोंयची 
तिनूय रुपां आसपावल्यांत . पुराय गोंयचे प्रतिनिधित्व करपी असो 

आमचो हो गांव . हेर गांवांपरस कितलोसोच सुशिक्षीत . आमच्या कांय 
गांवकारांनी तर गांवांभायर वचून राज्य आनी राष्ट्रीय पावंड्यार लेगीत 
नामना मेळयल्या . पूण ही संशोधनाची सैमीक नदर आमकां गावली ना . 
देखून जें सुर्ला गांवच्या तरणाट्यांनी केलें तें आमी करूंक पावले नात . 

तशे आमच्या सगळ्यांचेच एकेक गांव आसात . तांची खाशेलेपणांय 
आसात . पूण आमी खंय केला असो अभ्यास आनी अशें डॉक्युमेंटेशन ? 
स्वताक सुदारिले आनी सुशिक्षीत म्हण्टले आमी खंय दितात इतलें 
म्हत्व ह्या सगळ्या गजालींक ? आमी खंय आपणायल्या ही संशोधनाची 
नदर ? जें कितें थोडे भोव केलां तें साहित्यिकांनी . आपापले परीन 
संशोधन करून वा स्वताच्या अणभवाच्या म्हालवजार . कोणाच्या 
कवितांनी , कथांनी वा कादंबऱ्यांनी ही सैमीक शब्दसंपदा आमकां 
अणभवपाक मेळटा . पूण ताकाय एक मर्यादा आसा . संशोधनाची नदर 
दवरून केल्लें काम हे मर्यादेभायलें कार्य , तें जावपाची गरज आसा . 

तसो आजून कळाव जाल्लो ना . सुर्लाच्या दोंगरावेल्यान व्हावंक 
लागिल्लो हो संशोधनाचो झरो आमच्याय तकलेंत रिगलो जाल्यार दरेका 
गांवांतल्यान हे डॉक्युमेंटेशन जांव येता . पुराय गोंयचो वर्तमानी इतिहास 
आपसूकच तयार जांव येता . आमच्या गोंयचे हेच खरें धन . तें 

पुराय 
संवसारामुखार उक्तं केलें जाल्यार आमकां गोंयकारांकय आमच्या 
खाशेलेपणाची जाणविकाय जावंक शकतली आनी संवसारभरांतले 
सैममोगी लोक एक वेगळेच गोंय पळोवपाक गोंयांत येवंक लागतले . 
तातूंतल्यान गोंयची एक नवी अर्थवेवस्थाय उबी जावंक शकता . गांवांनी 
रावपी सु - शिक्षीत ( फकत साक्षर न्हय ) गोंयकार तरणाट्यांनी आनी 
गांवांभायर पोटापाणयाखातीर गेल्ल्या गांवकारांनीय हाचेर जरूर विचार 
करचो . सुर्लाकडल्यान ही स्फूर्त घेवची . 

आयन्स्टायन खरो 

3B 
काय आमी ... ? 


इफ्फी म्हणल्यार वास्तव सिनेमाचे भांडार . अवास्तवताय कशी 
वास्तव आसता तेंय हांगांच शिकपाक मेळटा . असोच एक सिनेमा 
पळयलो . भन्नाट . अर्जेंटिनाचो . स्पॅनिश . 


हुनाब्कू . 
एक मध्यमवर्गीय कुटुंब शारांतल्यान बद्द ग्लेसियर ( बर्फाळ हिमन्हंयो 
आनी हिमपर्वत ) आशिल्ल्या वाठारांत कामाखातीर वता . तांचो भुरगो 
त्या ग्लेसियरांनी आनी व्हड व्हड झाडां आशिल्ल्या जंगलांनी भोंवत 
रावता . ताचे कल्पनाशक्तीक पाखां फुटत वतात . तो चिंतता तें खरेंच 
जाल्लेवरी ताका दिसता , तसोच तो जगत वता . मदींच तो वाग जाता 
जाल्यार मदींच बर्फाळ न्हयेत उडी मारून जोरान फणफणटा . मदींच 
ग्लेसियराची खोलाय सोदीत भोंवता . 

नवे शाळेत वता थंय ताका मानववंशशास्त्रज्ञ मास्तर मेळटा . तो तर 
ह्या भुरग्यापरसूय चड ' पिसो ' . तो आपल्या भुरग्यांक सांगतायबीः 

हांगां शारांतलेवरी टीव्ही ना , मोबायल ना , राजकारण ना आनी हेर 
कसल्यो सुविधाय नात . आसा ते फकत सैम , ही झाडां आनी हे 
ग्लेसियर . 

तो भुरगो तर ताचो इश्टूच जाता . ताका तो सांगतायबीः आयन्स्टायनान 
सांगलां , कल्पनाशक्त ही गिन्यानापरस चड बळिश्ठ आसता . 

कायच काम नाशिल्ली ताची आवय दिसाची झेमेता आनी तिका 
मागीर रातीन न्हीद पडना . तांचे घर न्हयचें देगेर आशिल्ल्यान ती 
थंयच भायर तंबू घालून राती जागयता . तिचे कल्पनेंतलो एकश्रृंग 
( तकलेर मदींच व्हडलें शिंग आशिल्लो कल्पनेंतलो घोडो ) तिका प्रत्यक्षात 
न्हयचे देगेर भोंवतना मेळटा . 

बापूय कामांतल्यान वेळ काडून सैमांत भरसता तेन्ना तोय 
कल्पनाशक्तीच्या ढगांचेर बसून शेणिलें भुरगेपण सोदीत कल्पना वास्तवतेंत 
आयिल्लेवरी जगपाक लागता . ग्लेसियराचे ओलसाणीत बुडून वता . 

अमर्याद कल्पनाशक्त अॅमिबावरी कश्याय कशी पातळायत व्हरपाची 
तांक फकत सैम आनी सैमांतूच आसता हे सांगपी हो सिनेमा समजता 
तेन्ना पिशेंच लागपाचें . 

पळोवन भायर सरलों जाल्यार मुखार गजबजिल्ली जात्रा , आयनॉक्स 
सोडूनच दियात , दायज तिगोवन दवरपाखातीर व्हंकल कश्यो नटयल्ली 
आदली गोवा मॅडिकल कॉलेजीची इमारत आनी माकिनाझ पॅलेस लेगीत 
आर्टिफिशियल दिसपाक लागली . 

खंयची आमची हॅरिटेज ? कालच्यो इमारती ? काय इमारतीच नाशिल्ले 
हुनाकुंतलें सैम ? 

म्हाका याद जाली . शिगमो पळोवंक जाय म्हूण हांव , साईश पाणंदीकार 
आनी केतन भट एक फावट आमचो इश्ट रॅमो फॅनांडीसाक काणकोणा 

घेवन गेले . तो येता म्हूण आमच्या बाबान कुळागरांत चार माडयांमदीं 
चुट्टां घालून ताका न्हिदपाक सुवात केल्ली . थंय घालून घेवन ताणे 
म्हाका विचारलेंः 

माय गॉड संदेश , वॉट आर यू डुइंग इन टॅट ब्लडी पँजिम ? धिस इज 
हवन , मॅन . 

आमी रातचे रावले खोतीगांव अभयारण्यांत . दुसऱ्या दिसा ताका 
गांवडोंगरी , खोतीगांव करीत आंबे घाटांतल्यान नेतुर्ले घेवन गेले . थंय 
बुडबुड्यांचे तळयेर मनसोक्त न्हाले . तेन्ना पोरणे मातयेचें देवूळ आशिल्लें . 
आनी थंयची ती कृष्णाची मुहूर्त . तिच्या हातांवेली मुरलीय शेणिल्ली . 
ती पळोवन साईन रॅमोक म्हणलेंः रॅमो , हो कृष्ण तुजे मुरलेची वाट 


पळयता . 


रॅमोन थंयचे थंय उतर दिलें हांगां जात्रा जाता तेन्ना सांग . हांव येवन 
मुरली वाजयतलों . 

उतराक जागून रॅमो नेतर्ले येवन वाजोवनय गेलो . ताणे मुरलेंतल्यान 
बुडबुडे वाजयले आनी बुडबुड्यांचे तळयेक आपली संगीत साधना 
ओंपली . आमी सगळेच तोंड आं करीत पळयत उरले .... 

दुसऱ्या दिसा आमी ताच्या आख्ख्या कुटुंबाक घेवन वेलें , साळजिणी , 
तुडव करीत त्या अटंग्या रानांनी भोंवले . 

तेन्नाय रॅमोचो तोच प्रस्न मनांत धुवतालोः वॉट आर यू डुइंग इन टॅट 
ब्लडी पँजिम , मॅन ? 

खांनीच , कितें करतां हांव पणजे रावन ? भुरगेपणांत माश्यां रावन 
तयार जाल्ली कल्पनाशक्त वास्तवांत हाडटां , काय वास्तवांतल्या कृत्रिम 
जगांत येवन म्हजे कल्पनाशक्तीक बांदून घालतां ? हांव कितें करतां तें 
सर्जनशील , काय दांभिकपणाच्या वाळवंटांतलें हें मृगजळ ? 

रॅमोक हे उलोवपाक अधिकार आसा . प्रचंड कल्पनाशक्त आशिल्लो हो 
आंतरराष्ट्रीय संगीतकार आख्खो संवसार भोंवता आनी शिवोलेच्या 
आपल्या घरांत येवन न्हिदता . देखून ताची कल्पनाशक्त हेरांच्या 
संगिताच्या गिन्याना परस चड बळिश्ठ काय ? 

म्हज्या गांवांत आज पिकिल्ले केस सोडून कोण नात . जांचे कडेन 
कल्पनाशक्त आशिल्ली तांणी शिकून नोकरी - वेवसायाखातीर शारां लागी 
केली . तांचे सोडूनच दियात , गांवांतूच काम करतल्यांनीय आज मडगांवां 
फ्लॅट घेतल्यात . भुरग्यांच्या शिक्षणाखातीर ... 

शारांनी मेळटा तें शिक्षण ? म्हजी भुरगी शारांनी ' शिकतात ' ? काय 
आपली कल्पनाशक्त मारून उडयतात ? गांवांतल्यान शारांनी आयिल्ले 
शाणे , काय पिशे ? 

आयन्स्टायन पिसो ? आनी आमी शाणे ? काय देड शाणे ? काय 
हातचे सोडून धांवतल्या फाटल्यान वचपी बोंडेर ? 

हे ' उदरगती'तल्यान आमी कोण निर्मितात ? मनीस .... काय 
रोबोट्स ? 

दांडिया जाता ; 
तोणयां मेळ उपकारना ? 


संगीत आनी नाच म्हणल्यार गोंयकार पिसो . ताकाच लागून जावये , 
हालींच्या तेंपार नवरात्रांक जावपी दांडियाक गुजरात्यांपरस गोंयकार 
चड दिसतात . 

गोंयची नवरात्रांय मजेशीर . गांवांनी दसऱ्याचो बोवाळ णव राती 
चलता . पूण शारांतलो लोक एक दीस दसऱ्याक आपापल्या गांवांनी 
वता आनी रातोरात परत येता . ह्या गोंयकारांक पावली ती गोंयांत 
स्थायीक जाल्ल्या बंगाली लोकांनी सुरू केल्ली दुर्गापुजा . आनी गुजराती 
लोकांनी सुरू केल्लो दांडिया . कांय कडेन तर दोनूय एकाच माटवांत 
जातात . दनपारची पुजा घुमट आरत्यांनी जाल्ली लेगीत पळोवंक मेळटा . 

आतां तर गरबाक वचप आनी दांडिया नाचप ही गोंयकारांची फॅशन 
जाल्या . आधुनीक जगांतले तरणे पिळगेक गरबा खुणायता , किरायता 
आनी गोंयकार चले - चलयोय खोशयेन खासा गुजराती भेस घालून 
मिरयतात . 

काय वसौं आदी हांव आनी प्रशांती लेगीत घोस्तान गोंय विद्यापिठांत 
दांडिया खेळ्ळ्यांत . आमीच न्हय , सगळ्याच राज्यांतल्यान आयिल्ली 
खेळ्ळ्यांत . 

गरबाची धुंदीच वेगळी . गुजराती लोकसंगिताचेर चडयल्लो आधुनीक 
संगिताचो बाज . मनभुलावण्यो चाली . नाचपाच्यो पद्दतीय इतल्यो 
कठीण न्हय . नाच नाच नाच . जाता तितलो नाच . 

भारतीय संस्कृतीकडेन इमान राखून आधुनीक नृत्य - संगिताचो 
सामुहीक आनंद लुटपाक तरणे पिळगेक आनीक कितें जाय ? देखूनच 
गरबा आतां गोंयची संस्कृताय जावन मूळ धरूंक लागला . 

तशी तोणी आमकां नवी न्हय . गांवांत जो शिगमो खेळ्ळा ताका तर 
निखालस न्हय . अजुनूय गांवांत शिगमो जाता . आमच्या काणकोणांत 
तोणयां मेळ जाता , तालगडी जाता , गोफ जाता . घुमट , शामेळ आनी 
कांसाळेच्या तालार पांच दीस आख्खो गांव नाच नाच नाचता . रात 
दीस नाचता . 

पूण दुर्दैवान हो तोणयां मेळ शारांनी भरसलोना . देखून तोणयांची 
ओढ आशिल्ली गोंयकार तरणी पिळगी ( चले आनी चलयो ) दांडिया 
खेळून आपली भूक भागयतात काय ? 

गुजराताचो पारंपारीक गरबा जर आधुनिकतेचो साज चडोवन आयचे 
तरणे पिळगेक भूल घालपाक शकता जाल्यार आमचो तोणयां मेळ 
कित्याक घालपाक शकना ? कितें वायट आसा तातूंत ? 

उरफाटें दांडियांत नात ताच्याकूय चड नाचपाचे मनभुलावणे प्रकार 
शिगम्या मेळांत आसात . दोन तरांच्यो तालगडी . उणेच आठ तरांचे 
गोफ . तोणया मेळांचे तर 10-15 प्रकार . 
पूण ... गुजराती दांडियांतली आधुनिकता शिगम्या मेळांत ना . आमची 


- 

शिगम्याची आधुनिकता म्हणल्यार शारांतले फ्लोट आनी चित्ररथ . 
शारांतल्या तरणाट्यांनी कुशीक उबे रावन ते पळोवप ' तांचो ' 
शिगमो म्हणून . ( आज 60 टक्के गोंयकार शारांनी रावतात . गांव रिते 
जायत आसात . ) 

देखून तकलेंत सहज विचार आयलो . शिगम्याच्या दिसांनी , गुजरात्यांची 
भारतीय आधुनिकता घेवन , दादले आनी बायलांचो शिगम्या मेळ 
दरेका कॉलनीत कित्याक जावचो न्हय ? घुमटां तींच , शामेळ तेच , 
कांसाळ्योय त्योच . वांगडा थोड्या विकसीत वाद्यांचीय भरसण . की 
बोर्डासारकी वाद्यां . त्याच तालांचेर आधुनीक चाली घेवन रचिल्ली नवीं 
पदां . 
फ्युजनूच , पूण पुरायपणान भारतीय . 
कारण लोककला म्हणल्यार लोकांची कला . तश्श्या तश्शी आदी 
आशिल्ली तशी दवरपाची कला न्हय . आज आमी जी आदली कला 
म्हणटात तीय तेन्नाचे पिळगेन बदलते परिस्थितीप्रमाण बदलायिल्लीच . 
भेस , गितां , संगीत अशा सगळ्याच मळांचेर . लोककला हे कोंड न्हय , 
तो व्हावतो खळखळटो झरो . ताचें ' दायज ' जावपाक दिवप म्हणल्यार 
कलेचेरूय अत्याचार आनी लोकांचेरूय अत्याचार . 

आज आमी लोककला म्हूण नाच करपाक येतात तेन्ना शर्ट - पँट 
काडटात आनी धोतर वा लुगडीं न्हेसतात . कित्याक ? कपड्याचो सोद 
लागलो आनी लोक धोतरां वा लुगडी न्हेसपाक लागली तेन्नासावनूच 
लोककलेची परंपरा सुरु जाली ? काय ताचेपयलीं सावन आंगार कमरेचेर 
गुठलावपाचे एक वस्त्र वा झाडाची साल गुठलावन ही लोककला तयार 
जाल्ली ? तशें जाल्यार धोतर वा लुगडे हे तेन्नाचें आधुनीक वस्त्र नाशिल्लं ? 
मागीर तें आज पारंपारीक कशें ? आनी लोककलेच्या नांवान तीच वस्त्रां 
न्हेसपाचो वा तीच गितां गावपाचो अट्टाहास कित्याक ? 


तालगडी | 25 


ही लोकगितांय कितें आदिमानव काळासावन चलत आयल्यांत ? 
काळाप्रमाण बदलत गेल्ली नात ? नवनव्या गितांची भरसण जाल्ली ना ? 
कांय कडेन तर तोणया मेळांचेच प्रकार घुमट आनी शामेळाचेर वाजोवपा 
बदला पेटी आनी तबल्याचेर नाचतात . कोणे हाडलो हो ' पारंपारीक ' 
बदल ? आनी कसो कितें पचोवन घेतलो आमी हो बदल ? 

मडगांवां जाल्ल्या पयल्याच अखिल भारतीय कोंकणी संगीत संमेलना 
आदी जाल्ल्या एका परिसंवादाक पं . भास्कर चंदावरकर आयिल्ले . 
उपरांत पणजे जाल्ल्या संमेलनावेळारूय आयिल्ले . तेन्ना तांणी सांगिल्ले : 
आधुनीक कोंकणी संगीत घडयात . ताचो बाज कोंकणी आसूं दी . 
ताल - नाद - सूर अस्सल कोंकणी आसूं दी . 

दुर्दैवान तें अजून घडना . एस डी बर्मनासारक्या बंगाली संगीतकारांनी 
हिंदी सिनेमांनी बंगाली संगिताचे धर्तेवेली गितां रचून बंगाली संगीत 
राष्ट्रीय पांवड्यावेलें संगीत केले . दलेर मेहंदीसारक्या गायक - संगीतकारान 
पंजाबी पॉप हाडलें . हिमेश रेशमियासारक्यान सुफी संगीताक नवो बाज 
हाडलो . आमी हांगां अजून आधुनीक कोंकणी संगीतूच रचूंक पावनात . 
अर्थात , हाचो अर्थ कोंकणी संगिताची विकृती करची अशें न्हय . पूण 
दुसऱ्यांचे संगीत उश्णे घेवन ताचेर कोंकणी उतरां चडोवन ताका आमी 
कोंकणी संगीत म्हणचें न्हय . 

भास्कर सराची सुचोवणी आनी शिगम्यां मेळाचो सुमेळ सादून 
कोणूय गोंयकार संगीतकार लोकसंगिताकडेन प्रामाणीक रावन शिगम्याचे 
नवें संगीत घडयत ? गांवांतल्यान शारांत आयिल्ले गोंयकार शारांनी एक 
नवो शिगमो चले - चलयांक घेवन नव्या आधुनीक भेसांत 
नाचपाक सुरवात करीत ? 

लोककलेविशींची कर्मठ मतां कुशीक सारून तातूंत थोडेशें लवचीकपण 
हाडीत जाल्यार लुकसाण चड जातलें काय फायदो ? शारांतल्या 

तरणाट्यांमदीं तोणयां मेळ आनी गोफ लोकप्रिय जायत जाल्यार फुडें 
येवपी सगळ्योच पिळग्यो शिगम्याक वेंगायतल्यो काय खोटायतल्यो ? 

प्रयोग करून तरी पळोवया . गुजराती गर्बा जर गोंयच्या शारांनी मूळ 
धरपाक शकता जाल्यार आमचो निजाचो तोणयां मेळ कित्याक धरपाक 
शकना ? 

गोंय कलाकारांची खण ; 


काय कोंड ? 


' श्वास ' सिनेमा उपरांत मराठी सिनेमा दिसान दीस नवी उंचाय घेत 
आसा . श्वासाक ऑस्कर मेळ्ळे नासत , पूण ' श्वासा ' फाटोफाट 
' हरिश्चंद्राची फॅक्टरी ' हो दुसरो मराठी सिनेमा ऑस्कराखातीर वेंचून 
काडपा इतले प्रगल्भ सिनेमा मराठीतल्यान तयार जावंक लागले हातूंत 
दुबाव ना . आनी हे फकत बातम्यांच्या आदाराचेर न्ही . अशे कितलेशेच 
मराठी सिनेमा आमकां इफ्फीत पळोवंक मेळ्ळे . बंगाली आनी मल्याळम 
सिनेमांच्या पावंड्याचेर आमच्या मराठी दिग्दर्शकांनी हे सिनेमा व्हरून 
दवरले . 

तातूंतल्यानच गोंयांतय वेगळो मराठी चित्रपट महोत्सव आयोजीत 
करपाची कल्पना व्हिन्सन ग्राफिक्साक येवजली . गोंयकारांनीय ती 
उखलून धरली . इफ्फी उपरांत गोंयकारां खातीर पर्वणी जाल्लो चित्रपट 
महोत्सव म्हणल्यार हो . इफ्फीच्या वेळार कितले गोंयकार खऱ्यांनीच 
बरो सिनेमा पळोवपाक येतात तें कळपाक मार्ग आसना . पूण मराठी 
चित्रपट महोत्सवाच्या निमतान तें होलमता . पुरायेन न्हय . कारण 

सगळ्याच गोंयकारांक मराठी कळटा अशें ना . आनी सगळ्याच सिनेमांक 
सबटायटल्स आसतात अशेंय ना . पूण तरिकय हो महोत्सव मेंदवाक 
नवी खावड दिता . तकली चाबून उडयता . काळीज निन्हळायता . 
चिंतपाक लायता . 

तातूंतल्या तातूंत लक्षांत उरपा सारको मराठी चित्रपट महोत्सव 
म्हणल्यार 2010 वर्साचो . कारण महाराष्ट्रातल्या शेतकारांच्या आत्महत्त्यांचे 
फाट येर तो गाजलो . महाराष्ट्रातल्या संवेदनशील कलाकारांनी आनी 
साहित्यिकांनी आपले मन ह्या महोत्सवांत उक्त केलें म्हणपाक हरकत 
ना . ' गाब्रीचा पाऊस ' हो सिनेमा तर त्याच विशयाचेर आशिल्लो . तो तर 
सगळ्यांच्याच काळजांत कांटो कसो रोमून उरिल्लो . ते मानान त्याच 
विशयाचेर व्हड व्हड कलाकारांक घेवन केल्लो कमर्शियल सिनेमा सामकोच 
पचको आशिल्लो . कांय नजो . पूण सगळ्यांखातीरूच हो विशय म्हत्वाचो 
दिशिल्लो ही गजाल सगळ्यांत चड म्हत्वाची . 

ते उपरांत तर हो महोत्सव महाराष्ट्रांतल्यान शेतकाराची वेगवेगळी 
रुपांच घेवन घस्स करून आंगार येवन पडलो . शेतीभितर महाराष्ट्रान 
प्रगती केल्या आनी तातूंतल्यान गांवगिऱ्या महाराष्ट्रियनाचें नशीब 
फळफळ्ळां हो गैरसमज पयस करपी हो महोत्सव म्हणल्यार जाता . 
शेतकारांच्यो नव्यो ( आनी पोरण्योय ) काणयो घेवन मनां भाजीत 
चिरीत हो महोत्सव आयलो . आत्महत्त्या केल्ल्या शेतकारांचे जिणेवेलो 
' बांगड्या ' हो केदार जपेचो लघुपट फुटिल्ल्या कांकणांच्यो कंवच्यो 
कसो आंगभर फाफसून उरलो . सासणाचो . 

गिरीश कुलकर्णीचो ' वळू ' पळयत सावन हांव तरी ताचो फॅन 
जाल्लों . पिरायेच्या 20 वसांचेर सिनेमा काडपाक लागिल्लो हो तरणाटो 
मराठी सिनेमाचोच न्हय , तर भारतीय सिनेमाचो नवो इतिहास घडोवंक 
जल्माक आयला जावये . त्या मानान ताचो ' विहीर ' हो सिनेमा आशिल्लो 

बरो , पूण चड लांबलो . तरिकूय बांय कशी जावन काळजांत वचून 
बसला . पूण ताच्याकय चड भितर मूळ धरलें तें ताच्याच ' गिरणी ' ह्या 
लघुपटान . हो ताचो खूब वर्सी पयलीचो लघुपट . आमच्या लक्ष्मीकांत 
शेटगांवकाराचो ' एका सागर किनारी ' जितलो यादगार तितलोच ' गिरणी ' . 
घरांत हाडिल्ल्या पिठा गिरणीचो शाळेंत वचपी ल्हान भुरग्याचेर पडिल्लो 
मानसीक ताण इतल्या नकसूदपणान मांडपी हो तरणाटो दिग्दर्शक 
खऱ्यांनीच ग्रेट . 

इफ्फी वेळार दादासाहेब फाळकेचे जिणेवेलो ऑस्करा खातीर 
भारतांतल्यान गेल्लो ' हरिश्चंद्राची फॅक्टरी ' पळयिल्लो . तातूंत फाळकेचें 
काम करपी नंदू माधवाची हांवें मुलाखतूय घेतिल्ली . ताणे केल्लो ' श्वेत 
अंगार ' हो कापूस रोवपी शेतकाराचे जिणेवेलो लघुपटय नाका कसो 
दिसता . नंदू माधव हो निखटो कलाकार न्हय . तो एक कार्यकर्तो . परेश 
मोकाशी होय कार्यकर्तो . तळमळीन आनी तितलेच नकसूदपणान केल्लो 
देखून तांचो ' हरिश्चंद्राची फॅक्टरी ' ऑस्करांत पाविल्लो . पूण निमणे 
कितलोय वयर पावलो तरी ज्या कलाकाराचें मन मातयेंत रोविल्ले 
आसता तोच कलाकार एखाद्रे माडावरी मळबाक वेसण घालपाचो 
हावेस घेवन वाडत वता . 

ह्या चित्रपट महोत्सवांत आनिकय सिनेमा आशिल्ले . इतले उत्कृष्ट 
नासत , पूण विशय प्रेक्षकां मेरेन पावोवपा इतले परिणामकारक खात्रीन 
आशिल्ले . व्हडल्या घराक पोकळे वांशे कसो अमोल पालेकराचो ' समांतर ' 
पळ्यलो . पूण ते मानान दाद घेवन गेलो तो कांदो रोवपी शेतकारांचे 
जिणेवेलो राजीव पाटीलाचो ' पांगिरा , ' सचिन कुंडलकराचो ' निरोप ' 
होय सिनेमा काळजाक हात घालपी . कोंकणांतली जीण दाखयत 
परदेशांत वचपी बासरी वाजोवपी मुंबयच्या कलाकाराचे जग ह्या सिनेमांत 
पितारला . भारतांतले बदलते अर्थीक परिस्थितींतल्यान घडिल् मनीस 
जातीचे नवें जिणे - तत्वज्ञान ह्या सिनेमांत कुंडलकर ह्या तरणाच्या 

दिग्दर्शकान तरलपणान हाताळ्ळां . 

हे येदें व्हडलें महाराष्ट्र पुराण सांगपा फाटलो हेतू इतलोच की 
महाराष्ट्रांतल्यो महासमस्या ह्या चित्रपट महोत्सवांतल्यान उब्यो जायत 
आसात . आनी आमच्या गोंयांत सगळे सुखान जगतात आसुंये असो 
आभास निर्माण करीत कंकणी वा मराठी चित्रपट घडत आसात . काय 
आमच्या गोंयांत मनशाक दिसपट्टे कसल्याच समस्यांक तोंड दिवचेच 
पडना ? मिना खणींनी मांडिल्लों सांवार , लोकांची धुल्लग्रस्त जीण , 
ट्रकवाल्यांचे गोमटेर हुमकळपी अनिश्चिततेची तरसाद , मदांत जाल्ल्या 
ट्रकवाल्यांनी मोखून जिते मारून उडयिल्ले घराबे , विकृत पर्यटनांतल्यान 
पिसुडिल्ली संस्कृताय , परदेशी चलनाच्या चकचकाटांत गोबोर जाल्ले 
गोंयकारपण , शारांत येवन रावपाचे क्रेझीमदीं भुरग्यांक वेंगावन बशिल्लं 
ऐकसुरेपण , फांतोडेवेली ट्युशनां धरून सांजमेरेन चलतल्यो क्लासी 
हातूंत पुराय यांत्रीक जाल्ली विद्यार्थ्याची जीण , गोंयांत येवन राविल्ल्या 
बिगर - गोंयकार कामगारांचे हाल , तांकां मेळटा ती मनीसघाणी वागणूक 
अशे एक ना दोन शेकड्यांनी विशय पडल्यात . 

पूण दुर्दैवान हे विशय साहित्यांतय दिसनात आनी तातूंतल्यान 
नाटकां वा चित्रपटांतल्यान परावर्तितूय जायनात . केन्ना तरी पुंडलीक 
नायकान बरयिल्ली ' अच्छेव ' ही मायनिंगाचे संस्कृतायेवेली कादंबरी वा 
दामोदर मावज्यान बरयिल्ली परदेशांतले नोकरेचे फाट येचेर बरयिल्ली 
' कार्मेलीन ' ही कादंबरी आमी आजूय चाबडायत बसल्यात . कारण 
ताचे उपरांत तितलें परिणामकारक जावन काय आयलेंच ना . जें 
आयलें ताणे परिणाम सादलो ना . खऱ्यांनीच गोंय ही कलाकारांची 
खण ? मागीर खंय आसात तर हे कलाकार ? खंय लिपून बसल्यात ते 
संवेदनशील साहित्यीक ? तांच्या पेनांची तोकां मोडल्यांत , काय फाटीचे 
ताठ कणे मोडून ते पॅरलायज जावन पडल्यात ? गोमंत शारदा पुरस्कार 
घेतना पुंडलीक नायकान सांगिल्लं तेंच खरें ? सगळेच ' सरकारी लेखक ' 

जाल्यात ? आनी ' सरकारी सिने कलाकार ' ? दोळ्यां आड मसण 
पाड म्हणून आपलेच भितर जगपी कलाकार ? हीच ती कलाकारांची 
खण ? काय गोंय हो स्वताक कलाकार म्हणून घेवपी भावनाहिनांचो 
फोंड ? 

गोंयांत चार पावंड्यांचेर दृक - श्राव्य माध्यमांतल्यान काम चल्लां . एक 
टीव्ही चॅनलांतल्यान . पूण ताका अर्थीक मर्यादा आसात . अर्थकारणाच्यो 
आनी मनीसबळाच्योय . ते भायर मनरिजवणेचे तियात्र सिनेमा कसो 
शूट करून एका वराची डीव्हीडी करपाचे काम चलता . पूण तातूंत 
विनोद चड आनी गांभिर्य उणे असो प्रकार आसता . तिसरो प्रकार 
म्हणल्यार - महोत्सवांनी सरकाराचे अनुदान घेवन तयार जावपी 
सॅल्युलॉयड सिनेमा . तांकां अनुदानय चड आनी हांगां थंय दाखयल्यार 
मेळटा तेंय अनुदान चड . ते मानान डिजिटल सिनेमांक अनुदानय उणे 
आनी प्रोत्साहनय उणे . नॉन - फीचर सिनेमा वा लघुपट तर अनुदानाचे 
खिजगणतीतय नात . 

मात दुसरे वटेन लघुपट वा शॉर्ट फिल्मांच्या मळाचेर खासा करून 
इफ्फी उपरांत तोखेवपा सारकें काम सुरू जाला . इफ्फीच्या निमतान 
वेगवेगळ्या नावांनी लघुपट सर्त आनी प्रदर्शनाच्यो कार्यावळी जायत 
आसात . तातूंतल्यान कितलेशेच तरणाटे मुखार सरले . चित्रपटांचे 
तांत्रीक गिन्यान उणें आसून लेगीत तांणी चिंतूक लावपी संवेदनशील 
लघुपट तयार केले . विशय तर एकापरस एक ज्वलंत . दिसपट्टे जिणेतले . 
पूण 

तांकां उर्बा दिवपाचे कसलेच काम शासकीय मळारूय चलना आनी 
मनरिजवण सोसायटीच्या मळारूय . पळोवंक अशें दिसता की आमी 
तयार करपाचे ते व्हडले सॅल्युलॉयड सिनेमा . लघुपट ही फकत येसाय 
कशी . 
प्रत्यक्षात हे उरफाटें जावंक जाय . कारण गोंयांत सिनेमा चळवळ 

मूळ धरपाक जाय जाल्यार लघुपटांतल्यान सुरवात जावंक जाय . तीय 
डिजिटल माध्यमावरवीं . सॅल्युलॉयड सिनेमावरवीं न्हय , लघुपटांचें 
चित्रण जातकच जाल्ले भासाभाशे वेळार नंदू माधवान सांगलेः आपूण 
' श्वेत अंगार ' हो सिनेमा घेतां आनी स्वयंसेवी संस्थांचे मजतीन 
प्रॉजॅक्टरांचेर दाखयत गांवांगांवांनी पावता . आमकां गोंयांत हे सहज 
शक्य आसा . कारण आज भोवतेक सगळ्या शिक्षणसंस्थांलागी डिजिटल 
प्रॉजॅक्टर आसात . ते घेवन एक - दोनच कित्याक , सिनेमा महोत्सव 
गावा - गावांनी जावंक शकतात . 

उत्तर - पूर्व राज्यांची परिस्थिती आमचे सारकीच आसा . कारण तीय 
ल्हान राज्यां . थंय पुराय सिनेमा चळवळ डिजिटल सिनेमावरवींच 
चलता . ते खातीर सरकारान डिजिटल प्रॉजॅक्शनाची थेटरां उबारल्यांत . 
आमचे गोंय सरकार दरेका सिनेमा थेटराक डिजिटल प्रॉजॅक्टर दिवपाची 
येवजण तयार करपाक शकता . जे लाखांनी दुडू आमी व्हडल्या सिनेमां 
खातीर मोडटात तेच आमी ह्या डिजिटल सिनेमां खातीर मोडपाक 
शकतात . आमचे भुरगेपणांत थेटरांत दरेका सिनेमापयलीं फिल्म्स 
डिविजनान निर्मिल्ले लघुपट वा म्हायतीपट दाखोवपाची सक्ती आशिल्ली . 
सरकार अशीच सक्ती करून हे लघुपट - पांच वा धा मिण्टांचे -- फीचर 
फिल्मापयलीं दाखोवपाची सक्ती करपाक शकता . तातूंतल्यान गोंयचो 
लघुपट सगळेकडेन पावंक शकता . 

हे अशे सगळे प्रयत्न जातले तेन्नाच सिनेमांतल्यान समाजांतले 
ज्वलंत प्रस्न आनी जनप्रबोधनाची कार्यावळ मुखार वचपाक शकतली . 
आमचे संवेदनशील साहित्यीक आनी कलाकारांच्या उमाळ्यांक वाट 
मेळपाक शकतली . एक दिशा मेळपाक शकतली . नाजाल्यार , आमी 
कलाकारांची खण न्हय , फकत कलाकारांचो फोंड खणतले ... 


20 मार्च 2011 . 

मास्तर , बाई आनी 


मिशन ... 


म्हज्या माशेंच्या गावांत आमचो एक इश्ट परिवार आसा . तातूंतल्या 
दरेकल्याचो आमी गांवांत येवन 50 वो वाडदीस व्हडा दबाज्यान 
मनयतात . ह्याच परिवारांतलो आमचो इश्ट डॉ सुरेंद्र नायकाची पन्नाशी 
जाली तेन्नाची ही गजाल . 

चवथीक येतात ताच्याकय चड उमेदीन हे पन्नाशेक आमी सगळे 
गांवांभायर आशिल्ले इश्ट बायलां - भुरग्यांक घेवन येतात . आमका 
शेणिल्ल्या गांवकारांखातीर ही एक नॉस्टाल्जिया ट्रिपूच कशी . 

पगली ल्हानसो उपचारीक सुवाळो मागीर एकामेकांक मेळत , खायत 
पीत चकाटां , पदां आनी फांतोडेर दोन जायसर शिगमो आनी धालो 
लेगीत ... 

हे खेपेय तशेंच जालें . माचयेर सुरेंद्राचे ( आनी आमच्या सगळ्यांचेच ) 
तेन्नाचे हेडमास्तर सुरेश मास्तर अध्यक्ष म्हूण आशिल्ले . एकेकलो येवन 
तेन्नाच्यो यादी सांगपाक लागलो . सुरेंद्र परिस्थितीकडेन झगडत दोतोर 

जाल्लो . तेन्नाची ती गांवांतली परिस्थिती , पेज जेवन केल्ली चौगुले 
कॉलेज , मागीर परभणी दोतोरकेचे शिक्षण ... 

एकेकलो यादी सांगतालो . कोणाक भरून येतालें , कोण ल्हानपणांत 
केल्ली मस्ती सांगतालो . कोण शाळेंतलो इश्ट जाल्यार कोण कॉलेजींतलो . 
उपरांत सुरेश मास्तर उलोवपाक उबो रावला . तांणी तर तेन्नाची 
गांवांतली परिस्थितीच जिती जिवी उबी केली . जात - धर्मापलतडी 
वचून सगळ्या गांवकारांनी कशी शाळा उबी केली , भायर वचून शिकून 
आयिल्ले कशे गांवांतच रावन मास्तर - बाई जावन शिकोवंक लागले , 
भुरगेय कशे त्रास काडून शिकले अशें सगळे कितें . 

उलयतां उलयतां तांणी म्हणलेः " तेन्ना 11 ते 5 शाळा . पूण आमी 
सगळे सकाळफुडेंच येताले . सांजे शाळा सुटली तरी शाळेतच आसताले . 
अभ्यासावांगडाच खेळ आनी हेर कार्यावळीतल्यानय भुरग्यांक घडयताले . 
कोणूच मास्तर केन्नाच घडयाळाकडेन पळयनासलो . आज शिक्षकांचे 
लक्ष वर्गापरस घडयाळीचेर चड आसता . शाळा सुट्टकीर भुरग्यांपयलीं 
शिक्षक भायर सरता . नाजाल्यार तांकां बस चुकता . ' 

हांव चिंतपाक लागलों . खरेंच , तेन्ना शाळा म्हणल्यार आमचे दुसरें 
घरूच आसलें . मास्तर - बाईंचोय तोच संवसार कसो . आज आमचे 
शाळेत शिकोवपी चडशे शिक्षक गांवांत रावच नात . बस धरून धांवतात . 
मडगांव आनी फोंडें , पणजीमेरेन ... 

अचकीत याद जाली . राज्यपाल एस सी जमीराकडेन एक फावट 
गजालींक गेल्लों तेन्ना तांणी अजापान विचारिल्ः ' तुमच्या गोंयांत शिक्षक 
गांवांतलोच कित्याक आसना ? ' 

हावे म्हजे कुवतीप्रमाण जाप दिल्लीः ‘ पयलीं आसताले . सरकारी 
प्राथमीक शाळांनी आनी खाजगी माध्यमीक शाळांनीय . पूण मागीर 
कारवारचे अधिकारी शिक्षण संचालक जाले . तांणी सगळ्या कारवारकार 

प्राथमीक शिक्षकांक हाय वे वेल्या शाळांनी बदली करून हाडले . 
गांवांतल्या शिक्षकांक रानांनी मारले . उपरांत शिक्षक राजकारणांत 
देवंक लागले . माध्यमीक शाळांनी राजकारण घुसले . बदल्यांचे सत्र 
थंयूय सुरू जालें . आतां शारीकरणाची फॅशन आयल्या . गांवांतल्यान 
शिक्षक जाल्लोय आपल्या भुरग्यांक शिकोवंक शारांनी वचून रावता . 
गांवांत तो फकत नोकरी करता . ' 

राज्यपालांच्या मतान ही साप्प चुकीची गजाल . शिक्षक गांवांतलोच 
आसूंक जाय . तो गांवांक भायर भितरल्यान वळखता . गांवूय ताका 
वळखता . परकेंपण खंयच आसना . कसलेच आसना . सगळे कितें 
आपलेपणान . तातूंतल्यानच दरेकलो भुरगो घडटा . 
पूर्ण 

आमचें गोंय शिक्षणांत देशांत पयल्या नंबराचे राज्य न्हय ? 
देखून आमच्या शिक्षणाची ही अशी दशा ! घडयाळीकडेन पळयत 
पगाराची नशा ! देखून बदल्यांचे राजकारण हो आज शिक्षण खात्यांतलो 
सगळ्यांत व्हडलो उद्येग जाला . तातूंत प्रामाणीक शिक्षक भड्डत चल्ला . 
धंदेवाईक शिक्षक मात आपणाक जाय थंय बदली करून घेवन मजा 


मारीत चल्ला . 


म्हाका श्री ना पेंडसेची ' हद्दपार ' कादंबरी याद जाली . तांचो तो 
मास्तर कशे तरेन भुरग्यांक घडयता . सगळी प्रलोभनां कुशीक सारून 
शिक्षण हे मिशन कशें आपणावन आपली जीण कशी शिकोवपाक 
ऑपता . भुरग्यांक घडयता . ताचे भुरगे राष्ट्रीय पावंड्यार लेगीत नामना 
जोडटात . आनी निवृत्तीची पिराय जायसर बदल्यांचे राजकारण सुरू 
जाता . मास्तराचीय बदली जाता . गांव सोडून वचप ही कल्पनाच ताका 
सहन जायना . पेन्शनाचेर उदक सोडून तो मिशनरी मास्तर राजिनामो 
दिवन मेकळो जाता ... 
असल्याच समीत मास्तरांक लागून आमची पिळगी घडली . 

असले मास्तर - बाई आतां उरले नात देखून आयची पिळगी बिगडटा ? 
आजूय गांवांनी शिक्षण हे मिशन म्हूण घेवन जगपी ध्येयवादी 
मास्तर - बाई आसात . पूण हो आंकडो देंवत चल्ला . धंदेवाईक शिक्षक 
वाडत चल्ला . देखूनच घडये गोंयकार भुरग्यांमदीं आत्मविस्वास दिसना . 
राष्ट्रीय पावंड्यावेले परिक्षेत तो तग धरपाक शकना . संस्कारूच जाल्ले 
नासतात . देखून तो गांवाचें नांवूय वयर काडपाक पावना . 

गणपत वाणी विडी पिताना 

चावायाचा नुसतीच काडी ... 
असली गणपती जीण जगपापरस चड कांयच करून दाखोवंक 
शकना असल्यो पिळग्यांचेर पिळग्यो आमी आज घडयत चल्ल्यात . 
कारण जंय मिशनवाले मास्तर - बाई नात थंय मिशनवालो भुरगोय 
घडपाक शकना . ध्येयवादी नागरीक तर कसोच घडपाक शकना . 
आज गोंय धंदेवाईक दिसता तें हाकाच लागून काय ? 

6 


' आदर्श ' राजकारणी 
शिक्षक 


6 डिसेंबराक बाबरी मशीद मोडली ताच्या दुसऱ्या दिसाच हांव 
पणजेच्यान म्हज्या माशें गांवांत म्हजेच शाळेत एके कार्यावळीक गेल्लों . 
थंय भितर सरतनाच आयकत जाल्यार म्हजोच एक ' आदर्श ' मास्तर 
मशीद मोडली ताचे तावातावन समर्थन करतालो . ह्या मुसलमानांक 
अशीच बुद्द शिकोवपाक जाय म्हूण आड्डतालो . समानतेचे तत्व आमकां 
शिकोवप्याची ती भास आयकली आनी हांव आनिकय अंतर्मुख जालों . 

पणजी ते मडगांव मोटारसायकलीचेर परत परत ती बाबरी मशीद 
उबी रावताली . तिच्या घुमटांचेर नाचपी ते स्वयंसेवक काळीज पिळून 
काडटाले . ल्हानपणासावन ह्याच मास्तरांनी दिल्ल्या एकचाराच्या 
बाळकडूंतल्यान आमी घडिल्ले . इतिहासाच्या नांवान वर्तमानाचे राजकारण 
खेळप आनी फुडारा खातीर सासणाची समाजांभितर दुही निर्माण करप 
ही राजनिती खंय तरी सोपूंक जाय होच विचार मनांत खतखत्तालो . 
म्हज्याच शिक्षकांनी शिकयल्ली ती माकडाची काणी परत परत येवन 

तकली चाबताली . लाकूड चिरपाक घेतिल्लेकडेन तो माकोड वता . अर्दै 
लाकूड चिरून ते गेल्ले आसतात आनी मदीं खिळी घाल्ली आसता . 
माकोड फाटलो फुडलो विचार करिनासतना ती खिळी काडटा आनी 
ताचीच शेपडी तातूंत अडकता . ताका लक्षांतच येना आपूण कितें 
करतां तें . मागीर जिवाच्या आकांतान कळवळत बोबो मारीत रावता . 
बाबरी मशीद उडोवपी ते घुमटावेले भारतीय पळयतकीर म्हाका तो 
माकोड परत परत याद जातालो ... 

आनी आतां हेच काणयेचो मतितार्थ शिकोवपी म्हजे गुरू माकडांचे 
करणेचे समर्थन करताले . बाबरी मशीद उडोवपाचे करणेचे समर्थन 
करपी आनिकय मेळ्ळे . वांगडाच म्हजेवरी अस्वस्थ आत्मेय मेळ्ळे . ते 
राती सुवाळो सोंपतकीर आमी वांगडाच राविल्ले . थंय खूब उलयले . 
तातूंतल्यानच आमचे ' एकता यात्रे'चे संकल्पनेचो जल्म जालो . मडगांवां 
एक ल्हानशी समविचारी लोकांची बसका आपोवन हो विचार मांडलो . 
पणजेय बसका जाली . 19 डिसेंबराक आमी आझाद मैदानाचेर उपोशण 
केलें आनी थंयच एकता यात्रेची पुराय येवजण तयार केली . उपरांत 
भारतीय संविधानाचो तकटो घेवन एकचाराचे वातावरण तयार करीत 
धा दीस आमी गोंयभर भोंवले . शाळा - शाळांनी आनी गांवां - गांवांनी . 

1984 वर्सा इंदिरा गांधीची हत्या जातकीर शिखांचे हत्याकांड 
जाल्ले तेन्नाय आमी अशेच अस्वस्थ जाल्ले . आमच्या स्टुडंट्स युनियनान 
ताचो जाहीर निशेध करीत कितल्योशोच कार्यावळी केल्ल्यो . पूण 
तेन्नाय कॉलेजीत अशेच तरेन काय प्राध्यापका लागी आमी वाद घाल्लो . 
शिखांच्या हत्याकांडाचे समर्थन करपी अध्यापक तेन्नाय आशिल्ले . 
1975 वर्सा इंदिरा गांधीन आणिबाणी लायिल्ली तेन्ना ' गरिबी हटाओ'च्या 
नांवान झोपडपट्ट्यो भुंयभरवण करपाचे करणेचेंय समर्थन करपी कांय 
' आदर्श ' शिक्षक हांवे पळयल्ले . पूण तेन्ना आणीबाणीआड वावुरपी 

शिक्षक आमचे आदर्श जाल्ले . उपरांत पोरूंच बायणाची शिंदळक्यांची 
झोपडपट्टी मोडली तेन्ना खोशयेन नाचपीय ' आदर्श ' शिक्षक पळयले . 

तुमचे भितरलें जनावर मोखून भायर मारात आनी मनशाक मनशावरी 
पळयात अशें सांगपी शिक्षक ल्हानपणांत पळयल्ले , आयकल्ले . सामाजीक 
उदरगतीखातीर फुडाकार घेवन तळमळीन वावुरपी हेच शिक्षक आमचे 
आदर्श जाल्ले . तातूंतल्यानच आमी घडिल्ले . आमी गांवांतले फातर . पण 
ह्या मास्तर - बाईंनी आमच्यांतल्यान मुर्यो घडयल्ल्यो . ओबड - धोबड 
कश्योय जायना , पूण आमकां आकार दिल्लो . एक अस्तित्व दिल्लं . त्या 
फातरामदीं मनीसपणाची झर हाडून सोडिल्ली . . 

इतलेंच न्हय , आपल्या विद्यार्थ्याची राजकी विचारसरणी घडोवपाचें 
काम शिक्षक करता . देखून तर सांप्रदायीक विचारांच्यो संघटना आपल्या 
कार्यांत सगळ्यांत चड म्हत्व दितात त्यो शिक्षणाक आनी शिक्षण 
संस्था घडोवपांत . आपल्या धर्माचो अभिमान मनांत तयार करतनाच 
नकळटां दुसऱ्या धर्माविशींचो दुस्वासय तयार करतात . पूण त्याच 
वेळार शिक्षकांनी आनी शिक्षणसंस्थांनी ह्या संवसारांत मनीसपणाचो 
विचार रुजोवपाचें कार्य केला . लोकशाय विचारसरणी विद्यार्थ्यांमदीं 
तयार केल्या . ब्रिटीश वा पोर्तुगीज साम्राज्यशायेआड सुरू जाल्लें 
स्वातंत्र्यझूज शाळांतल्यानच सुरू जाल्लें . थंय शिक्षकांनी पाठ्यपुस्तकां 
शिकयतनाच राजकी विचारसरणेचे विद्यार्थी घडयल्ले . 
पूण 

राजकी विचारसरणी वेगळी आनी वेचणुकांचे राजकारण वेगळे . 
आज समाज घडोवपाचे मिशन घेतिल्लो शिक्षक कितें करता ? राजकी 
विचारसरणी भुरग्यामदी तयार करता , काय राजकारण करता ? तो तर 
आपलें मिशन कुशीक दवरून स्वताच राजकारणी जावन वेचणुकेंत 
देवता . जमना जाल्यार निदान पक्षांत तरी घुसताच . दुसऱ्याक गाळी 
घालीत प्रचार करता . सोरो आनी पयशे वाटीत भोंवता . गुंडांचो लेगीत 

वांगड घेता . तातूंतलो कोण तरी शिक्षक आमदार जाता , मंत्रीय जाता , 
मुख्यमंत्री लेगीत जाता . खोटांनी पयशे करता . 

आज राजकारण म्हणल्यार हळशीक जाल्या . सोऱ्याची बल्लां , पयशांचे 
साक , गुंडांची फौज आनी भ्रश्टाचाराचें रेबड म्हणल्यार राजकारण . 
समाजसेवेच्या नांवान थंय लोळपाक शिक्षकय तितलोच आघाडेर . 
हातूंत प्रामाणीकपणान समाजाखातीर वावुरपी शिक्षक पडले कुशीक . 
मिशनरी शिक्षक नात अशे न्हय . कितलेशेच आसात . पूण तांकां कोण 
भीक घालनात . कारण तांचे लागी सत्ता ना , पक्ष नात , आमदार 
मंत्र्यांलागी वळखी नात . म्हणटकीर विद्यार्थी पिळगेचे ' आदर्श ' जातात 
आपसूकच तांचे राजकारणी शिक्षक . ह्या राजकारणी शिक्षकांनी 
घडयल्ल्या विद्यार्थ्यांचो समाजय मागीर त्याच रेबडांत लोळटा . गुंड , 
भ्रश्टाचारी लोकांक ' आदर्श ' मानता . 

खरे म्हणल्यार एकेक शिक्षक एकेक पिळगी घडयता . तसोच एकेक 
शिक्षक एकेक पिळगी इबाडूंकय शकता . समाजसेवेचो झेत मिरोवपी ह्या 
' आदर्श ' राजकारणी शिक्षकांनीच आयचो समाज इबाडूंक ना मूं ? 
सक्रीय राजकारणांत वांटो घेवंक तांचेर बंदी घातल्यार मनीसपण 
आशिल्ली पिळगी घडत काय ? आमकां तशे सगळेच घडयतात . आमचे 
पालक , शिक्षक , आमचे वांगडी , भोंवतणचे वातावरण , पुस्तकां वा हेर 
प्रसार माध्यमां , परिस्थिती आनी अणभव अशें खूबशें कितें . 
पूण सगळ्यांत म्हत्वाचो कोण ? अर्थांत , दुबावविरयत - शिक्षक ! 

दिसभराची शाळा 


1970 चो काळ . आमी ल्हान आसतना गांवांत वीज नाशिल्ली . 
चिमणे दिवे , लापवांय आनी तशेंच कितें व्हडलें कार्य आसल्यार 
पॅट्रॉमॅक्स . तिनसांज जाली काय सगळे किण्ण . आसलोच कोणागेर 
रेडियो जाल्यार तो खर्र करीत चलतालो , तितलोच . देखून खेळून 
घरांत भितर सरतकीर रोकडोच अभ्यास करून जेवप आनी रातीन 
आठांपयलींच न्हिदप . सकाळी स मेरेन उठप . कुळागरां शिंपप वा 
शेतांत वचून येवप आनी इकरांक सुरू जावपी शाळेंत वचप . 

उपरांत आमच्या वाड्यार बस सुरू जाली . ती आठ वरां धा 
मिण्टांचेर घरावयर पावताली . आमचो बाबा सामाजीक कार्य करीत 
भोंवपी . तो हे निमणे बशिरूच घरा पावतालो . न्हावनबी पाटार बससर 
साडेआठ जाताली . देखून आठांचे जेवण साडेआठांचेर पावलें . 

उपरांत लायट आयली . घरांत टीव्ही आयलो . टीव्हीवेल्यो माळो 
णवांक आसताल्यो , त्यो साडेणवांक सोंपप . देखून जेवण साडेणवांचेर 

पावलें . मागीरय कांय इंटरेस्टिंग सिरियली आसताल्यो . त्यो पळयता 
म्हणसर धा - साडे धा जावप . न्हिदपाक उशीर जावप . 

म्हणटासर शाळेचोय वेळ बदल्लो . इकरांची शाळा आठांक सुरू 
जावपाक लागली . रातीन उसरा न्हिदून सकाळी बेगीन उठपाची पाळी 
भुरग्यांचेर आयली . 

आतां जग कितलें बदल्लां तें वळवय जाल्ल्या " चित्रंगी ' च्या मेळाव्या 
वेळार होलमलें . जनरेशन गॅपाचेर एक वादावादी दवरिल्ली . थंय नव्यो 
पिळग्यो आनी आदल्या पिळग्यांमदीं अक्षरशा पेटून पडलें . 

श्रीधर बांबोळकाराची धून तन्वीन वाद घालतां घालतां म्हणलें : 
' सकाळची शाळा वा कॉलेज , दनपरां ट्युशनां वा अभ्यास , मागीर 
खेळ , गजाली , टीव्ही करीत इंटरनॅटाचेर बसून ब्रावसिंग वा चॅटिंग 
करतलें जाल्यार रातचोच वेळ उरता . आमी वेळ वगडायनात . तो 
बऱ्याच कारणां खातीर वापरतात . हे जाण्ट्यांक समजना कशें ? ' 

कोंकणी भाशा मंडळाचे अध्यक्ष प्रशांत नायकाची धूव बरखा तेन्ना 
णववेंत आशिल्लें . ताचो तर ताच्याकय फुडें वचून आयुमेंटः ‘ सकाळी 
शाळा , मागीर अभ्यास , डान्स क्लासी . सांजे येवन टीव्ही मुखार 
बसतलें म्हणल्यार तो जाण्टेल्यांचो टीव्हीचो वेळ आसता . मागीर 
आमी टीव्ही केन्ना पळोवप ? अशें म्हणून रातचे टीव्ही मुखार बसलें 
जाल्यार घरा उसरा पावपी बाबा तापता - इतलो वेळ टीव्ही मुखार 
कितें करता ? फाल्यां शाळा ना ? ' 

म्हजो पूत वेद तेन्ना पणजेच्यान वचून माशेंच्या आंगले उच्च माध्यमीक 
विद्यालयांत इकरावी करतालो . शेनवारा पणजे येतालो . रातचो उसरा 
मेरेन कम्प्युटराचेर पडिल्लो आसतालो . कांयच ना जाल्यार ओर्कुटाचेर 
इश्टांवांगडा चॅटिंग तरी करीत आसतालोच . ताची ओर्कुटावेली सायट 
पळोवन हांव अजाप . 

आपली वळख दितना ताणें सांगिल्ले तत्वज्ञान वाचून म्हजी तकलीच 
धुंवली . माश्यां आमच्या घराकडल्यान भाटांतल्यान , बांदावेल्यान , 
दोंगरावेल्यान हायर सेकंडरींत वचपाचे पुराय वाटेचे मोबायलाचेर फोटे 
काडून ताणे माशेंचो पुराय वाठार ओर्कुटाचेर उबो केल्लो . ते भायर 
गांवांतले हेर फोटे घाल्ले ते सोडातच . 

हांव गरजे पुरतों कम्प्युटर शिकिल्लों . उरिल्लो म्हाका वेदान शिकयलो . 
जनावरांची , शेवण्यांची , जिवाण्यांची कितलीशीच म्हायती तो 
पुस्तकांतल्यान , टीव्हीचेर वा इंटरनॅटावेल्यान जाणा . म्हज्या भावाचो 
पूत निशादाक तर पुराय संवसाराचो अॅटलास तोंडपाठ . 

असोंच एक दीस हांव कितें तरी लेख बरयत बशिल्लों . इतल्यांत तेन्ना 
म्हजी दुसरेक आशिल्ली धूव ऋचा टीव्ही कडल्यान धांवत आयलें : 
' बाबा , आमी जाय तशे बागोवपाक कित्याक शकतात जाणा ? ' 
हावें म्हणलें - ना . म्हाका खबर ना . 
ताचेर ताची प्रतिक्रिया आंवय , इतलेंय खबर ना ? आमचो 
फाटीचो कणो अखंड आसना . तो ल्हान ल्हान मणक्यांचो आसता . ' 
आनी दोळे चकचकायत ताणे विचारलेंः ' हांव हे खंय शिकलें सांग . ' 
हावें पिशांभाशेन सांगलेंः ' शाळेत ! ' 
ऋचाः ' च्ये , हो तो पळय टीव्हीचेर . ' 
हांव पिसों कसों ताचेकडेन पळयतच रावलों . 
ही आयची खरी ' घर घर की कहानी ' . सगळ्यांचीच भुरगी अशी 
शिटूक . हुशार . तांच्या इश्टांकडेनय अशी कितलीशींच म्हायतीची 
भांडारां . आयच्या खंयच्याय भुरग्याचे तकलेंत बावग घेवन पळयात . 
म्हायतीचे खजिनेच सापडटले . ते मानान आमचे भुरगेपणांत आमी 
साकमेक बोंडेर . ही कण्याची गजाल तर आमी सातवेंत काय आठवेंत 

शिकिल्ले . 

मजा म्हणल्यार हातूंतली 20 टक्के म्हायती लेगीत आयची भुरगी 
शाळेत शिकिल्लीं नासतात ... 

तन्वी आनी बरखान ' चित्रंगी ' मेळाव्यांत झगडी मारली तेन्नासावन 
हांव चिंतत आसां 

आज खऱ्यांनीच भुरगी शाळेंत कितलीं शिकतात आनी भायर 
कितली ? आमच्या वेळार 70-80 टक्के शिक्षण शाळेंत मेळटालें . आज 
20-30 टक्के तरी मेळटा ? तरिकय आमी ती शाळा , ट्युशनां , परिक्षेचो 
अभ्यास , टक्क्यांखातीर मारामारी कित्याक करीत बसतात ? 

परिक्षेच्या दिसांनी टीव्हीचे कनेक्शन काडप कितलें बरोबर ? धावेक 
पावतकीर वर्सभर टीव्हीचें केबल कनेक्शन काडून दवरप कितले समा ? 
खेळ बंद करप कितले न्याय्य ? रातीन इंटरनॅटाचेर बसपाक बंदी 
घालप योग्य ? खऱ्यांनीच इतले सगळे करून मार्काची कसरत करप 
म्हणल्यार " शिकप ' ? 

तन्वीन हेच वादावादीवेळार सांगिल्लं : ' हावें म्हज्या बाबाक कितलें 
सांगलें कम्प्युटर शीक म्हणून . पूण पन्नास वसा जातकीर शिकपाची 
तांक उणी जाता दिसता . तो शिकचना . ' 

सगळे हांसले . कांय वयस्कर बायलो मात तन्वीकडेन झगडपाक 
लेगीत लागल्यो . 

खंयचेच पिरायेचेर शिकपाची तांक उणी जाता हे फट . मुळांत 
आमकां शिकपाचें नासता हे सत . अमान्य करून वतले खंय ? शिकल्यार 
मात सगळे फायदेच फायदे . आमकांय फायदो . शिवाय भुरगी इलेक्ट्रॉनिक 
वस्तींचो सारको वापर करतात काय ना हे समजुपाचोय फायदो . आमी 
ही सगळ्या माक्नांची कनॅक्शनां तोडटात ती भुरगीं गैरफायदो घेत 

म्हणून भिवन काय आमच्या अज्ञानाक भिवन ? आमच्या अज्ञानाची 
ख्यास्त तांकां भुरग्यांक कित्याक ? 

ताच्याकय म्हत्वाची गजाल . आज शाळेपरस म्हायती तंत्रज्ञानाच्या 
हेर माध्यमांवरवीं आमकां चड शिक्षण मेळटा जाल्यार ती माध्यमां 
वापरपाक भुरग्यांक चड वेळ कित्याक दिवप न्हय ? भुरगीं राती इल्ली 
उसरां न्हिदल्यार कितें जाता ? ते खातीर शाळा आठांची णवांक 
केल्यार कितें जाता ? जग बदलता ताची दखल घेवन आमीय बदल्ल्यार 
कितें जातलें ? फायदो काय लुकसाण ? 

आनी ताच्याकय फुडली गजाल . जायच कित्याक ती सकाळची 
शाळा आनी दनपारची ट्युशनां ? ताचे परस आमची आदली इकरांक 
शाळा सुरू जावन सांजे पांचाक सोंपपाची पद्दत कित्याक सुरू करनात ? 
जाय जाल्यार सकाळी धा वरांचेर सुरू करात आनी दनपरां चारांक 
सोपयात . मागीर वचूंदी जाय जाल्यार भुरग्यांक नाचाचे वा संगिताचे 
क्लासीक . मागीर ट्युशनांचीय गरज ना आनी दनपरां धांवत - पळत 
भुरग्यांक शाळेतल्यान घेवन येवपाचीय गरज ना . 

पुराय दीस शाळा सुरू जाल्यार न्युक्लियर कुटुंबांनी घोव - बायलां 
दोगांय काम करतात थंय दनपरां भुरगी कितें करतली हाची कटकट ना . 
ट्युशनाचेर सुबेज पयशे मोडपाची गरज ना . भुरगी होमवर्क धरून सगळे 
कितें शाळेतच करतली . जाय जाल्यार सांजे हेर गजालींच्या क्लासाक 
वतली . राती इकरा मेरेन फेसबूक वा हेर गजालीं खातीर संगणकाचेर 
आनी इंटरनॅटाचेर बसतली . तातूंतल्यान गिन्यान मेळयतली . 
तात्पर्य , पुराय गोंय एका नव्या गिन्यानाच्या झऱ्यावरीं व्हावंक लागतले . 

रॅगिंग नाकाच ; 


पूण आयस ब्रेकिंग जायच 


सर्वोच्च न्यायालयाच्या आदेशा उपरांत रॅगिंग विरोधी कायदो आनिकय 
घटमूट जाला . सगळ्यांच राज्यांक तो आपणावचो पडला . गोंयांकय . 
रॅगिंगाच्या नांवान गुन्यांवकारी प्रवृत्तीच्यो करण्यो कॉलेज कॅम्पसांचेर 
दिसान दीस वाडत चल्ल्यात . आतां रॅगिंगाचे करणे खातीर पयलींपरस 
चड खर ख्यास्त आसा . आनी ताची गरजूय आसा . 

कारण समाजांत विकृती वाडत चल्ल्या . दुसऱ्याचे चलिल्ले हाल 
पळोवपांत मजा अणभवपाची प्रवृत्ती बळावत चल्ल्या . ' थ्री इडियट्स ' 
हो सिनेमा येतसावन तर अंडरवरीचेर भुरग्यांक नाचोवप हो आतां 
रॅगिंगाचो बँच मार्क जाला . ( हरशी हो सिनेमा खूब म्हणल्यार खूबच 
बरो . पूण तातूंतलें वायट तें घेवपाचें थारायतात ताका कोण कितें 
करतलो ? ) पयलीं रॅगिंगां अंडरवॅरीचेर नाचोवपाचेर सोंपतालीं . पूण 
खासा करून ह्या सिनेमा उपरांत भोवतेक सगळी रॅगिंगां अंडरवॅरीवेल्यान 
सुरू जातात आनी मागीर मुखावेलें मार्गक्रमण करपाक लागतात . 
ज्युनियांचे मानसीक आनी शारिरीक हाल करून तातूंतल्यान मजा 


तालगडी | 47 


घेवप म्हणल्यारच सिनियरगिरी अशी नवी व्याख्या तयार जाल्या . ती 
वाडत चल्ल्या . ताकाच लागून रॅगिंगान गुन्यांवकारी स्वरून धारण 
केला . 

हरशी रॅगिंगा फाटली मूळ संकल्पना वायट न्हय . शामळू आनी लजे 
व्हंकल आशिल्ल्या भुरग्यांक धीट करपाची रॅगिंग ही एक तरा . भुरगो 
घराकडेन जर चड ओव्हरप्रॉटेक्टिव्ह आसत जाल्यार तातूंतल्यान 
भायर काडून समाजांतल्या सगळ्या आडमेळ्यांक फुडो करपाचो बोल्डनेस 
रॅगिंग दिता . तेच वांगडा आपलेच भितर घुस्पून रावतल्या भुरग्यांक 
सोशल करता . ताका पुराय उक्तो करता . पूण मानसीक पावंड्यार . 
कपडे काडून शारिरीक पावंड्यार नागडो करप ही रॅगिंगाची संकल्पनाच 
न्हय . उरफाटें कॉलेजीत भितर सरपी भुरग्याक कॅम्पसांत भरसून घेवप 
आनी ज्युनियसांनी सिनियां वांगडा एक इश्टागतीचे नातें जोम ही 
रॅगिंगा फाटली संकल्पना . 

हावें आयकलां ते प्रमाण हाली हाली मेरेन पणजेचे फार्मासी कॉलेजीत 
शिक्षक आनी प्राचार्यां मुखार अधिकृतपणान रॅगिंग जातालें . थंय 
पोजडेपणाक वाव नासतालो . मानसीक वा शारिरीक अत्याचारांक तर 
नाच ना . मात सर्जनशीलतेचो कस लावन नवनव्या कल्पनांतल्यान 
ज्युनियाँक उक्तो आनी मनमेकळो करपाची सर्त लागताली . हांसत 
खेळत हे सगळे प्रकार चलताले . तातूंतल्यान उपचारीकपणाच्यो सगळ्यो 
वण्टी मोडून पडटाल्यो . रॅगिंगाची एक अधिकृत कार्यावळ म्हणल्यार 
पुराय कॉलेजींतलें वातावरण पुर्णपणान उक्ते मळब जातालें . इंद्रधनुश्याचे 
रंग शिंवरपी रंगरंगयाळे वातावरण थंय नृत्य करतालें ... 

विद्यार्थी चळवळी सावन खंयचेय कार्यशाळे वेळार आमी 20-30 
भुरग्यांचो पंगड आसल्यार एक आयस ब्रेकिंग ॲक्सरसायज करताले . 
पयल्याच दिसा एकामेकांची वळख करून दिवपाची ही कार्यावळ . 
सगळ्यांनी वाटकुळे बसप . दरेकल्याक मदीं हाडप . ताका नांव - गांव 

विचारप . ताचे कपडे , केसाची स्टायल , उबें रावपाची पद्दत , उलोवपाची 
तरा वा आनीकय कसली खबर काडून ताका नाकाशिल्ले प्रस्न विचारप . 
ताचेविशीं जाणाय जावन घेवप . वांगडाच ताका थोडोभोव आबूजय 
करप . ताचे मदीं धिटाय हाडप . हे सगळेच एकामेकांक करतालो . कोणूच 
सुटनाशिल्लो . म्हणटकीर आपसुकूच तांची उपचारिकतेची आंगलीं 
गळून पडटाली . वातावरण अचकीत आरत्याचे परतें जातालें . मनमेकळं ... 
मुक्त ... 

गोवा युवा महोत्सवाच्या एका शिबिरांत असोच एक भुरगो आयिल्लो . 
मदी येवन उलोवपाक लागलो आनी सगळेच फुक्क करून हांसले . लजेत 
लजेत उलयतालो . लजे व्हकल कशी . मोडत मोडत चलतालो . घे ताका 
सगळ्यांनी खालो . कित्याक आयला काय म्हणल्यार एके चलयेन 
आपलये म्हणून आयलो हेयबी लजेतच सांगपाक लागलो . वळख 
सोंपली . भुरगीं ताका ते चलयेच्या नांवानच उलो मारपाक लागली . 
दुसऱ्या दिसा राती मेरेन तो रडपाक लागलो . घरा वतां म्हणपाक 
लागलो . तेन्ना वांगडच्या हेर भुरग्यांनी ताका थातारलो . ताका चाळोवपी 
भुरगे ताका समजावपाक लागले . रातीन तो सुस्त न्हिदलो . दुसऱ्या 
दिसासावन ताचो अवतारच बदल्लो . चार दिसांच्या शिबिरांत निमण्या 
दिसा प्रतिनिधींच्या वतीन तो उलोवपाक लागलो तेन्ना सगळे तोंड आं 
करून ताका पळयतच उरले . पयल्या दिसाचो तो आनी निमण्या 
दिसाचो तो हातूंत जमीन - अस्मानाचो फरक आशिल्लो . 

असली रॅगिंगां जायच आसतात . म्हत्वाचे म्हणल्यार गोंय सरकारान 
हाडिल्ल्या रॅगिंग विरोधी कायद्यांत हाची चडशी दखल घेतिल्ली ना . 
सोडून अॅडमिशन घेवपी नव्या भुरग्यांक वेवसायीक कावंसिलरांकडल्यान 
मार्गदर्शन करपाची तरतूद . नव्या वातावरणाक कसो फुडो करप हाची 
मानसीक तयारी करून घेवप . वांगडाच आयस ब्रेकिंग कार्यावळ शिक्षकां 
मुखार अधिकृतपणान जाल्ली जाल्यार भुरग्यांमदल्या अतिउत्साहाक 


तालगडी / 49 


वाट मेकळी जावपाची . सगल्योच उर्मी दामून दवरल्यार त्यो विकृतपणान 


भायर सरतात . 


ह्या कायद्यांत ह्यो उर्मी पुरायपणान दामून दवरपाच्योच सगळ्यो 
तरतुदी आसात . कायद्यांत ताचे परस वेगळे काय आसपाकूय शकना . 
कारण कायदे बंदनां खातीर आसतात . पूण कॉलेजीत निखळपणाचें 
आनी निर्मळपणाचे वातावरण तयार करपाची वाटह्या कायद्यान आडावन 
दवरिल्ली ना . भुरग्यांक धीट आनी बोल्ड करपाच्यो अधिकृत कार्यावळी 
करपाचेर कोणेच बंदन हाडिल्ले ना . हांव सांगतां तें रॅगिंग न्हय . जाय 
जाल्यार आमी ताका आयस ब्रेकिंग कार्यावळ म्हणया . रॅगिंगाक काळे 
यादीत घालया . पूण भुरग्यांमदल्या फ्रिकीश वृत्तीक फुलोवपी कार्यावळ 
जाय . नाजाल्यार भुरगो घुस्मट्टलो आनी रॅगिंगाच्या कायद्यांतल्यो 
पळवाटो सोदून काडून ज्युनियसाँचेर नव्यान अत्याचार करप सुरू 
करतलो . 

मात एक खरें . रॅगिंग ह्या उतराची आज दहशत तयार जाल्या . 
नव्यानच कॉलेजीत भितर सरिल्ल्या भुरग्याक मानसीक शॉक दिवप 
म्हणल्यार रॅगिंग असो समज जाला . ताचे शारिरीक हाल करप म्हणल्यार 
रॅगिंग जाला . ताका सातत्यान म्हयनोभर सिनियांचे दहशती खाला 
दवरप म्हणल्यार रॅगिंग जाला . रॅगिंगाक सत्तेचो मद मारता . विकृतीची 
घाण येता . अत्याचारांचो थंय अच्छेव चलता . दरेका भुरण्याचे मानसीक 
खच्चीकरण करप म्हणल्यार रॅगिंग असो रिवाज जाला . तातूंतल्यान 
भुरगो मनमेकळो जायना . तो पुरायपणान स्वताची पाखां आवळून 
घेता . मुक्तपणान आपली पाखां फांकारून उडपाची कसलीच उर्मी 
ताका ह्या रॅगिंगांतल्यान मेळना . देखून रॅगिंगाचेर बंदी जायच . 

ताच्याकय चड वायट गजाल ह्या रॅगिंगांत आसा . पयल्या वर्सा 
रॅगिंगाचे बळी जावपी भुरगे वर्सभर सिनियसाचे दहशती खालाच 
वावुरतात . दुसऱ्या वर्सा तेच भुरगे स्वता सिनियर जातात . आनी कितें 

करतात ? नव्यानच मेळिल्ले सनियरपण गाजयत आपणाचेर जाल्ल्या 
मानसीक आनी शारिरीक अत्याचारांचो बदलो घेतात . नव्यान आयिल्ल्या 
ज्युनियसाँचेर हे ' पोरूंचे ज्युनियर्स ' रॅगिंगाच्या नांवान अत्याचार करतात . 
तेच अत्याचार वा घडये ताच्याकय चड अत्याचार , 

हातूंतल्यान दोन वायट प्रवृत्ती भुरग्या मदीं तयार जातात . एक 
भुरग्याच्या मनांत तयार जाल्ली सुडाची भावना . दुसरी - बदल्याचे 
भावनेंतल्यान तयार जाल्ली विकृती . हातूंतल्यान कसलेच तरेची 
मनीसपणाची भावना भुरग्यामदी तयार जायना . विकृती मात तयार 
जाताच जाता . देखून रॅगिंगाचेर बंदी जाय . 

पूण निखटी कायद्यान बंदी हाडली म्हणून ही विकृती वच्ची ना . ते 
खातीर शिक्षणतज्ञांक एकठांय बसून भुरग्यांमदीं मनीसपण तयार 
करपाचीय कार्यावळ तयार करची पडटली . ते खातीर पयलीं फकत 
कायद्यान पळोवपाची शिक्षकांची नदर बदलची पडटली . भुरग्याचे मन 
मेकळे करपाची , तांकां धीट करपाची , बोल्ड करपाची , तांचे मदी 
संकश्टांचेर मात करपाची शक्त तयार करपाची जापसालदारकी शिक्षकांक 
घेवची पडटली . रॅगिंगाचो मूळ हेतू उक्त्या मनान रुजोवचो पडटलो . 
रॅगिंगाचो नवो अर्थ मुळासकट हुमटून उडोवचो पडटलो . तेन्नाच आमचे 
भुरगे बळिश्ट जातले . मेंगे उरचे नात . 

आनी ते खातीर आयस ब्रेकिंगाची अधिकृत कार्यावळ आयोजीत 
करपूय गरजेचें . फार्मासी कॉलेजीन आपली परंपरा परत सुरू करप 
आनी हेर सगळ्यांनीच अधिकृतपणान ही आयस ब्रेकिंगाची कार्यावळ 
अधिकृतपणान आयोजीत करप . म्हणल्यार रॅगिंग बंद करचें , पूर्ण 
आयस ब्रेकिंग सक्तीचे करचें . तेन्नाच भुरगो धीट जातलो , आत्मविस्वासी 
जातलो , उक्तो जातलो , मुक्त जातलो . सगळे वातावरणच बदलतलें . हेय 
गरजेचें . 

हे विद्यार्थी , 
काय अपूर्बुद्द ? 


बाणावलेच्या बोगस खाजगी आर्किटेक्चर कॉलेजीची खबर 
सुनापरान्तान हेडलायन करून फोट्यांसयत पयल्या पानार छापिल्ली 
तेन्नाची ही गजाल . ती बातमी पळोवन आमचो वृत्त संपादक प्रकाश 
कुर्डीकारान म्हाका विचारलेंः 

' संदेश , तुमी स्टुडंट आसतना ही कॉलेज आयल्यार कितें जावपाचें 
रे ? येन्ना काबार जावपाची मरे ही . 
हांव हांसलोंः ' येवपाची तरी गोंयांत ? ' 

' तेन्ना ती व्होडितलाची इंजिनियरिंग कॉलेज धावंडायल्ली मरे तुमी ' , 
कुर्डीकारान परत याद करून दिली . मागीर तो गोमंतकांत आसतनाच्यो 
विद्यार्थी चळवळीच्यो यादी सांगूक लागलो . 

हांवूय यादींचे लिफ्टींत बसूनच दुसरे माळयेवेल्यान ऑफिसांतल्यान 
सकयल देंवलों ... 
हरिष झांट्ये शिक्षणमंत्री आनी प्रतापसिंग राणे मुख्यमंत्री . मागीर 

प्रधानमंत्री जाल्ले पी व्ही नरसिंह रावाचो पुतणयो व्होडितला नांवाच्या 
मनशान आपल्याच नांवान दिवचले एक कॅपिटेशन कॉलेज घालपाचें 
थारायल्लें . इंजिनियरिंग . 

झांट्ये तिचे मार्केटिंग करीत भोंवताले . विद्यार्थ्यांच्या तोंडात सांपडले . 
सगळ्यांत पयलीं भायर सरले फागुडयेवयल्या इंजिनियरिंग कॉलेजीचे 
विद्यार्थी . श्रीधर कामत तांचो लीडर . 

फाटोफाट आमी प्रॉग्रेसिव्ह स्टुडंट्स युनियनान हे वारें फोंडेच्यान 
भडगांवां पावयलें . उपरांत पणजे बळिश्ठ आशिल्ले ऑल गोवा स्टुडंट्स 
युनियनूय भितर सरलें . क्लास बॉयकॉट , मोर्चा , सभा , स्ट्रीट प्ले करीत 
आख्खें गोंय पेटले . 

निमणे एक दीस विद्यार्थ्यांनी सचिवालयूच ताब्यात घेतले . काय 
तेंपान मुख्य सचीव जावन गोंयांत आयिल्ले जे पी सिंग तेन्ना जिल्लोधिकारी 
आशिल्ले . कोणे विद्वाट्यान तांची पगडी लेगीत उडयल्ली . भायर - भितर 
वचत थंय विद्यार्थी . निमणे विद्यार्थ्यांचेर अमानुष लाठीमार जालो . 
चलयांक पुलीस बडयतात आनी ती मांडवी न्हंयचे वाटेन धांवतात हो 
फोटो राष्ट्रीय दिसाळ्यांनी लेगीत पयल्या पानार हाडलो . 

व्होडितलाक आपली कॉलेज गुठलावची पडली . परत दुसरी कॅपिटेशन 
कॉलेज गोंयांत आयली ना . 

आतां येत आसात . गुदावांनी , फ्लॅटांनी , दोन कुडींच्या घरांनी . 
एक - दोन दिसाळी बोवाळ घालतात . बेकायदेशीर म्हणटकीर केन्नाय 
कारवाय जाता . जायना जाल्यार चालूच उरतात . बाणावलेचीय 
आर्किटेक्चर कॉलेज दिसाळ्यांनीच उक्ताडार हाडली . ते मेरेन वसभर 
ती चालूच आसली . आर्किटॅक्चराचे भुरगे थंय वचून परिक्षा लेगीत 
दिवन आयिल्ले . पूण कोण काय बोवाळ घालनासलो . आतां सरकारी 
आर्किटॅक्चर कॉलेजीची अॅडमिशनां बंद जालीं तेन्ना भुरगे चाळवले . 

मजा म्हणल्यार आर्किटेक्चर कॉलेजीचेच इमारतींत संगीत 
महाविद्यालयूय चलता . पूण त्या भुरग्यांक लेगीत आर्किटेक्चराच्या 
आपल्या वांगड्यांच्या प्रस्नाक वांगड दिवंक भायर सरचेशें दिसले ना . 

रोम जळटालें तेन्ना खंय निरो फिडल वाजयत बशिल्लो . तो एकटोच 
आसलो . हांगां आख्खें संगीत महाविद्यालय सगळी वाद्यां वाजयत 
बशिल्लें . आर्किटॅक्चराचे भुरगे कितलेशेच दीस संपार उरले . संगीत 
महाविद्यालयाचे भुरगे आपपाली वाद्यां वाजयत उरले . ह्या कलाकारांमदले 
संवेदनशीलतेन लेगीत तांकां साद घालो ना .. 

ह्या दोन कॉलेजींचे कुशीकच आर्ट कॉलेज . सगळेच जातिवंत कलाकार . 
चित्रकार . तांचेय कितलेशेच प्रस्न त्यावेळार उबे जाल्ले . पूण आर्किटॅक्चर 
आनी आर्ट कॉलेज एक जाली ना . हेर वेवसायीक कॉलेजीच्या भुरग्यांक 
तर पडूनच गेल्लें नाशिल्लं . मागीर बाकीच्या जनरल कॉलेजींचें आनीक 
कितें विचारता ? ते जाणात तरी आशिल्ले काय तेच जाणात . 

हीच परिस्थिती आनीक एका विद्यार्थी आंदोलनांत पळयली . सायबर 
एज येवजणेचे संगणक मेळूक नात म्हणून हजारांनी भुरगे रस्त्यार 
देविल्ले . पूण तातूंत संगणक मेळूक नाशिल्लेच भोवसंख्य . मेळिल्ले ते मात 
क्लासींत . प्रादेशीक आराखड्याचे आंदोलन आनी वेंचणूक म्हूण ते 
साल्वार . नाजाल्यार विभागिल्ले विद्यार्थी शक्तीचो फायदो कसो घेवप तें 
विरोधांत आशिल्ल्या राजकारण्यांक सांगपाक जाय ? 

तातूंतल्यान तयार जाल्ल्या स्टुडंट फोरमान फाटोफाट गोंय 
विद्यापिठाची जमीन आयटी पार्काक दितात म्हणून निशेध उक्तावंक 
विद्यार्थ्यांक आझाद मैदानाचेर आपयले . विद्यार्थ्यांक भिवन पुलिसांची 
फौज मैदानाभायर उबी जाली . पूण जितो मूस लेगीत आयलो ना . 

प्रस्न विद्यापिठांत लेगीत अध्यापक आनी प्रशासकीय कर्मचाऱ्यांनी 
किंवाट्यान लढयलो . पूण विद्यापिठांतलोय एक्कूय विद्यार्थी भायर सरलो 

ना . हरशी विद्यापीठ विद्यार्थी मंडळाचे वेंचणुकेंत सक्रीय दिसपी विद्यार्थी 
लेगीत आयले नात . 

कित्याक जाला विद्यार्थी इतलो आत्मकेंद्रीत ? म्हज्या प्रस्नाखातीर 
तितलें रस्त्यार येवपाचें , हेरांचे म्हाका कित्याक पडला ही इंडिफरंट 
वृत्ती कित्याक ? आपली सामाजीक लागणूक एक्काय विद्यार्थ्याक आज 
खबर ना ? 

गोंयचें मुक्ती झूज विद्यार्थी दशेतल्याच स्वातंत्र्यसैनिकांनी उबारिल्ले हे 
ते नकळो ? ओपिनियन पोलांतल्यान गोंय महाराष्ट्रांत विलीन जायनासतना 
दवरपाच्या जनआंदोलनाचे फुडारी विद्यार्थी दशेतलेच तरणाटे आशिल्ले 
हे ते नकळो ? ते उपरांत बांगला देशाच्या झुजावेळार गोंयच्या विद्यार्थ्यांनी 
एकठांय येवन देशाक एक रणगाडो विकतो घेवपाक पयसो उबारिल्लो हे 
ते नकळो ? खंयूय महापूर आयलो , भंयकांप जालो वा हेर अरिश्टां 
येवन लोक उबंत पडले काय गोंयचो भुरगोच मुखार सरून कपडे , 
वखदां , पयसो अशें सगळे कितें एकठांय करून धाडटालो हेय ते 
नकळो ? 

1970 ते 1990 मेरेन चलिल्ले - दोन दसकांचे - सरकार धरून 
सगळ्यांक हालोवपी विद्यार्थी चळवळीचो इतिहासूच ते नकळो ? 

जाल्यार ह्या विद्यार्थ्यांक आमी कितें म्हणपाचें ? सुशिक्षीत विद्यार्थी 
काय अशिक्षीत अपुर्बुद्द ? 

मयेकारांची गुरुदक्षिणा 


मयां , हातुर्ले एके वेगळेच कार्यावळीक पावलों . संस्थेचें नांव रायजिंग 
युथ ( बॅच 96 ) . मयेंच्या विजयानंद हायस्कुलांतल्यान 1996 वर्सा 
धावी जावन भायर सरिल्ल्या क्लासमेटांची ही संस्था . गोंयांत माजी 
विद्यार्थी संघटना खूब आसात . पूण फकत एके बॅचीन घडयल्ली ही 
पयलीच संस्था जांवये . देखून उमळशीक वाडिल्ली . 

संस्थेचे उक्तावण तांणी आपल्या निवृत्त शिक्षकांचो सत्कार करून 
केलें . एकेकलो येवन शिक्षकांचेर उलोवंक लागलो आनी वातावरण 
आपसूकच भावनीक जायत गेले . जाळवणदारांनी आपणाक ह्या शिक्षकांनी 
कशें घडयलें तें सांगलंच , पूण तांच्या हातासकयल्यान वचून आतां 
स्वता शिक्षक जाल्ले तांचे विद्यार्थी उलयले तेन्ना तर दरेकल्याक 
बोल्सांतल्यान लेंस काडचोच पडलो . सगळे शिक्षकय उलयले . आजकाल 
शिक्षकाक रेस्पेद दिवपी थोडेच मेळटात ही दुखेस्त भावनाच खूब कितें 


सांगून गेली . 


मयां हो तसो ल्हान गांव न्हय . शिक्षणापसून वंचीत उरचो न्हय 

देखून भाऊसाहेब बांदोडकराच्या तालमीत तयार जाल्ल्या तांच्या 
आमदारान दत्ताराम चोपडेकारान - फुडाकार घेवन हे विजयानंद 
हायस्कूल स्थापन केल्लें . ते एके शाळेक लागून पुराय गांव साक्षर जालो . 
रात - दीस खपून मास्तरांनी भुरग्यांक घडयले . शिक्षणावांगडा संस्कारय 
दिले . शिक्षक कसो आसचो हाचे आदर्शय दिले . ह्याच संस्कारांतल्यान 
घडिल्ल्या त्या जाळवणदारांनी निवृत्त जाल्लो शाळेचो प्यून लोकांमदीं 
दिसतकीर ताचोय भोवमान केलो . मास्तराविशीं आदरभाव आसता , पूण 
शाळेचो प्यून हो भुरग्यांचो इश्ट कसो आसता . त्या इश्टागतीची फुलां 
जाहीरपणान त्या प्युनाच्या पोशांत ओतपी हे भुरगे खऱ्यांनीच महान . 

अशी ही आदर्श शाळा आनी अशे आदर्श मास्तर - बाई फकत मयांतच 
नात . गांवा - गांवांनी आसात . तांणीच तर हे पुराय गोंय घडयला . संस्कारक्षम 
केला . पूण तांचो आशिर्वाद घेवन कार्याक सुरवात करपी संस्था चुकून 
मेळत . देखून हे भुरगे वेगळे दिसले . अर्थात , शिक्षकांचो सत्कार केलो म्हूण 
उपकाराची परतफेड जावंक शकना . तांणी शिकयल्ले संस्कार जेन्ना ते 
वचत थंय रुजयतले तेन्नाच ती परतफेड जातली . गुरूंक गुरुदक्षिणा 
मेळटली . संस्थेचे राजकारण करीत वा सदींच्योच सर्ती घेत जाल्यार हे 
संस्थेक काय अर्थ उरचो ना . तांणी कितें तरी वेगळंच करचें पडटलें . 
बरे 

गुण मेळोवन पास जावपी भुरग्यांचो भोवमान सगळेच करतात . 
नापास जावपी भुरग्यांकडेन कोणच पळयनात . हे एक काम जरी हे 
संस्थेन निवृत्त शिक्षकांच्या आदारान केले तरी पुरो . मयेंची ही संस्था 
गोंयांत वेगळो आदर्श घालून दितली . फुडें सरिल्ल्यांक तकलेर घेवन 
नाचपी जायते आसात . पूण फाटीं उरिल्ल्यांक फुडें सरपाची उर्बा 
दिवपी कोण ना . गोंयांक ते जाय . मयेंच्या भुरग्यांचो सुर्या फाटीं 
पडिल्ल्यांच्या घरांत उदेलो जाल्यार सगळ्याच माजी विद्यार्थ्यांक एक 
मोख मेळटली . गोंयभरांतल्या सगळ्याच संस्थांक एक देख मेळटली . 

गांवगिऱ्या शाळांतली 
गिन्यानी महासत्ता 


कर्मधर्मसंयोगान सुनापरान्ताचो संपादक म्हूण एकाच वर्सा तीन 
शाळांच्या वर्सकी गॅदरिंगांक वचपाचो योग आयलो . एक काणकोणांतली 
गांवडोंगरेची सरकारी शाळा . दुसरी तिसवाडेची ओल्ड गोवाची न्यू 
एज्युकेशन शाळा . तिसरे पेडणेचें मांद्रे हायस्कूल . 

तीन वेगवेगळी गोंयां पळयली . तिनूय कडले अणभव आगळेच . 
आमचे सर्वसादारण कल्पने पलतडचे . तीन तरांचे . 

गांवडोंगरे भोवसंख्य वेळीप समाज शिकता . शाळेंत भुरगे शेंकड्यांनी . 
हांगां णवी मेरेन परिक्षेचो निकाल 90 टक्क्यांवयर . धावेक मात फकत 
15 ते 20 टक्के . म्हणल्यार भुरग्यांक कशेय करून णवी मेरेन धुकळटात . 
सरकारी शाळा म्हणटकीर भुरगे उणे जाल्यार दुसरेकडेन बदली जायत 
हीय भिरांत घडये आसत . वा खऱ्यांनीच कसोय जावं कितेंय जावं 
भुरगो णवीमेरेन तरी पावू हो प्रामाणीक यत्नूय आसात . पूण चडशे 
धावेक घो . 

85 टक्के साक्षरताय आजकाल काय कामाची ना . धावी जाल्ल्याकूच 
नोकरेच्या मार्केटांत दर ना . मागीर धावी नापास जाल्ल्यांचें कितें ? 
तातूंत पुराय पैंगीण मतदारसंघांतूच फाटल्या धायेक वसांत नवें राजकारण 
घुसला . एका तेंपार गांवडोंगरे - खोतिगांवांत सोरो पिवप वर्ण्य आशिल्लें . 
आज राजकारण्यांनी ह्या सगळ्या नापासांक सोयाक लायला . तांच्या 
कुस्तार वेचणुको जिखतात . मागीर बेकारांच्या नांवान दुकां गळयतात . 
बेकारी हीच राजकारण्यांची शक्त जाल्या . नोकरी मेळ्ळी काय ते 
स्वताचे तकलेन विचार करपाक लागतात . तेन्ना जितले चड बेकार 
तितली चड मतां हें सादें राजकी समीकरण सगळ्याकूच चलता . 

आयचे आमदार रमेश तवडकार आदर्श युवा संघ नांवाची एक 
संस्था खूब वर्सी जाली चलयतात . तांणी दवरिल्ले एके व्यक्तिमत्व 
विकास कार्यशाळेक कांय वसां पयलीं गेल्लो . थंय धावी करून मुखार 
शिकिल्लेय खूब भुरगे आशिल्ले . सगळ्यांचे एके गजालीचेर एकमत . आमच्या 
गांवांक सोऱ्याच्या वेसनांतल्यान मुक्ती जाय . दुर्दैवान फुडें फुडें हो गांव 
सोऱ्याच्या वेसनांत आनिकूय चड घुस्पत गेलो . शिकिल्ले मात वेगवेगळ्या 
मळांचेर नांव जोडपाक लागले . आजूय धडपडत मुखार वचत आसात . 

गांवडोंगरेचे हे सरकारी शाळेचे काय किलोमीटर मुखार तुडल गांवांत 
माशेची आमची निराकार शिक्षण संस्था आनीक एक शाळा चलयता . 
तांचो निकाल मात 60 टक्क्यांवयर लागता . कारण हे शाळेचे शिक्षक 
धावेच्या भुरग्यांक दोन - तीन म्हयने अक्षरशा रातीन शाळेतच राबितो 
करून शिकयतात . पालकांकय शिक्षणाचे महत्व पटोवन दितात . पालक 
आनी शिक्षकांच्या पालवान तुडलांत हो चमत्कार घडटा . ताचो परिणाम 
आतां गांवडोंगरेचे सरकारी शाळेचेरूय जाला . ताणींय आतां बरो 
निकाल काडपाची धडपड सुरू केल्या . 
गॅदरिंगाक गेल्लेकडेन गांवडोंगरेचे सरकारी शाळेची ही धडपड स्पश्टपणान 

दिश्टी पडली . भुरग्यांच्या आगांतले वेगवेगळे गूण पारखुपाक मेळ्ळे . 
तांची हस्तिलिखितांतली चित्रां तर सामकी मनभुलावणी . कविता 
कथा लेगीत साहित्यीक ' स्पार्क ' दाखोवपी . शिक्षकांनी परिश्रम घेवन 
एक आनी दोन न्हय , तीन जाडजूड हस्तलिखितां त्या दिसा 
उजवाडियिल्ली . खेळांत तर ह्या भुरग्यांक लागपी गोंयांत कोण आसचो 


ना . 


... 


प्रधानमंत्री मनमोहन सिंगाचे तकलेंत गोंयांत गिन्यानाचे अर्थवेवस्थेविशीं 
उलयतना खंयचे गांव आसात तें नकळों . पूण काणकोण , के , सांगें , 
सत्तरी सारक्या मागाशिल्ल्या ( ? ) गांवांनी आशिल्ले कुशळटायेक जिद्द 
आनी खर परिश्रमाची जोड मेळत जाल्यार ह्या गांवांतले भुरगे कोणाकूच 
आयकुचे नात हे खात्रीन .. 

ओल्ड गोवाची शाळा तर आनिकय वेगळी . आदली आमदार निर्मला 
सावंत ही शाळा चलयता . झाडून सगळे भुरगे गोंयाभायल्यान येवन 
कामाखातीर स्थायीक जाल्ल्या ' भायल्या कामगारांचे . हे आमचें खरें 
म्हणल्यार ' न्यू गोवा , ' ओल्ड गोवा न्हय . हांगाचे भुरगे म्हणल्यार 
संपूर्ण भारत म्हणल्यार जाता . उत्तर प्रदेश , मध्य प्रदेश , झारखंड , 
ओरिसा धरून सकयल कर्नाटक , तामिळनाडू आनी केरळ मेरेन सगळ्या 
राज्यांतली भुरगी ही हे शाळेची विद्यार्थी . इतलेय जावन ही शाळा 
धावेचे परिक्षेत 80 टक्क्यांवयर निकाल काडटा . 

कार्यावळ सुरू जावचे आदी आमकां माचयेर आशिल्ल्यांक उपचार 
म्हूण फुलां दिली . आनी एक फुलांचो गुच्छ सकयल प्रेक्षकांत बशिल्ल्या 
एका पालकाक दिलो . म्हाका अजाप दिसले . हो आनीक कसलो खासा 
फावोर ? जाल्यार कितें ? तो एकलोच पालक गोंयकार . बाकीचे सगळे 
पालक बिगर - गोंयकार . देखून ताचो खासा भोवमान . कारण ओल्ड 
गोवाचे सगले ' नीज गोंयकार ' खंय आपापल्या भुरग्यांक पणजेच्या 


60 / तालगडी 


शाळांनी धाडटात . थंय शिक्षण ' बरें ' मेळटा म्हूण . मागीर समान 
परिक्षेत हांगांची शाळा इतलो बरो निकाल कसो काडटा तर ? तेय 
पयलेच खेपे शाळेत वचपी आनी हांगांची भास लेगीत खबर नाशिल्ल्या 
भुरग्यांक घेवन ? आनी ओल्ड गोंयांतल्यान पणजे वचपी कितले भुरगे 
पास जातात आनी कितली टक्केवारी घेतात हाचो हिशेब कोणे काडला ? 

शारांतल्या परस गांवांतल्याच शाळांनी चड परिपूर्ण शिक्षण मेळटा 
हातूंत दुबावूच ना . फकत स्मरणशक्तीच्या बळग्याचेर मेळिल्ले गूण न्हय . 
जिणेकडेन संघर्श करपाचें खरें शिक्षण गांवांनीच मेळटा . तेंच फुडाराक 
वयर सरपाक उपकारा पडटा . 

म्हाका तर पणजे रावन काम करतना एकूच दुख्ख आसा . म्हजीं 
भुरगीं गांवांत शिकपाक शकनात हाचें . गांवांतल्या भुरग्यांलागी आशिल्ली 
जिद्द आनी परिश्रम करपाची शक्त म्हाका म्हज्या भुरग्यांमदीं तितली 
दिसना , जितली गांवांतल्या भुरग्यांमदी म्हाका दिसता . हांव निशेता .... 

मांद्रेची शाळा तर लाजवाब . तो दोनेक हजार लोक पळोवनूच हांव 
पयलीं अजाप जालों . तातूंत तांची ती नाटकां , नाट्यछटा , वेगवेगळ्या 

बरे गूण 

मेळिल्ल्यांक 30 रुपयांसावन 100 रुपयांमेरेन 
वर्सकी शिश्यवृत्ती दिवपी शेंकड्यांनी ' दानशूर ' गांवकार . 

हाचे मुखार शारांतली गॅदरिंगां मात सामकी एकसुरी . मोनोटोनस . 
कितें म्हणटात ते फकत सीडीवेले फिल्मी नाच . विविधताय शारांनी 
केन्ना सोंपल्या हे आमकां केन्ना समजतलें काय ? 

मांद्रे शाळेचे हेडमास्तर स्वता शेत रोयतात . श्रमांचे मुल्य आपले 
स्वताचे करणेतल्यान दाखोवपी ' आदर्श ' दोळ्यांमुखार आसतकीर 
भुरगे कितें जातले तें सांगपाक जाय ? कसलेय काम करपाची मनाची 
तयारी हांगांच जाता . ह्या शाळांनी मातयेकडले नाते तुटना . उरफाटें तें 
काळजांत रोमून बसता आनी तातूंतल्यान गिन्यानाचो महारूख एका 


तरांचे नाच , 

एका भुरग्याच्या व्यक्तिमत्वांतल्यान साकारता . 

पूण तरिकूय पेडणेचो भुरगो शारांनी येतकीर बुजता तें पळोवन 
वायट दिसता . आमी काणकोणकारूय तशेच . स्वताक उणाक लेखपी . 
न्यूनगंड घेवन जीण सारपी . आमची धमक आमकांच खबर ना . देखून 
आमी फाटी . गरजेभायर ... 

गांवडोंगरी , ओल्ड गोवा आनी मांद्रे . गोंयचे हे पोंत ते तें पोंत . खरी 
कुशळटाय , खरी हुशारी , खरी जिद्द , खरी तळमळ , खरी धमक हांगांच 
ह्या गांवांनी आसा . तिका गिन्यानाचे उदक - सारें जाय . तेन्नाच आमची 
सपनांतली गिन्यानाची अर्थवेवस्था ह्या गोंयांत उबी रावंक शकतली . 
फकत शारांचेर नदर केंद्रीत केली जाल्यार निखालस न्हय . 

पुराणवस्तुसंग्रहालयांत 


' कोंकणी दालन 


आमचो फोटो पत्रकार गणेश शेटकार मूळ केरी , सत्तरीचो . राजेंद्र 
केरकाराच्या विवेकानंद पंगडांतल्यान घडिल्लो . कोणेच सांगिनासतना 
ताणे आपणे जावन सुनापरान्तांत ' दायज ' ही फोट्यांची माळ चलयली . 
काल - काल मेरेन घरांनी वापरताले त्या समांतल्यान निर्मिल्ल्या वस्तींचे 
फोटे तो पुंजायत गेलो , छापीत गेलो . 

गोंय सरकाराच्या पुराणवस्तूसंग्रहालयाची मुखेली राधा भावेन ताच्या 
ह्या कार्याची दखल घेतली . ताच्या ह्या फोट्यांचे प्रदर्शनूच घडोवन 
हाडपाचें थारायलें . बरोच तेंप हे प्रदर्शन लोकां खातीर उक्तं आशिल्लें . 
अजुनय ते फोटे थंय आसतले . श्रीमती भावेचे कल्पकतेक लागून हे 
जावंक पावलें . नाजाल्यार त्या फोट्यांचेंय ' शेणिल्ले दायज ' जावपाचें . 

ह्या फोट्यांच्या प्रदर्शनावांगडाच गोंयच्या भुगर्भशास्त्र दालनाचे उक्तावण 
मुख्यमंत्री दिगंबर कामतीचे हस्तुकीं जालें . ते खातीर एक ल्हानसो 
सुवाळोय जालो . आमचें दायज सांबाळपी सरकारी संस्थेच्या ह्या 

सुवाळ्यांतली सगळी भाशणां मात जाली इंग्लिशींतल्यान . विकास 
आयुक्त आनंद प्रकाश हे आयएएस अधिकारी इंग्लिशींतल्यान उलयले 
तें समजूं येता . पूण सुत्रसंचालक आनी संचालक धरून मुख्यमंत्री मेरेन 
सगळे इंग्लिशींतल्यान कित्याक उलयले तें मात कळपाक मार्ग नासलो . 

तातूंत भर म्हणून एकल्याचीय इंग्लिश आयकुपासारकी नाशिल्ली . 
कितें तें व्याकरण , कितें ते उच्चार ... ( आमचो सच्चित मास्तर आसल्यार 
हांकां फोडून काडपाचो ) . सगळी भाशणां दायज सांबाळपाचेर . 
दायजाविशींचो तांचो कळवळो इंग्लिश उलोवपाचे तांचे धडपडीतल्यान 
उक्ताडार येतालो , तरिकूय ... 

पूण म्हाका तांची तिडक आयली ना . काकूळट दिसली . दायजाच्या 
त्या राखणदारांकडेन पळोवन हांव भितरल्यान मनसोक्त रडलों ... 

श्रीमती भावे ही तशी समंजस , हुशार आनी खूब प्रतिभावान 
बायलमनीस . सुवाळ्या उपरांत हांवे तिका विचारलेंयः कित्याक ते 
इंग्लिशीचे हाल करीत भाशणां केली ? तिचीय सादी भोळी जापः खबर 
ना . पयलींसावन इंग्लिशीचीच परंपरा पडल्या . तीच हांवे फुडें व्हेली . 

पुराणवस्तुसंग्रहालयाक इंग्लिशीची ' परंपरा ' ? तशें जाल्यार कोंकणी 
ही अर्वाचीन भासांचे वळेरेंत वच्ची पडली ना ? 

तांचंय बरोबर म्हणा . हरशीय आजकाल प्रशासनांत कोंकणी बरोवपाक 
सुरवात केल्याच कोणे ? मागीर जी बरयनात ती उलोवपाक तरी 
वापरप कित्याक ? देखूनच ह्याय सुवाळ्याक तकटो इंग्लिशीन आशिल्लो 
आनी हेर सुवाळ्यांकय इंग्लिशच आसतात . राजभास दिसाच्या वा 
घटक राज्य दिसाच्या सुवाळ्याक सरकारी खाती ( कला आनी संस्कृती 
खातें धरून ) इंग्लिश तकटे मिरयत सुवाळे करनात ? तातूंत आनीक 
एक खिळो पुराणवस्तूसंग्रहालयान मारलो जाल्यार कितें घात जालो ? 
कांय नजो . कारण हाची हाली कोणाक तिडकूय मारना . ह्या दायजाच्या 

राखणदारांक विचारपीय कोण ना . तेन्ना म्हज्यासारक्या अपुर्बुद्दाची एक 
अपुर्बुद्द सुचोवणी . कोदिकांनी न्हय , खऱ्यांनीच गंभीरतायेन केल्ली . 

कोंकणी ही आतां अशी तशी मरपाचीच . तेन्ना पुराणवस्तुसंग्रहालयान 
फुडाकार घेवन एक काम करचें . खंय तरी तांचे इमारतींत सुवात सोदून 
आनीक एक दालन उगडचें . 
कोंकणी भाशेचे दालन . 
पुराणवस्तुसंग्रहालय . 
आमचे सोंपिल्लें दायज . 
तशी कोंकणी आयचे घडयेक पुरायेन सोंपिल्ली ना . पूण ह्यो एक 
दोन पिळग्यो सोंपतकीर तिचें दायजूच जावपाचें आसा . तेन्ना आतां 
सावन तयारी केल्यार कशी ? 

हरशी भारताच्या हेर भाशीक प्रदेशांपरस कोंकणी प्रदेश भाशीक 
नदरेन खुबूच गिरेस्त . गोंयांत तर दर स - सात किलोमिटरांचेर कोंकणीची 
नवी बोली मेळटा . पूण आजकाल त्या बोलींक कोण रेस्पेद दिना . 
वेल्यान ती उलोवची न्हय असो प्रघात मात पडत गेला . 

सुनापरान्तांत चडशी कोंकणी एक तर मराठी पद्दतीन बरयतात वा 
इंग्लिश पद्दतीन . कोंकणीचो सभाव मतींत घेवन बरयात म्हणल्यार 
कशेंच जमना . कोंकणीचो सभाव मतींत घेवन बरयल्ल्या वाक्यांनी 
इंग्लिश उतरां वापरल्यार मात घे बोवाळ , तरिकय कोणे निजाची 
कोंकणी उतरां वापरलींच जाल्यार हेरांक ती स्लँग भास दिसता . 
म्हणल्यार पोजडी वा असभ्य . आमी आमच्या निजाच्या कोंकणी 
उतरांक पोजडी म्हणटात आनी पर्याय म्हणून हेर भासांतली उतरां 
व्हडा अभिमानान बरयतात . ही आमच्या एकसुऱ्या दिसाळ्याची 
अवतिकाय . 

रेडियो आनी टीव्हीचेर तर दरेकल्यान आपापल्यो ' नव्यो बोली ' 
तयार केल्यात . दुसऱ्या भासांच्यो बोली उश्ण्यो घेवन , फाल्यां त्योच 
अधिकृत बोली जातल्यो . निजाच्यो मरतल्यो . 

तेन्ना आजूच तांचो संग्रह करून दवरपाक सुरवात केल्यार कशें ? 
निदान एका तेंपार ह्या राज्यांत कितल्या तरांनी कोंकणी उलयताले तें 
तरी फुडल्या पिळग्यांक कळटले . 

आतां तर संगणकीय यूग सुरू जाला . तातूंत हेर भारतीय भाशांनी 
आनी संवसारीक भाशांनी खूब मजल मारल्या . पूण आमी अजून 
कोंकणीचो परिपूर्ण कॉर्पोराच ( शब्दभांडार ) तयार केल्लो ना . ताच्या 
आदारान स्पॅल चेकर ( शुद्धलेखन तपासपी ) वा शब्दकोशूय तयार 
केल्लो ना . म्हणटकीर तांचे बुन्यादीचेर तयार जावपी सॉफ्टवॅरूय तयार 
जावप शक्य ना . कोंकणी अकादमी धरून खंयचेच अॅकॅडमिक काम 
करपी संस्थेक हे करपात रस ना . तेन्ना पिळगी बदल्ली आनी संगणकांचो 
सर्रास वापर सुरू जालो की एका धपक्यांत कोंकणीचो जाता तोय 
वापर बंद जातलो हातूंतय दुबाव ना . 

देखून पुराणवस्तुसंग्रहालयान हे करचेंच . कोंकणी भाशेचें दालन . 
आमच्या शेणिल्ल्या भाशीक दायजाचे दालन . इंग्लिशींत भाशणां करून 
ताचें दबाज्यान उक्तावण करया ! 

स्वाभिमान 


सुनापरान्तांत आसतनाची गजाल . दनपरां जेवपाक भायर सरतालों . 
भायर रिसेप्शनाचेर वंदनालागीं दोन भुरगी उबी आशिल्ली . कॉलेजीत 
वचपी . एक चलो आनी एक चली . चलो वंदनाक भुरग्यांनी वाचपाची 
इंग्लीश पुस्तकां काडून दाखयतालो . ताच्या भुरग्यांनी हीच पुस्तकां 
कित्याक वाचूंक जाय तें ताका पटोवन दिवपाचो यत्न करतालो . तें 
चली मात ओग्गी उबें आसलें . 

असली कोणूय गोंयकार भुरगी मार्केटिंग करतना दिसली की म्हाका 
तांचो अभिमान दिसता . फुडले वेवसायीक जिणेचें हें पयलें सोंपण . 
सुटयेंत थोडें काम करून जोडप - पयसो आनी अणभव . हे वारें आतां 
ल्हवू ल्हवू करून गोंयांत येवंक लागला . नाजाल्यार असल्या मार्केटिंगांत 
चडशे भायलेच भुरगे दिसताले . आमच्या गोंयकार भुरग्यांक असली 
कामां करपाक लज दिसताली . देखून असली भुरगी पळयली की म्हजें 
हड्डे अभिमानान फुलता . 
तो भुरगो जे तरेन वंदनाक त्या पुस्तकांविशीं पटोवन सांगतालो तें 


तालगडी | 67 


पळोवन मनांत विचार आयलोः आमी फाटलें वर्सभर मार्केटिंगाक बरे 
भुरगे सोदतात . पूण मेळनात . असले भुरगे आमकां मेळूक जाय . 

लागींच मिलिंद भगत आशिल्लो . हांवें फकाणांनी त्या भुरग्यांच्या 
खांद्यार हात घालीत सांगलेंः मिलिंद , ह्या भुरग्याक तूं ताणे सुनापरान्त 
कित्याक वाचूंक जाय तें पटोवन दी . ताणे सुनापरान्त घेतल्यार आमी 
ताची पुस्तकां घेवया . 

ताचेर त्या भुरग्याची हजरजबाबी जापः सर , आमगेर सुनापरान्त 
घेतात . हांव सद्दां वाचतां . आतां तुमी म्हजी पुस्तकां घेयात . 
इतल्यांत ते चलयेन ताका विचारलेंः वॉट इज सुनापरान्त ? 
इट्स अ कोंकणी न्यूजपेपर - ताणे जाप दिली . 
ते चलयेन सट्ट करून कपलार हात मारलो आनी तोंड वांकडे 
करीत म्हणलेः आंवय , हू रीड्स टॅट कोंकणी मॅन ! 

जे धजेच्या सुरांत ताणें तें म्हणलें तें आयकून आनी पळोवन म्हजें 
कडले . आर यू मेकिंग फन ऑफ कोंकणी ? हांवे मात्सो आवाज 
चडयलो . म्हाका दिसलें हे घडये गोंयकार नासत . 

ना सर , तशें न्ही ... ताणे कोंकणी उलोवंक सुरवात केली आनी म्हजें 
सणकलें . कोंकणी येवन कोंकणीची धजा मारता ? एक मिनीट हांगां 
रावचीना , आत्तां भायर सरात अशें तापत हांवें तांकां ऑफिसाभायरच 
काडलें . ताका सुनापरान्त खबर ना म्हूण न्हय . तें कोंकणीची धजा 
मारताले देखून . 

मागीर म्हाकाच वायट दिसलें . हांवें अशें करपाचें न्हय , ते चलयेन 
प्रामाणीकपणान आपले मत उक्तायल्लें . ताची उतरां आयकून हांवें 
म्हाकाच थापटां मारून घेवपाची . चिंततां चिंततां हांव अंतर्मुख जालों . 

किंते दशा जाल्या आमची गोंयकारांची ? काय जाण मराठीचो 
जयजयकार करचेखातीर कोंकणीची धजा मारतात . कांय जाण इंग्लिशीन 


68 / तालगडी 


दिपकल्ल्यान कोंकणीची धजा मारतात . असल्या भुरग्यांक तर खंयचीच 
भास व्याकरणशुद्ध उलोवंक वा बरोवंक येना . 

म्हाका आमी सांताक्रूझ रावताली थंयची याद जाली . आमी दोन 
तीन बिराडांनी रावली . तातंतल्याच एका बिराडांतली दोन भुरगी 
एक सातवेंत शिकपी चली आनी दुसरो पाचवेंत शिकपी चलो - म्हजो 
देड - दोन वसांचो पूत वेदावांगडां खेळटाली . वेद पाटी आनी काडी 
घेवन तांचे म्हयांत गेलो आनी सांगपाक लागलोः चिमणी काड . 

चिमणी ? चिमणी म्हळ्यार कितें ? - ते चलयेन विचारले . तेंच 
प्रस्नचिन्न धाकल्याच्याय तोंडार . 
हावे म्हणलें - चिमणी खबर ना ? चिमणी म्हणल्यार स्पॅरो . 
सातवेंतले ते चलयेच्या तकलेंत उजवाड पडलो - आं , आं , स्पॅरो . . 
हावें म्हणलें , स्पॅरोचें स्पेलिंग सांग . 
ताणे फटाक् करून सांगलें - एस पी ई आर ओ . 
हांव ताका पळयतच उरलो . चिमणी म्हणल्यार ताका खबर नाशिल्ली . 
स्पॅरो तें जाणा आसलें . पूण स्पेलिंगाचो गोंदळ . म्हणल्यार खंयचीच 
भास सारकी येना . 

वेल्यान तें प्रशांतीक येवन तापयतालें . तुमी वेदाकडेन इंग्लीश 
कित्याक उलयनात ? असल्यांनी तो लोलो जातलो . बोंडेर जातलो . 

ही परिस्थिती सध्या गोंयभर दिसता . तातूंत भुरग्यांची कांयच चूक 
ना . तांचे लागी आमी घरा कोंकणी उलयनात . ताची इंग्लीश बरी जावची 
म्हूण ल्हानपणासावन ताचेकडेन इंग्लिशींतल्यान उलयतात . पूण आमची 
इंग्लीश खंय सारकी आसता ? आमी कोंकणींतल्यान इंग्लीश उलयतात . 
म्हणल्यार कोंग्लीश . कोंकणी स्टायलीन इंग्लीश उलोवप . कोणूय मेळ्यार 
भुरग्याक सांगप - अंकल हॅलो से . म्हणल्यार , अंकलाक हॅलो म्हण . तें 
बाबडे भुरगें हॅलो ' से'ता . 

कांय वानी तें चली लग्न जावन परदेसांत गेलें . ताचें देड - दोन 
वसांचे भुरगे घेवन गोंयांत आयलें तेन्ना आमी ताका मेळपाक गेल्ली . 
जाल्यार कितें अजाप ? तें ताच्या भुरग्याकडेन कोंकणी उलयतालें . वेद 
ल्हान आसतना प्रशांती ताका शिकयताली ती सगळी पदां ताका याद 
आशिल्ली . ती तें भुरगें म्हणटालें . ताचेर हांसतालें , खिदळटालें . 
आतां आमच्या तोंडार प्रस्नचिन्नां . जाल्यार हांसत ते चलयेची जाप 
कोंकणी म्हणल्यार कितें तें भायर वतकीर कळटा . आमची आयडेंटिटी 
ती . आमी आमच्या भुरग्याक आयडेंटिटी दिल्या . 
ताची ती स्वाभिमानी नदर विसरपाक जावचीना . 
दुर्दैवान हे तांचे निजाचे अस्तित्व आमी आमच्या गोंयांत आशिल्ल्या 
भुरग्यांक दिनात . मायभास ही फकत उलोवपाची वा बरोवपाची गजाल 
न्हय . आमच्या अस्तित्वाची ती कुरू . आमची अस्मिताय . आमचो 
स्वाभिमान . आमीच आमच्या स्वाभिमानाची धजा मारप ? आमीच 
आमकां हीण लेखप ? कशी कितें मानसिकता आसता काय ह्या लोकांची ? 

संवसारांतल्या दरेकल्याक आपल्या देशाचो , प्रदेशाचो , भुंयेचो , 
मातयेचो , भाशेचो , संस्कृतायेचो स्वाभिमान आसुंकूच फावो . रशिया , 
चीन , जपान , फ्रांस , इंग्लंड हे देश ह्याच स्वाभिामानांतल्यान वयर 
सरले . आमच्या भारतांतलींच पंजाब , केरळ , तामिळनाडू , कर्नाटक ही 
राज्यांय ह्याच स्वाभिमानी लोकांच्या म्हालवजार उदरगतीच्या पांवड्यार 
नाचूंक लागली . भास , संस्कृताय , अस्मिताय ह्या सगळ्याच मळांचेर 
गोंयाक हीण लेखत रावल्यार आमी तांचे लागी कशे कितें सर्त करूंक 
शकतले ? कशे मुखार सरतले ? खंय तिगतले ? ह्या गोंयांत स्वाभिमानी 
अल्पसंख्यांक जाले आनी स्वताक हीण लेखपी भोवसंख्यांक जाले 
जाल्यार कितें जातले आमचें ? 
चिंतूनच आंग शिरशिरता ... दोळ्यांमुखार फकत काळोकच दिसता .... 

भास काय धर्म ? 


भारतांतले एक महान गीतकार आनी ताच्याकय व्हडले कवी गुलजार 
दोन दिसां खातीर गोंयांत आयिल्ले तेन्नाची गजाल . दोन दीस गुलजाराचे 
सरबरायेंत गेले आनी म्हाका मडगांवच्या गोमंत विद्या निकेतनाच्या 
विचारवेध व्याख्यानमाळेतलें डॉ यू आर अनंतमुर्तीचें व्याख्यान चुकलें . 
तशे गुलजार म्हाका वळखनाशिल्ले . पूण मनोहरराय सरदेसाय 
व्याख्यानमाळे खातीर ते एक दीस पयली पावले . कोंकणी भाशा 
मंडळाचे काय वांगडी तांकां घेवन भायर जेवपाक गेल्ले . थंय म्हाकाय 
आपयलो आनी तांची थोडीभोव वळख घडली . दुसरो दीस येयसर ती 
चडूच दाट जाली . तांच्या व्याख्याना परस तांचेलागी जाल्ले 
भासाभाशेंतल्यान खूब कितें शिकलो . एका महान साहित्यिकाचे 
जाण्टेपणांतले ' तरणे ' विचार आयकून हांव म्हज्या कळमेल्ल्या विचारांक 
फाफुडपाक लागलों . अजून सोदून सोदून फाफुडीत आसां ... 

अनंतमुर्तीचें व्याख्यान उपरांत हावें पेपरांचेर वाचले . व्याख्यानाक 
गेल्ल्या कांय इश्टांकडल्यानय आयकलें . तांचो एक विचार तर आंग 

शिरशिरावन गेलो 

भास ही दरेका मनशाची प्रादेशीक वळख . आयडेंटिटी . आमची 
भास आमीच जावन सोंपयली जाल्यार मागीर मनीस स्वताचे 
वळखीखातीर धर्माचो आदार घेता . तातूंतल्यान आपली वळख घडोवंक 
लागता . धर्मीक सांप्रदायवादाक हांगांच सारें उदक मेळटा . तातूंतल्यानच 
धर्मीक माथेफिरूपण तकली वयर काडटा . निरर्थक आकांतवाद मागीर 
मनीसपणाचो गोबोर करता . 

भास सगल्या जाती - धर्मांक आपणायता . एकचार रुजयता . धर्मकोल्ल 
मात एकचाराक सुरिंग लायता . मनीसपणाच्यो तिस्त्यो वादयो करता ... 

हावें सहज म्हणून गोंयांचेर नदर भोवंडायली . गोंयचो भुगोल , इतिहास , 
अर्थकारण , समाजकारण , राजकारण , संस्कृताय , साहित्य अश्या 
सगळ्याच मळावेल्यो घडणुको सिनेमावरी दोळ्यांमुखार नाचत गेल्यो . 
कालचे गोंय आज ना हे कोणूय सांगीत . तें दिसान दीस जातीयवादी 
जायत चल्लां . आमी नाचयतात ती एकचाराची निखटी कट्टीं . भाशावाद 
हो तर गोंयांक लागिल्लो शाप . काल मेरेन कोंकणी आनी मराठी अश्या 
दोन भासांमदीं विभागिल्लो समाज आज कोंकणी , मराठी आनी इंग्लीश 
अश्या तीन भासांमदीं आनी नागरी आनी रोमी अश्या एकेच भाशेच्या 
दोन लिपयांमदीं ' फुटून ' वचपाक लागला . ह्यो भासो आनी लिपी 
कालूय आशिल्ल्यो आनी आजूय आसात . पूण मागीर भाशावादाचें 
धर्मकारण कालचे परस आयज खर कित्याक जायत चल्लां ? लिपीवादानूय 
धर्मीक स्वरूप कित्याक घेतलां ? दुसरे वटेन गोंयांत धर्मकोल्ली राजकारण 
आमकां ' फोडीत ' कित्याक चल्लां ? 

डॉ अनंतमुर्तीन सांगला तातूंत ताचें मूळ आसा ? आमची भाशेची 
वळख दिसान दीस लेव जायत चल्ल्या ? भाशेंतल्यान घडपी आमची 
संस्कृताय आनी आमची जगपाची पद्दत बदलत चल्ल्या ? हातचे 

सोडून धांवत्याच्या फाटल्यान धांवत चल्ल्यात म्हूण आमची ' वळख ' 
घडोवपाक आमी आतां धर्मकोल्लीपणाचो आदार घेतला ? ' कोंकणी 
चळवळ ही गोंयच्या एकवटाची आनी एकचाराची कुरू ' हो आतां 
इतिहास ? भाशावाद आतां धर्मीक वाद जावन गोंयांत धुमशेणां 
कांडटलो ? 

कोंकणी ही आमची शीत - कडी आसूंक फावो . पूण आज ती जिबेक 
रूच हाडपी - पूण नासल्यारूय जाता अशें लोणचें जालां ? 

डॉ अनंतमुर्तीन आनीक एक गजाल सांगली . आवयभास ही विदेशी 
संकल्पना . 28 भासो आनी कितल्योशोच बोली आशिल्ल्या भारताचे 
खाशेलेंपण वेगळंच . आमकां उण्योच तीन भासो आसतात . एक घरांतली . 
दुसरी रस्त्यावेली . तिसरी उच्चस्तरीय . 

आमची गोंयकारांची घरांतली भास कोंकणी . भायर खंयूय हॉटेलांत , 
दुकानांत , बाजारांत , थेटरांत गेल्यार आमी काम करतल्यांलागी हिंदी 
उलयतात , सुशिक्षीत दिसतल्यांलागीं इंग्लीश उलयतात . कालमेरेन 
आमची उच्चस्तरीय भास मराठी आशिल्ली . माचयेर उलोवपाची , अहवाल 
बरोवपाची , पुलीस रिपोर्ट बरोवपाची आनी बौद्धीक भासाभाशेची . खूब 
गांवांनी अजुनूय परिस्थिती तीच आसा . जंय ना , थंय ती सुवात 
इंग्लीशीन घेतल्या . ना म्हणल्यार साहित्यीक आनी सांस्कृतीक माचयांचेर 
मराठी वचून कोंकणी आयल्या . पूण वेगान बदलत वतले परिस्थितीत 
हो फकत बुडटल्याक काडयेचो आदार तितलोच ! 

उरफाटें फाटल्या धा - पंद्रा वसांत गोंयांत मध्यमवर्गीय भोवसंख्यांक 
जायत चल्ला . ताची घरची भास इंग्लीश . रस्त्यावेली भास इंग्लीश . 
उच्चस्तरीय भास तर फकत इंग्लीश . पूण प्रॉब्लॅम . आमची प्रादेशीक 
वळख इंग्लीशींतल्यान जावंक शकना . आमी स्वताक ब्रिटीश वा अमेरिकन 
म्हणपाकूय शकनात . 

हाकाच लागून 

डॉ अनंतमुर्ती सांगतात तशे आमी आतां 
धर्मांतल्यान आमची वळख सांगपाक लागल्यात ? ताकाच लागून गोंयांत 
धर्मकोल्लीपणूय तितल्याच नेटान मुळां धरीत चल्लां ? धर्मकोल्ल ही 
आमची आयडेंटिटी क्रायसिस ? 

ह्या विचारचक्राचे फाट येर 9 जानेवारीचें व्याख्यान सोंपतकीर 
जेवणाच्या मेजार गुलजारालागीं उलयतना हावें हो विशय काडलो . 
अनंतमुर्ती म्हणटकीर ताणी सरळ कान धल्ले . पूण तरिकूय तांचे मत 
वेगळेच आसलें ... 
भाशेची वळख नासली जाल्यार धर्माचीच वळख कित्याक जाय ? 
तांचो प्रस्न बरोबर आशिल्लो . पूण ताका समर्पक जाप नाशिल्ली . 
आमकां गोंयकारांक तर भास सोडून दुसरी प्रादेशीक वळखच ना . 
हेरांवरी आमकां आमचो प्रादेशीक भेसूय ना आनी केंसूय नात . 

पूण गुलजाराच्या मतान हाचेर उपाय आपले भाशेतूच आसा . तिका 
बंदिवान करची न्हय . बदलते परिस्थितीप्रमाण भाशाय बदलपाक जाय . 
ती काळावांगडा आनिकूय फुलूक फळंक जाय . हेर भासांतली उतरां 
आमी घेवचे नात म्हूण अडून बसल्यार भास वाडची ना . ती उलयना 
जाल्यार तर मरतलीच . पूण अशी बंदिस्त करून दवल्ली जाल्यारूय 
मरतली . मागीर भास मेली म्हूण इंग्लिशीच्या आक्रमणाक दोश दिवन 
कांयच उपेग जावचो ना . 

हांगां गोंयांत तर कोंकणी भाशेक धर्म मानून चलपी वेगळेच धर्मकोल्ली 
आसात . गणपतीची सोंड एके वटेची दुसरे वटेन गेल्यार धर्म बुडलो 
अशी आड्डी मारपी आसात तशे कोंकणी भाशेत नवीं उतरां हाडली 
काय भास भश्टली अशें म्हणपीय धर्मकोल्ली आसात . पुर्तुगेज , मराठी , 
हिंदी वा इंग्लीश भाशेंतल्यान लेगीत तयार जाल्ली नवीं कोंकणी उतरां 
तांकां उपकारनात . तांका पर्यायी उतरां तांचेकडेन नात . आसात ती 


74 / तालगडी 


कोण वापरनात . पूण तरिकय नवीं नवीं उतरां घेवन कोंकणी गिरेस्त 
जाली अशें ते निखालस माननात . उरफाटें कोंकणीक भश्टायली म्हूण 
आड्ड्यो मारीत लोकांकडल्यान पयस व्हरीत रावतात . अनवाळी 
कशी . 

ही भास मूळ तिगोवन धरून नवीं लुगटां घालीत गेली जाल्यारूच 
तिगून उरतली . तशी उरली काय मनशाची वळख भाशेतल्यान जातली . 
धर्मांतल्यान वळख करून दिवपाची गरजूच उरची ना . आपसूकच डॉ 
अनंतमुर्तीक दिसता तीय भिरांत उरची ना . गुलजाराच्या दिश्टिकोणांत 
दम आशिल्लो खरो . ' गोली मारो भेजें मे , भेजा शोर करता है ' ही आपली 
लोकांच्या मनांतली नवी हिंदी . पूण ताचे फाटलो अर्थ समजून घेयात 
अशें तांणी आमकां सांगले आनी आमी चिंतीतच गेले - आरे , खरें मरे . . 
तकली चाबून उडोवपी हो विचार गुलजारान लोकभाशेंतल्यान लोकांलागी 
पावयल्लो . भाशेचो फॅनॅटिक जायनासतना . 
आमी असो विचार करपाच्या मुडांत आसात ? इम्पॉसिबल ! 

किमान एकमताक नडटात 
कोतेपणां 


मनमोहन सिंग हे खापे उलोवपी न्हय . पूण प्रधानमंत्री म्हूण तांणी 
आपल्या कार्यकाळांतल्या एका स्वातंत्र्य दिसा लाल किल्ल्यावेल्यान 
एक इतिहासीक स्वरुपाचें भाशण केल्लें . तांच्या भाशणान जवाहरलाल 
नेहरूच्या भाशणांची याद जाली अशें लेगीत कांय विद्वान आनी अणभवी 
पत्रकारांनी बरयलें . 

त्या भाशणांतली एक गजाल म्हाका अंतर्मुख करून गेली . अब्जावधी 
लोकसंख्येचो हो देश . कितलेशेच प्रांत , कितल्योशोच भासो , कितल्योशोच 
संस्कृतायो . इतल्या सगळ्यांक वांगडा घेवन मुखार सरतले जाल्यार 
उण्यांत उण्या काय गजालींचेर एकमत आसप गरजेचे . किमान एकमत . 

पूण हे किमान एकमत जायना देखून प्रधानमंत्र्यान शीण काडलो . 
खासा करून राजकी पक्षांचेर , प्रसार माध्यमांचेर , विचारवंतांचेर आनी 
सामाजीक मळावेल्या उच्चभ्रूचेर लेगीत . 
जितले शिकतात तितले आमी चड आत्मकेंद्रीत जायत वतात ? 

जितले स्वताक चड सुदारिल्ले म्हणटात तितले चड आडमुठे जातात ? 
अभिमानाची सुवात अहंकार घेता ? तातूंतल्यान वृत्ती कोती जायत 
वता ? 

विद्यार्थी चळवळींत आमी एक गजाल शिकिल्ले . संघटना वेगळी 
आनी आघाडी वेगळी . संघटना एक - विचारी आसूंक जाय . आघाडी 
वेगवेगळ्या विचारांच्या संघटनांची आसता . एखाद्या विशिश्ठ 
प्रस्नाखातीर ह्यो संघटना एकठांय येतात . प्रादेशीक आराखड्या आड 
जाल्ल्या आंदोलनाखातीर घडयिल्ले ' गोवा बचाव अभियान ' ही अशीच 
एक आघाडी . आदल्या तेंपार गोंयांत अश्यो खूब आघाड्यो घडल्यो 
आनी तांणी आपापली आंदोलनां येसस्वीय केली . देखीक दयानंद 
नार्वेकारान केल्ल्या विनयभंग प्रकरणांत आघाडी घडयनासतना लेगीत 
सगळ्यो संघटना , पक्ष , विद्यार्थी , कामगार , पत्रकार एकठांय आयिल्ले . 
रेंदेर , रांपणकार आनी कामगारांचे आघाडेन तर इतिहास घडयलो . 
आमी विद्यार्थी चळवळीतली मुखेल आंदोलनांय सगळ्या विद्यार्थी 
संघटनांच्यो आघाड्यो घडोवनच जिखली . 

पूर्ण हालींच्या तेंपार लार्ज मायंडेडनेस उणो जायत चल्ला . वेगवेगळे 
समविचारी वेगवेगळ्या मळांचेर काम करतात . एखाद्रो म्हत्वाचो प्रस्न 
आयलो काय एके सभेक ते एकठांय येतात आनी मागीर परत फुट्टात . 
तांचे मदली किजिलां वाडत चल्ल्यांत . एकामेकाविशींची कोडूसाण 
पळयल्यार हे विचारवंत काय कोण असो प्रस्न पडटा . ' म्हादय बचाव 
अभियान ' ही ताची बेस बरी देख . सगळे ह्या प्रस्नाकडेन सहमत 
आसात . पूण ते वचून ' म्हादय बचाव अभियान ' घट करनात . देखूनच 
हे फाट येचेर ' गोवा बचाव अभियान ' घडलें आनी जिखलें तें एक 
अपवाद कशें दिसता . थंय सगळेच गोंयकार एकठांय आयले . ह्या 
किमान एकमतान गोंयांत इतिहास घडयलो . 

मात दुसरे वटेन सुवार्थी लोकांचे मात किमान एकमत रोकडेंच जाता . 
म्हायती हक्क कायद्याच्या नांवान प्रसार माध्यमांची गळचेपी करपाक 
अशीच चाळिसूय आमदारांची विधानसभा एक जाल्ली . गोंय लुटपाक 
सगळे राजकी पक्ष अशेच एक जाले नात ? परींकार - बाबुश - चर्चिल 
ढवळीकार कितें वा दिगंबर - बाबुश - चर्चिल - विश्वजीत कितें , ह्यो सगळ्यो 
किमान एकमताच्योच देखी . मायनिंगान गोंयांत सांवार केलो तेन्ना ताचे 
आड आवाज काडपाक कोण एकठांय आयले नात . पूण मायनिंग बंद 
जातकीर ताचो फटको बशिल्ल्या लोकांनी आघाडी घडयली तेन्ना 
मायनिंगवाल्यांचे सगळे समर्थक हे आघाडेत घुसले . राजकी पक्ष धरून . 
सगळ्यांनी एकठांय येवन मायनिंगाच्या सांवाराचेर आवाज काडपी 
पर्यावरणवाद्यांक सोलून काडलो . पूण एक्काय सभाग्यान हो सांवार 
करपी मिनेरांचेर एक चकार शब्द काडलो ना . 

गोंयचे पाड घालपाक हे लोक किमान एकमतान एकठांय येवंक 
शकतात . मागीर गोंय साल्वार करपाक आमी सामान्य लोक कित्याक 
एकठांय येवंक शकनात ? आमचे मदीं ही लवचीकसाण कित्याक येना ? 
आमी चड तत्वनिश्ठ म्हणून ? काय स्वताक तत्वनिश्ठ समजतना 
दुसऱ्याकडेन दुबावान पळयतात देखून ? काय एके गजालीचेर मतभेद 
जाले म्हणटकीर त्या मत - विरोधकाक आमी आमचो सासणाचो दुस्मान 
कसो पळयतात म्हणून ? मतभेदांपुरतोच विरोध दवरून आमी सगळे 
एकामेकांचे इश्ट कित्याक जावपाक शकनात ? 

हांवें एक फावट मंगळूरांतल्या ' मांड सोभाणा'न जोडिल्ल्या गावपाच्या 
संवसारीक विक्रमाक परबीं दितना आमच्या गांवांनी जातल्या सप्तांविशीं 
बरयल्लं . मांड सोभाणान सतत रात - दीस नॉन स्टॉप गावन संवसारीक 
विक्रम केल्लो . आमच्या गांवांतल्या सप्ताचे संस्कृतायेंतय असोच एक 
संवसारीक विक्रम लिपला . कारण सतत सात दीस आनी राती हैं 

अखंड भजन चालूच आसता . भजनांत मदीं खंयच खंड पडना . 

ताचेर बरोवपा फाटलो हेतू तितलोच मर्यादीत आसलो . मांड सोभाणाक 
नखलामी करपाचो तर निखालस हेतू नासलो . खरे म्हणल्यार मांड 
सोभाणाक वालोरच दिवपाचो . तरिकय एका सभाग्यान ' एक कोंकणी 
मोगी ' म्हूण टोपण नांवान चीट बरोवन म्हजेर फोग काडलो . ताका 
बाबड्याक दिसलें हांव मांड सोभाणाचेर टिका करतां . तांकां सकयल 
दाखोवंक सोदतां . कर्मभोग ! 

मांड सोभाणाचो मुखेली एरिक ओझारियो म्हजो बरो इश्ट . आमी 
मेळ्ळ्यार सदांच वाद घालीत बसतात . पूण इश्टागत तुटना . तरिकय 
ह्या निनावी कोंकणी मोग्याक कित्याक म्हजेविशीं दुबाव मारलो काय ? 
हांवूच चिंतपाक पडलों . मागीर लक्षांत आयलें - घडये एरिकान कन्नड 
आनी रोमी लिपीचो पाखो घेतला जाल्यार सुनापरान्त देवनागरीचो 
पाखो घेता म्हणून ? म्हणल्यार आतां ह्या येद्याश्या मतभेदाक लागून 
आमी सासणाचे दुस्मान ? आतां आमी एकामेकांच्यो गोमट्यो चिड्डीत 
बसपाचें अशी बी ह्या सभाग्याची अपेक्षा काय ? 

' किमान एकमत ' आनी " किमान मतभेद ' अशे आमी आमचे जगपाचे 
वांटे घालपाक शकच नात ? वेळ पडटा तेन्ना मतभेदाचे मुद्दे कुशीक 
दवरून एकामेकांचेर विस्वास दवरूंक शकच नात ? एकामेकांच्या प्रामाणीक 
भावनांक तोखेवपाक शकच नात ? समजा एकठांय आयलेय जाल्यार 
मतभेदांची वक्लां घालून दुबावानूच एकामेकांक जोखीत रावप ? कित्याक ? 
आमी चड हुशार म्हणून ? विचारवंत म्हणून ? काय कोते म्हणून ? 

प्रधानमंत्र्यान हेच गजालीचेर अचूक बोट दवरला . आज वचत थंय 
विचारवंतांमदली ही कोती मनोवृत्ती दिश्टी पडटा . सामाजीक चळवळींनी , 
आघाड्यांनी आनी सगळ्याच वैचारीक मळांचेर . भारताच्या फुडाराक 
हीच कोती मनोवृत्ती नडटा . ती सोडून दिवप आमकां जमत ? 

2012 वर्सा जाल्ली गोंय विधानसभेची वेंचणूक म्हणल्यार परिवर्तन 
हे सगळ्यांनीच मान्य केलें . इतिहासांत पयले फावटी फकत णव 
आमदार कशे बशे वेंचून येवपी खुद्द काँग्रेसीन लेगीत हे परिवर्तन म्हूण 
मान्य केलें . हाचे खातीर मतदाराची एकामेकांकडेन उलयतना लेगीत 
आघाडी घडिल्ली . मदांध आनी सत्तांध जाल्ले काँग्रेसीक उडोवपाचो 
इतलें सादें सरळ अशें तें किमान एकमत आशिल्ले . ते खातीर जांकां जंय 
जो पर्याय मेळ्ळो तो तांणी वेंचलो . चडश्या लोकांनी भारतीय जनता 
पार्टी हो पर्याय वेचलो , जाल्यार कांय भोवसंख्य मतदारांनी काँग्रेसय 
नाका आनी भाजपाय नाका म्हणून अपक्षांक वेंचलो . गोंयचे विधानसभेत 
पयले फावट सात अपक्ष वेंचून आयले . भाजपाच्या हिंदुत्ववादावेलो 
राग कुशीक दवरून क्रिस्ताव समाजान भाजपाक वेंचून दिलो . भाजपाचे 
पयलेच खेपे 21 तले सात क्रिस्ताव आमदार जाले . 

वेळ आयल्यार सामान्य मतदार लेगीत किमान एकमताचेर एकठांय 
जावंक शकता हे हे वेचणुकेन पुराय भारत देशाक सिद्ध करून दाखयलें . 
इंदिरा गांधीन आणिबाणी लायतकीर असोच सगळो भारतीय मतदार 
मोन्यांनी एकठांय जाल्लो आनी तांणी इंदिरा काँग्रेसीचो धूप केल्लो . पूण 
स्वताक विचारवंत समजुपी आनी जनता पार्टीतल्यान एकठांय जाल्ले 
राजकारणी ही किमान एकमताची आघाडी तिगोवंक शकले नात . जें 
सामान्य मतदाराक शक्य जालें तें स्वताक असामान्य समजुपी विचारवंत 
करपाक शकनात . कित्याक ? कितें आड येता ? वैचारीक मतभेद काय 
अहंकार ? जितले व्हड विचारवंत तितले व्हड अहंकारी ? विचारा 
परस अहंकार व्हड ? काय स्वताक विचारवंत समजुपी हे फुडारी 
प्रत्यक्षात कोते मनोवृत्तीचे ? दाखोवपाक महान , पूण भितरल्यान 
पुरायपणान आत्मकेंद्रीत अहंकारी गुळे ? 
हांगांच मार खातात आमी ? 

16 


पर्याय दिलेबगर 


पर्याय ना 


केरी - तेरेखोलच्या फेरये धक्यार आमी बशिल्ले . थंयचे गाडेकार 
आनी हेर गांवकारांकडेन उलयत . पयलीं कसोच कांयच वास लागूक 
दिलोना तांणी . मागीर वाऱ्यावयल्यो गजाली करीत बसले . मदींच परत 
वेंचणुकेच्यो गजाली . 
पूण 

पयसो मोडटात जाल्यार ताका चान्स आसतलोच न्हय ? 
म्हजो प्रस्न . 

' हे मेल्ले आमचोच पयसो काडून आमकांच दितेले मरे . आमचे भरगे 
वयतात खरे तेंचे वांगडा . पूण मतां मारतली म्हूण ग्यारांटी खंय 
आसा ? ' बऱ्याच वेळान ताचे उमाळे भायर सरपाक लागिल्ले . 
पूण 

बरो उमेदवार म्हणल्यार कसो कितें जाय तुमकां ? 
घेवंक हावें आनीक एक बुडकी मारली . 
मनीस बोरो व्हयो . 
शिकलेलो आसूंक व्हयो . 


थाव 

असेम्ब्लीत बसोन कायदे करूंक जाय न्हूं तेणें ? तेचे ज्ञान नाका ? 
प्रामाणीकपणान पयसो घेनासतना लोकांची कामां करोंक व्हयो . 
एक ना दोन , कितल्योश्योच अपेक्षा . पूण सगळ्यो प्रामाणीक आनी 
सभ्यपणाच्यो . ह्या सप्तकांत पेडणे ते सांगेमेरेन कितलेशेच मतदारसंघ 
हांव भोंवलो . मतदाराच्या मनाकाळजाचो अदमास घेतलो . पयशेकार 
उमेदवारांच्या पोक्या वाश्यांच्यो अणभव घेतलो . तांचे वांगडा 
दिसवड्याच्या कोंतार भोवपी ' कार्यकर्त्यां वांगडाय उलयलों . 

सगळेच ह्या दिसांनी डबल रोल . पयशे घेवन तांच्याच गाडयांनी 
भोंवपी तरी त्या उमेदवाराक मत दितले काय ना हाचो दुबाव . वेंचणुकेकडेन 
' जोडीचे दीस ' म्हूण पळोवपी सर्रास . तितलेच , म्हजें मत हांव चिंतूनच 
दितलों , अशें चिंतपीय सर्रास . 
देखून ताच्या मोनेपणाक अर्थ आसा . पयशांपरसूय चड मोल आसा . 
धारगळेचो एक मतदारसंघ हेरांपरस वेगळो , थोडोसो पणजे - म्हापश्यां 
कामाक वचपी शिकिल्लो तरणाटो सोडीत ( हांगां बारावेपरस चड शिकिल्लो 
चुकून मेळटा ) जाल्यार हेर सगळे काळ्या पयशांक जागपी मतदार . 
कोण देवामुखार प्रमाण जाला जाल्यार कोण देवूळ बांदता म्हणून . 
भावार्थी लोक . 

पूण हेर मतदारसंघांतल्या मतदाराक पयशेकार उमेदवारान पयसो 
कसो केला तें पुरेपूर खबर आसा . ताका तो भिता . फाल्यां काम 
आसल्यार आनी वेंचून आयल्यार ताचेच कडेन वचे पडटलें हेय तो 
जाणा . देखून तो ओग्गी आसा . पूण भितरल्यान ताका ताची तिडक 
आसा . ताका बुद्द शिकोवपाचो ताणे निर्धारूच केला . थंय कसलोच 


गोंदळ ना . 


पूण गोंदळ आसा तो खंयचो उमेदवार बरो हाचेर . बऱ्या उमेदवाराची 

ताची व्याख्या अजून स्पश्ट जायना . पार्टी , जाहीरनामो हे ताच्या 
खिजगणतींतूच ना . आश्वासनां ही बातां अशें तोच उलोवन वता . केन्ना 
कोण खंय वतलो हाची तोच गॅरंटी दिवंक शकना . देखून तो पक्षाच्या 
वक्लांतल्यान उमेदवाराकडेन पळयच ना . तो फकत व्यक्तीक नियाळटा . 

पयशांच्या खेळांतल्यान मतदार भायर सरता ही बरी गजाल . हो 
मतदार भोवसंख्य जालो जाल्यार फाल्यांचे वेचणुकेंत अजापाचेर अजापां 
भायर सरतली हातूंतय दुबाव ना . एकापरस एक रथी - महारथी पडल्यार 
तेंय अजाप न्हय . 

ती एक क्रांतीच आसतली . फकत गोंयांखातीर न्हय , पुराय भारत 
देशाखातीर . उत्तर प्रदेशापरसूय कितलीशीच ' प्रागतीक ' . 

पूण तातूंतल्यान गोंयचो प्रस्न खंय सुट्टलो ? कारण फकत बयो 
व्यक्ती वेंचून आयल्यो म्हूण गोंयचे कल्याण खंय जातलें ? समाज 
वेवस्था जर तशीच घाण उरली जाल्यार फाल्यां तेय बरे उमेदवार 
त्याच चिखलांत लोळटले . 

मतदाराक कितें जाय तें ताकाच सांगूक कळना . पूण कितें तरी वेगळे 
जाय देखून तर तो आपूण जावन ' गोवा बचाव अभियानां'त देविल्लो . 
पूण अभियानाच्या फुडाऱ्यांक ताचें मन वाचूंक जमले ना . मतदाराक 
राजकी पर्याय दिवंक अभियान मुखारूय सरले ना . 

आतां पक्षांचे जाहीरनामे आयल्यात . बजेट कशेजाहीरनामे काडल्यात . 
फकत हांयसां . व्हिजन झिरो . दरेका जाहीरनाम्यांतल्यान दिसता गोंयच्या 
फुडाराचें एक व्हडलें शुन्य . गोंयांक सतावपी प्रस्नांचे तातूंत पडबिंबूच 
ना . मागीर ताचेर उपाय सुचोवपाचे सोडूनच दियात . 
पूर्ण 

गोंयचे खांची कोनशे भोंवतकीर एक गजाल स्पश्ट जाणवली . 
लोक बऱ्या पर्यायाक आशेला . तो मेळना देखून गोंदळ्ळा . ताका फकत 
स्वताचो हुस्को ना . गोंयचोय आसा . दुसरे वटेन खंयच्याच राजकारण्याक 

गोंयचो कसलोच हुस्को ना . थंय सगळी वैचारीक दिवाळखोरीच आसा . 

तेन्ना आतां हेरांकूच मुखार सरचे पडटलें . समाजशास्त्र , अर्थशास्त्र , 
राज्यशास्त्र , इतिहास , भुगोल , विज्ञान , तंत्रज्ञान , साहित्य , संस्कृती 
अश्या सगळ्याच मळांवेल्या विद्वानांक . सगळे मूलभूत प्रस्न सोदून 
काडचे पडटले . तांचेर उपाय सोदूंक तकलीफोड करची पडटली . 
तेन्नाच फुडले वेचणुकेमेरेन गोंयचे व्हिजन तयार जातलें . 

विद्वानांची आनी लोकांची मतां घेतली म्हूण प्रादेशीक आराखडो 
तयार जाता ? जमनी पडंग उरल्यार त्यो भायले येवन विकत्यो घेतलेच . 
लोकूच विकतले . राजकारणी तांचेर पयशेय करतले . शेताक शेतीचें 
मोल येतले तेन्नाच ती विकप जावचे ना . तेच भाशेन गोंयकार गोंयची 
कामां करतले तेन्नाच भायले येवप बंद जातले . 

असल्या सगळ्याच प्रस्नांचेर उपाय सोदतले तेन्नाच गोंयचे व्हिजन 
स्पश्ट जातलें . 
कारण लोकांक पर्याय जाय . तो दिवचोच पडटलो . पर्यायूच ना . 

राज्यपालाक गोंय होलमलें , 


आमी मात ... 


गोंयांक चडशे राज्यपाल मेळ्ळे ते व्हड व्हड राज्यांतल्यान आयिल्ले . 
कोण आदले शासकीय अधिकारी जाल्यार कोण राजकारणी . पूण 
ल्हान गोंयांक ल्हान राज्यांतलो राजकारणी राज्यपाल म्हूण मेळ्ळो ते 
एकलोच आसुंये . नागालँडाचे आदले मुख्यमंत्री एस् . सी . जमीर . 2004 
ते 2008 अशे चार वसा ते गोंयचे राज्यपाल आशिल्ले . 

तांकां वन - टू - वन मेळपाचो योग केन्नाच आयलो नाशिल्लो . सालेलीचे 
घडणुके वेळार एक दीस तांणी सगळ्या संपादकांक आपयल्ले . गोंयच्या 
फुडाराचेर मतां जाणून घेवपाक . पूण ती भौशीक चर्चा कशी . पूण 
सालेलीचे घडणुके उपरांत हे व्यक्तिविशीं कुतुहल तयार जाल्लें . कारण 
सालेलीची घडणूक म्हणल्यार गोंयांतली नक्षलबारी कशी . गांवच्या 
लोकांनी एकठांय येवन आपणाक छळपी एका जमीनदाराक फांतरांनी 
चंचावन मारिल्लो . तोयबी राणे घराण्यांतलो . मुख्यमंत्री प्रतापसिंग राणे 
तेन्ना गोंयचे परत मुख्यमंत्री जाल्ले . अश्या वेळार कितल्याशाच बुद्धिजिवी 
गोंयकारांनी आनी संघटनांनी गांवकारांक तेंको दिल्लो . तेन्ना राणेच्या 

घरच्यांकच न्हय , राज्यपाल जमीर गांवकारांकय मेळपाक गेल्ले . तांकां 
सहानभुती दाखोवन गोंयचे त्रिपुरा जायत म्हूण भिरांतय उक्तायल्ली . 

तांचेविशीं खूब कितें बरें - वायट आयकल्ले . नागालँडाचो मुख्यमंत्री 
आशिल्ली ही व्यक्ती जवाहरलाल नेहरूचे काँग्रेस संस्कृतायेंतली . 
राजकारणात तसो ' पोचलेला माणूस ' . पूण तितलोच हुशार . शिटूक . 
दोन - तीन वाभितरच गोंय आपले नदरेन नियाळिल्लं . मदीं कांय तेंप 
राष्ट्रपती राजवट आयिल्ली तेन्ना तेच गोंयचे सर्वेसर्वा आशिल्ले . ती संद 
घेवन मुख्यमंत्री कशे जावन ते गोंयभर भोविल्ले . 

उपरांत 2007 वर्साचे विधानसभा वेंचणुकेचे वारें व्हावंक लागले . 
तेन्नाची ही गजाल . राज भवनावल्यान रकाद आयलो राज्यपाल 
म्हाका मेळपाक सोदता . राजकी घडणुकांचेर म्हजी मतां जाणा जावन 
घेवंक , पत्रकार निपक्षपाती आसल्यार हो एक फायदो आसता . तुज्या 
स्पश्टवक्तेपणाकूय रेस्पेद दिवपी कांय लोक आसतात . कारण थंयच 
तांकां समाजाचें खरें चित्र होलमता . खुशमस्कऱ्यांचेर पातयेवन राजकारण 
केल्यार फोंडांत पडटले इतली अक्कल आसपी लोकूच निमणे राजकारणांत 
तिगतात . हो तर राजकारणांत मुरिल्लो मनीस . म्हणटकीर हावूय 
थोडीभोव तयारीच कशी करून गेलो . फाटलो राजकी इतिहासबी परत 
एक फावट नदरेखाला घालून . 

तांणी आपयिल्लो तो राजकी विश्लेशणाचो विशय अक्षरशा धा 
पंदरा मिण्टांत उलोवन सोंपलो . पूण आमी गजाली मात मारीत उरले 
देडेक वर . खासा करून गोंयच्या फुडाराचेर . गोंयच्या खंयच्याच 
पक्षालागीं वा राजकारण्यालागीं गोंयच्या फुडाराचें दूरदिश्टी व्हिजन ना 
हे म्हणें मत तांकांय पटले . कुडचडेंची जातीय दंगल आनी सालेलीय 
विश्लेशण जालें . ' तांचे ' काँग्रेसींतले वैचारीक दिवाळखोरीचेर हावें 
तिडक उक्तायली तेन्ना तर ते मुमुरखेच हांसले . आपूण सगळे कितें 

जाणा ह्या अर्थान . 

2006 वर्साचे जानेवारीत गोमंत विश्व संमेलनाचे उक्तावण तांचे 
हस्तुकीं जाल्ले . त्या वेळार उलयतना तांणी सांगिल्लं : गोंयांक फुडाराचें 
उण्याच 15 वसांचे धोरण जाय . आयचो मिना उद्येग फुडल्या 20 
वात सोंपतलो . आनी पर्यटन हो शाश्वत उद्येग न्हय . तो केन्नाय 
आनी कित्याकय लागून कोसळपाक शकता . कारण पर्यटन ही मनशाची 
गरज न्हय . किरवटेक पयशे आसले जाल्यार मोडपाची ती गजाल . तेन्ना 
जगांतली खंयचीय अर्थवेवस्था कोसळ्ळी जाल्यार गोंयचें पर्यटन 
कोसळपाक शकता . 

होच धागो घेवन गजाली सुरू जाल्यो . हावे म्हजीय काय एकठांय 
केल्ली आंकडेवारी तांकां सांगली . गोंयांत दरेक 26 वो गोंयकार सरकारी 
नोकर आसता . एक लाख बेकारांमदले खऱ्यांनीच कितले काम नासतना 
बेकार आसात हो वादाचो मुद्दो . शेतकारांची सरकारी आंकडेवारी 
सारकी ना . फाटलीं 40 वर्सी गोंयांत दर दिसा सरासरी 27 भायले 
लोक गोंयांत येतात . प्रत्यक्षात हो आंकडो सुमराभायर वाडत आसा . 
कारण धवाडी नोकरी सोडून ( चडशी सरकारी ) गोंयकार कांयच करपाक 
तयार ना . तेन्ना भायल्यान लोक आयले नात जाल्यार आमी वयर 
पडटले . खासा करून कश्टांच्या कामां खातीर . 

ते भायर दुसरे वटेन पर्यटन आनी सेवा उद्येगाक लागून गोंयांत नव्यो 
नव्यो संदी निर्माण जायत आसात . पूण त्यो संदी घेवपाची अक्कल 
आमकां गोंयकारांक ना . आमी एक तर सरकारी नोकऱ्यांफाटल्यान 
धांवतात वा परदेशांत वचून ( कश्टांचीच कामां करून ) दुडू जोडून 
हाडपाक सोदतात . गोंय आतां पर्यटनापुरते मर्यादीत उरिल्लं ना . तें 
सरबराय वेवसायावटेन वता . ताका लागून तर संदी वाडतच आसात . 
पूण त्यो घेवपाक मुखार सरिल्ले गोंयकार खुबच उणे . म्हणटकीर देशाच्या 

हेर राज्यांतल्यान लोक येवन हे वेवसाय सुरू केल्यार आमी कित्याक 
तांचेर बेजार जावप समजना . 

पूण तरिकय हातूंतल्यान भायल्यांविशींचो दुस्वास वाडत चल्ला हे 
राज्यपालांकय जाणवल्लें . भायल्यांचो प्रस्न हो फुडल्या धा वसांत 
गोंयचो मुखेल प्रस्न जातलो हे राज्यपालाचेंय मत . भायल्यांक धांवडावन 
घालप हो ताचेर उपाय न्हय . उरफाटें तशें जाल्यार सगळी कामांच 
ठप्प जातली . 1984 वर्सा अशीच एक गोंयकार आनी भायले अशी 
दंगल वास्को शारांत कशी जाल्ली , उपरांत सगळे कन्नडिगा कामगार 
रेल्वे भरून भरून कशे गेले आनी गोंयची सगळीच कामां कशी ठप्प 
जालीं तें तांकां सांगलें . कुडचडेंचें दंगलीभितरूय फकत धर्मकोल्लीपणांच 
नाशिल्लो , पूण काय प्रमाणांत भायल्यान आयिल्ल्या लोकांविशींचो राग 
कसो आशिल्लो हाचेरय आमची भासाभास जाली . आतां भायले आमकां 
नाकात जाल्यार एक तर ही सगळी कामां गोंयकारांनी करपाक जाय वा 
ती करपी भायल्यांक आमी ' नीज गोंयकार ' करून घेवंक जाय हे म्हजें 
मत तांकांय पटलें . 

पूण हे तुमच्या राजकारण्यांक खंय दिसता ? ते एक तर भायल्यांमदीं 
वोट बँक सोदतात वा तातूंतल्या फकत मुसलमानांआड दुस्वास 
पातळावन दंगली घडोवन हाडटातः हावे तिडक काडली . तांणीय मान 
हालयली . 

वांगडाच शारीकरणाचोय मुद्दो आयलो . शेतां पुरोवन कॉलनी बांदतात 
त्यो फकत भायल्या गिरेस्तांखातीरच न्हय . फाटल्या 45 वसांत 
लाखांनी गोंयकार गावांतल्यान येवन शारांनी वसला . आतां तर ही 
वसती वाडत चल्ल्या . राज्यपालान ताचेर केल्ल्या निरीक्षणान हावूय 


अजापलों . 


तांच्या मतान हातूंत गांवांत रावपी गोंयकाराची चूक ना . गोंय ही 

मुळांत एक सिटी स्टेट . हांगां गावांनी लेगीत शाळा , रस्ते , उदक , 
भलायकी सेवा दिवपी साधनसुविधा आसात . पूण तितल्यान ताचें 
समाधान जायना . ताका भुरग्यांक घालपाक नाचाचे , गाण्याचे , वाजोवपाचे , 
वेगवेगळ्या खेळांचे असले क्लासीस जाय . आनिकय बरे शाळेत शिकूक 
जाय . सिनेमा , नाटकांची मनरिजवण जाय . प्रदर्शनां जाय . हे सगळे 
फकत पणजे , मडगांव आनी फोंड्यां केंद्रीत जाला . ह्यो सगळ्यो सुविधा 
गावांनी दिल्यार ते कित्याक शारांनी रावंक येतले ? तांची ही बारीकसाण 
पळोवन हांव अजाप . 

मागीर कितें करपाचें ? म्हज्या प्रस्नाचेर तांची जापूय तयार - दरेका 
गांवाक सेमी - अर्बन स्टेटस दिवपाचो . निम्न शाराचो दर्जा . ते खातीर 
सरकारान दरेका मतदारसंघाखातीर एक वा दोन कोटी काडून दवरपाचे . 
दरेका गांवाच्यो मागण्यो वेगवेगळ्यो . गांवच्या म्हालगड्या नागरिकांक , 
शिक्षणतज्ञांक आनी हेर बुदवंतांक घेवन गांवाचो मास्टर प्लॅन तयार 
करपाचो . गांवचें गांवगिरेपण तशेंच शाबूत दवरपाचें . पूण गरजेच्यो त्यो 
सुविधा दिवपाच्यो . 

पूण गांवांत रावन करपाचें कितें ? लोकांनी शेतां तर सोडून दिल्यांत . 
हावे सांगले , म्हज्या कोंतान शेती उद्येग होच गोंयचो फुडार . तोच 
शाश्वत अर्थवेवस्था गोंयांक दिवंक शकता . आमी भाजी , फळां , फुलां , 
तांतयां , कोंबयो , दूद अशें सगळेच कितें भायल्यान हाडटात . गांवठी 
मेळ्ळ्यार मात म्हारग आसल्यारूय उडयो घालतात . मार्केटिंग नॅटवर्क 
उबारून फकत भाताबदला ह्यो गजाली शेतांनी रोवल्यार कश्यो ? कॅश 
क्रॉप . पळयत जाल्यार तांचेय तेंच मत . 

असल्यो कितल्योश्योच गजाली आमी उलयले . दरेके गजालीचें 
तांणी बारीकसाणेन केल्ले निरीक्षण पळोवन हांव अजापलों . तांणी गोंयचो 
इतिहास , भुगोल , अर्थवेवस्था , राजकारण , संस्कृताय आनी सुशेगाद 

गोंयकाराची मानसिकताय खोलांत वचून नियाळिल्ली . ताचेर आपले 
परीन काय उपाय लेगीत सोदिल्ले . 

राज भवनांतल्यान भायर सरतना एकूच गजाल परत परत म्हज्या 
मनांत येताली . गोंयांक कितें जाय तें अजून आमकां गोंयकारांक कळचें 
ना ? तेंय आमकां भायल्यांनीच येवन सांगचें पडटलें ? जें नागालँडांतल्या 
एका राजकारण्याक कळटा तें गोंयच्या शेकड्यांनी राजकारण्यांक कित्याक 
होलमना ? काय तांकां गोंयच्या फुडाराचे पडूनच गेल्लें ना ? 


20 मे 2007 

नक्षलवाद व्हड , 
काय धर्मीक आकांतवाद ? 


- 


प्रधानमंत्री खंयच्याय पक्षाचो आसुं आनी केंद्रीय गृहमंत्री कोणूय 
आसुं , सगळ्यांच्या भाशणांत उलोवपाची एक पेटंट वळ आसता 
' सध्या देशाक भितल्ल्यान सगळ्यांत व्हडलो धोको आसा तो 
नक्षलवादाचो . 

नक्षलवादाची भिरांत आसा हातूंत दुबावूच ना . कारण ती सशस्त्र 
चळवळ . बंदुकेचे नळयेंतल्यानच सत्ता हातासपाक जाता हे नक्षलवादाचें 
तत्वज्ञान . भारतीय लोकशायेच्या पुलीस दलाकडेन नक्षलवादी शस्त्रां 
घेवन लढाय करतात . 

तांच्या मतान सध्या भारतांत चल्ल्या ती सांसदीय लोकशाय ही 
खऱ्या अर्थान लोकशाय न्हयच . कांय मूठभर गिरेस्तांच्या फायद्या 
खातीर गरिबांक वेठीक धरपी लोकशाय . राजकारणी हे त्या मुठभरांचे 
हस्तक आनी पुलीस वा लश्कर ही तांची फौज . 
देखून ही लढाय करतना ते पुलिसांवांगडाच राजकारण्यांचीय हत्या 

करतात . हालींच्या तेंपार तर तांणी निरपराध सामान्यांचोय बळी 
घेवपाचे सत्र चलयला . ताका लागून काल मेरेन काय बुदवंत लोकांमदीं 
सहानुभुती आशिल्ली नक्षलवादी चळवळ आतां पुरापयपणान बदनाम 
जावंक लागल्या . 

तरिकय भारताचे अंतर्गत सुरक्षेचो सगळ्यांत व्हडलो धोको म्हणल्यार 
नक्षलवाद ही गजाल पुरायेन पटना . कारण एक म्हणल्यार नक्षलवाद 
सध्या पातळ्ळा तो फकत स राज्यानी . आंध्र प्रदेश , महाराष्ट्र , ओरिसा , 
झारखंड , छत्तीसगढ आनी प बंगाल . खासा करून दंडकारण्य वाठारांत . 

दुसरे म्हणल्यार दाटेवाडा हत्याकांडांत नक्षलवाद्यांनी 76 जवानांक 
मारून उडयतकीर एक दीस प्रधानमंत्री डॉ मनमोहन सिंगान सांगिल्ले - 
' काय वाठारांनी उदरगत जाल्ली ना देखून नक्षलवाद वाडटा . ' हे विधान 
फकत काँग्रेसीच्या प्रधानमंत्र्यानच केल्लें ना . संसदेंत उलयतना भाजपाचे 
प्रधानमंत्री अटल बिहारी वाजपेयी आनी गृहमंत्री लालकृष्ण अडवाणीनय 
केलां . 

इंडियन अॅक्स्प्रेसाचे संपादक शेखर गुप्तान एनडीटीव्ही वेल्या आपल्या 
वॉक द टॉक कार्यावळींत एक फावट ई एन राममोहनाची मुलाखत 
घेतिल्ली . शीम सुरक्षा दळाच्या ह्या आदल्या संचालकाक दांटेवाडा 
हत्याकांडाची चवकशी करपाक सांगिल्लें . तांणी हे मुलाखतीत सांगते 
नक्षलवादाचो प्रस्न फकत लश्करी कारवायेन सुटचो ना . ज्या राज्यांनी 
आनी आदिवासी वाठारांनी अजून जमनी मुठभर उच्चवर्णियांच्या हातांत 
आसात थंय हो प्रस्न चड पातळ्ळा . केरळा सारक्या राज्यांत जमनीचो 
प्रस्न ना . देखून थंय नक्षलवाद मूळ धरपाक शकलो ना . 

प्रकाश झा सारक्या बॉलिवुडांतल्या वेवसायीक फिल्ममेकराक हे 
सत्य होलमल्लें . देखूनच नक्षलावादा फाटली तात्वीक भुमिका सांगपा 
खातीर ताणे ' चक्रव्यूह ' हो सिनेमा काडलो . नक्षलवादाआड झुजपी 

आपल्या पुलीस अधिकाऱ्याक मजत करपा खातीर ताचो जिवाभावाचो 
इश्ट ' खबरो ' म्हूण नक्षलवाद्यांच्या स्क्वॉडांत कसो घुसता आनी सत 
होलमतकीर स्वताच नक्षलवादी कसो जाता ताची ही तकली 

चाबून 
सोडपी काणी . दांतेवाडा हत्याकांडाचे फाट येचेर चित्रायिल्लो सिनेमा . 
लोकांवेले अत्याचार स्वताच्या दोळ्यांनी अणभवतकीर तो इश्ट स्वताच 
नक्षलवादी हत्यारो जाता . नक्षलवाद थांबपाक जाय जाल्यार गरिबांवेले 
अत्याचार बंद करात अशें आपल्याच पुलीस अधिकारी इश्टाक सांगता . 

म्हणल्यार लश्कर घेवन नक्षलवाद्यांलागीं झूज खेळटनाच गरिबी , 
शोशण , अत्याचार हे प्रस्न सोडयले जाल्यार नक्षलवाद उबो रावचोच 
ना . मुठभर उच्चवर्णीय आनी उच्चवर्गियांची सत्ता सोंपोवन कश्टकरी 
भोवजन समाजाक थाकाय दिली जाल्यार नक्षलवाद उबो करपाक 
कारणूच उरचे ना . नक्षलवादाचें मूळ आसा सामाजीक आनी अर्थीक 
विशमतेंत . आकांतवाद आनी दहशतवादा परस नक्षलवाद हो वेगळो हे 
आतां सत्ताधारी धरून तांचेलागी झूज खेळपी अधिकाऱ्यांनी लेगीत 
मान्य केला . अर्थात , अशें म्हणून नक्षलवादाचे पुरायेन समर्थन करपाक 
जाता अशें निखालस न्हय . पूण ताचे फाटली कारणां विशमता आनी 
अत्याचाराची आसात हातूंत दुबाव नासचो . 

अर्थात , ही विशमताय पयस जायना ते मेरेन नक्षलवादाचो धोको 
उरतलोच , पूण हाच्याकय व्हडलो अंतर्गत धोको आसा तो धर्म आनी 
प्रादेशिकतेंतल्यान तयार जावपी माथेफिरूपणाचो . ह्या माथेफिरूपणाक 
नक्षलवादासारकी अर्थीक आनी सामाजीक विशमता लागना . हांगां 
फकत देवा - धर्माच्या नांवान येतल्या वतल्यांच्यो तकल्यो तापयतात . 
धर्म वा प्रादेशिकतेच्या नांवान इश्ट आनी दुस्मानांचे वांटे घालतात . 
आनी निश्पाप आनी निरपराधी लोकांचे बळी घेतात . फकत एक वा 
दोन राज्यांनी न्हय , पुराय भारतभर हे चल्लां . खरे म्हणल्यार पुराय 

संवसारभर चल्लां . ल्हान वा व्हड प्रमाणांत हो माथेफिरू विचार आमकां 
आमच्या शेजराक दिसता , आमच्याच घरांनी दिसता आनी केन्नाकेन्नाय 
आमच्या मनांतय लिपून राविल्लो मेळटा . 

तातूंतल्यानच मागीर जातीय दंगली पेट्टात . काल मेरेन आमचे इश्ट 
आनी शेजारी आशिल्ल्यांच्यो तकल्यो आमी काय न्ही करून फोडटात . 
तातूंतल्यान एक आत्मीक समादान भोगतात . आज मेरेन भारतांत 
जाल्ले खंयचेच जातीय दंगलींतल्यान एक्काय सामान्य मनशाचें बरें 
जाल्लं ना . जालां तें लुकसाणूच . तातूंतल्यान वयर सल्ल्यात ते फकत 
राजकारणी आनी तांचे फाटल्यान आशिल्ले समाजाचो विनाश करपी 
अर्थसत्ता आशिल्ले मूठभर लोक . पूण तरिकय राजकारण्यांचे हे डाव 
आमच्या लक्षात येनात . आमी व्हांवत वतात . उजो घालीत वतात . 

आमी हे महात्मा गांधीची हत्या जाली तेन्ना भारतभर पळयलां , 
शिखांच्या हत्याकांडा वेळार दिल्ली पळयला , मुसलमानांचे हत्ये वेळार 
मुंबय , भिवंडी वा गुजरातेंत पळयलां आनी कुडचडेंची दंगल जाली तेन्ना 
गोंयांतय पळयला . सध्या तर गोंयांत हे वीख पातळत चल्लां . पयलीं 
हांगां हिंदू - क्रिस्तावांमदी भेदभाव करून राजकारणां जाली . आतां 
मुसलमानां आड वीख पातळावन राजकारणां चल्ल्यांत . हातूंत तिनूय 
धर्मांतले माथेफिरू आसात . 

कोणाच्याय बऱ्या कार्याक एक वेळ पावना जाल्यार जाता , पूण 
मरणाक मात पावपाकूच जाय अशें चिंतपी आमी भावार्थी गोंयकार . 
कोणाच्या मरणामुखार आमची मान भावुकतेन बागवता . पूण तोच 
भावूक गोंयकार आज वचत थंय कब्रस्तानाक विरोध करतना दिसता . 
धर्मीक शिक्षण दिवपी मदरसाचो दुबाव घेवन घरां बांदपाकूय विरोध 
करता . मुसलमान दोन टक्क्यांवयल्यान फकत पांच टक्क्यांचेर पावलो 
जाल्यार आमी चाळवतात . तांकां दहशतवादी म्हूण लेबल लावन 

कश्टकरी प्रामाणीक मुसलमानांचे जिणें हराम करतात . 

दुसरे वटेन धर्मरक्षणाच्या नांवान नरकासूर वध सर्तीकडेन वचून 
बाळा - भुरग्यांसयत आपल्या भावा - भयणांक बॉम्ब घालून जिते मारपाची 
येवजणूय होच गोंयकार करता . तांचे आश्रम हांगां गोंयांत आरामान 
चलतात . तांकां राजाश्रयूय मेळटा . इतलेंच न्हय तर निरपराध बायल 
भुरग्यांक मारून उडोवपाची येवजण करपी लोकांचे आमीच समर्थन 
करतात आनी अभिमानूय बाळगितात . 

फाटी एक फावट महाबळेश्वराक गेल्लों तेन्नाची गजाल . दुसऱ्या दिसा 
शिवजयंती आसली . ही थंड हवेची सुवात . म्हाका दिसलें हांगां सगळ्यांच्यो 
तकल्योय थंड आसतल्यो . एका मुसलमानाच्या हॉटेलांत आमी जेवण 
ऑर्डर केलें . इतल्यांत कांय लोकांनी हाडून थंय चौकांत शिवाजीचो 
व्हडलो बोर्ड लायलो . ताचेर फकत इतलेच बरयल्ले - ' आम्ही मराठी . ' 

म्हटासर कांय तरणाटे धांवत वतात ते दिसले . आमकां दिसलें 
आतां दंगल पेट्टा . आमी उपाशीं पडटात . पूण तो मुसलमान हॉटेलवालो 
मात थंड आशिल्लो . कारण हे घोशणे भितर तो टार्गेट नाशिल्लो . वेल्यान 
तो महाराष्ट्रांतलो आशिल्ल्यान तांचो सायलंट समर्थक आशिल्लो . ते 
तरणाटे धांवताले ते एका गुजरात्याचे दुकान फोडून . कारण तो गुजराती 
बिगरमहाराष्ट्री आशिल्लो . माथेफिरूपणाचे हे नवें टार्गेट . एका तेंपावेल्या 
विद्वत्तापुर्ण महाराष्ट्राचे हे नवनिर्माण , 

कितें हें चल्लां विद्वत्तापूर्ण महाराष्ट्रांभितर अशें म्हणून महाराष्ट्रातल्या 
ह्या माथेफिरूंक खेपपाचे कारण ना . कारण गोंयांतय हेच चल्लां . भायल्यान 
आयिल्ल्या दरेका मनशाक घांटी म्हूण खेपप आनी तांकां येतना वतना 
गाळी घालप ही गोंयकारपणाची नवी व्याख्या जाल्या . वेळ येता तेन्ना 
आमच्या मनांतल्या वैफल्याचो राग तांचेर काडपाकय आमी फार्टी 
फुडें पळयनात . आज गोंयांक आनी आमकां सगळ्यांक तांची गरज 

आसा ही सादी गजाल लेगीत लक्षांत घेवपाक आमी तयार नात . 
आमकां दिसता गोंयचे पाड पडला तें ह्याच ' घाटयांक ' लागून . जशे 
कितें तांणी येवन आमचेर घुरी घाल्या . 

प्रत्यक्षांत कश्टकरी भायलो गोंयकार आनी पयशेकार भायलो गोंयकार 
ह्यो दोन वेगवेगळ्यो तरा . कश्टकरी बिगर - गोंयकार ही आमची गरज . 
तांकां रेस्पेदान वागोवप हीय आमची गरज . ते हांगां येवन आमच्यो 
जमनी बळकायनात वा व्हडली व्हडली घरांय बांदनात . ते रावतात 
खंय तरी भाड्याच्या घरांनी . पूण जे येवन जमनी बळकायतात आनी 
पयशांच्या नेटार आमकां गोंयकारांक कुस्कुटासमान लेखतात तांकां 
मात आमी सुमराभायल्या रेस्पेदान वागयतात . तांकांच आमच्यो जमनी 
विकतात . गाळी मात घालतात कश्टकरी बिगर - गोंयकारांक . हे आमचे 
खेरीत गोंयकारपण . 

आज देशांत , राज्यांत , शारांत , गावांत , वाड्यार सगळ्याकूच हे 
जातीय , धर्मीक आनी प्रादेशिकतेचें वीख पातळत चल्लां . तातूंतल्यान 
आमीच फुटत चल्ल्यात . आमकां हे फुटीचो कुस्कुटाचोय फायदो 
जायना . वेल्यान आमचें जाता तें लुकसाणूच . फायदो जाता तो फकत 
राजकारण्यांचो . देखूनच हे सगळे राजकारणी अंतर्गत सुरक्षेक आशिल्ली 
ही खरी भिरांत लिपोवन दवरतात . उरफाटें ही भिरांत तेच निर्माण 
करतात . ह्या माथेफिरूंक पोसतात लेगीत . आनी सोरोप सोरोप 

म्हणून 
सांगीत नक्षलवाद्यांक बडयत सुट्टात . खऱ्या सोरपाक आमी पळोवचें 
न्हय म्हणून . 

विशमताय पयस केल्यार नक्षलवाद्यांक आपली विचारसरणी मुखार 
व्हरपाक संदूच मेळची ना हे आज सगळेच मान्य करतात . तेन्ना 
नक्षलावादाचो नायनाट जातलो जाल्यार विशमताय पयस जावपूय 
तितलीच गरजेची . जंय विशमताय उणी थंय नक्षलवादाक थारो नासता 

तो हाचेच खातीर . पूण जातीय , धर्मीक वा प्रादेशीक फुटिरतावाद मात 
सगळ्याकच पातळत चल्ला . आमकां आमचेच मदीं फोडीत चल्ला . ही 
राजकारण्यांचीच पिलां देखून ते ओग्गी आसात . आसतलेच . कारण ती 
तांची गरज . 

पूण हे सत आमी केन्नाच वळखुचे नात ? अंतर्गत सुरक्षेची खरी 
भिरांत आसा ताचेर उपाय सोदून काडचे नात ? हाचेर उपाय आमचेच 
लागी आसा हे जाणा जावन लेगीत तो घेवचे नात ? तांच्याच हातांतली 
खेळणीं जावन नाचत रावतले ? 

19 


लोकसेवेंतल्यान पळवाट 


काल मेरेन सॅलॅब्रिटिस हे फकत नाटक , सिनेमा , साहित्य , संगीत 
अश्या सांस्कृतीक मळाचेरच आसताले . आज संवसार बदल्ला . खासा 
करून इलॅक्ट्रॉनिक मिडियांत नवी माध्यमां येतसावन . चड करून टीव्ही 
आनी इंटरनॅट मिडिया . ताका लागून सामाजीक मळावेले कार्यकर्तेय 
सॅलॅब्रिटिस जावंक लागल्यात . 

डॉ ऑस्कर रिबेलो हो असोच एक गोंयचो सामाजीक मळावेलो 
सॅलॅब्रिटिस . प्रादेशीक आराखड्याचेर गोंयांत एक इतिहासीक आंदोलन 
उबें जालें आनी दुयेतींची भलायकी बरी करपी हो दोतोर गोंयांक जाल्लो 
पर्यावरणाच्या हासाचो कांक्र बरो करपाक रस्त्यार देवलो . सगळ्यांच्या 
गोंयकारांच्यो गळ्यांतलो ताईत जालो . 

ताकाच लागून सीएनएन आयबीएन ह्या राष्ट्रीय पावंड्यावेल्या टीव्ही 
चॅनलान इंडियन ऑफ द इयराच्या नामांकना खातीर ताची निवड 
केली . तातूंतल्यान वेंचून येवचे खातीर एसएमएस धाडपाची गरज 

आशिल्ली . ल्हानश्या गोंयांतल्यान कितलेशे म्हणून एसएमएस वतले ? 
देखून जाता तितले एसएमएस धाडचे म्हूण विनंती करपी एसएमएस 
हांव सगळ्यांक धाडीत बशिल्लो . ताचीच प्रतिक्रिया म्हूण एक फोन 
आयलो . आमचे विद्यार्थी संघटनेंतल्या एका आदल्या वांगड्याचो . तें 
आतां शिक्षक आसा आनी बऱ्या पदाचेरुय आसा . 

मनीस प्रामाणीक . कोणाचें केन्ना वायट चितना . कोणा कडेन वायटपण 
ना . आमचे नातेय रोखठोकपणाचें . ताणें सांगलें : 

' हांव ऑस्करा खातीर एसएमएस धाडचें ना . ' 
हावें म्हणलें , काय हरकत ना . पूण कित्याक ? 
ताचे म्हणणे : प्रादेशीक आराखड्याच्या आंदोलनांत ताचे परस चड 
काम केल्ले कितलेशेच लोक आसात . ताणे फकत येवन भाशणां केल्यात . 
गोंयांतूय कितलिशींच वसा लोकां खातीर काम करपी लोक आसात . 
ऑस्कर तांचे मुखार खूब ल्हान . 

म्हजे म्हणणे खूब वसा लोकसेवा केल्ले लोक आसात हे साप्प खरें . 
पूर्ण 

तांचें नामांकन जावंक ना . तशेंच हांगा ऑस्कर म्हत्वाचो न्हय . 
प्रादेशीक आराखड्या आड आमी गोंयकारांनी केल्लें आंदोलन म्हत्वाचें . 
ताचो निमंत्रक म्हणटकीर ताचंच नांव वतलें न्हय ? 

तें : म्हाका ऑस्करा विशीं खूब आदर आसा . पूण फकत एक वर्स 
काम केलें आनी चार मिटिंगांनी वचून भाशणां केली म्हणून इंडियन 
ऑफ द इयर ? म्हाका पटना . 

हांवः पूण हे भारतांतले आगळे वेगळे आंदोलन . नंदिग्रामांत लेगीत 
राजकी पक्षांचे राजकारण आशिल्लें . हांगा सगळ्या राजकी पक्षांक कुशीक 
दवरून लोकांनी आपले हिंमतीचेर आंदोलन जिखलें . राजकारण्यां 
फाटल्यान धावपी सगळ्या भारतियांखातीर ही देख . देखून तांचो 

फुडारी म्हणून हो ऑस्कराक पुरस्कार . 
तें : पूण 

अशें म्हणून इतली वां समीत आनी निसुवार्थी भावनेन 
कार्य करपी लोकांक कुशीक दवरून ऑस्कराक नामांकन ? म्हाका 


मान्य ना . 


हांवः हे पळय , भारतभर अशे कितलेशेच लोक समीत भावनेन 
कार्य करीत आसात . तांणी दिल्ल्या पांच नामांकनांनी दोग जाण 
असल्योय व्यक्ती आसात . पूण गोंयचो संघर्श वेगळी देख म्हणून वेंचून 
काडला . आमकां सगळ्यांक ताचो अभिमान आसूंक जाय . 

तेंः संघर्शा विशी म्हाका अभिमान आसाच . ऑस्करा विशीय आसा . 
पूण पुरस्कार मेळपी व्यक्ती कितलिशींच वसा सातत्यान काम करपी 
आसपाक जाय अशें म्हाका दिसता . 

हांवः म्हणल्यार एक - दोन वा समीत भावनेन कार्य केल्यार 
ताची दखल घेदप ना ? वाँच वचपाक जाय ? 

तें : हय तर . मेधा पाटकराक पळय , कितलीं वसा ती सातत्यान कार्य 
करीत आसा . 

हांवः हय , पूण मेधा पाटकराकूय नर्मदा बचाव आंदोलनांतल्या 
तिच्या कार्या खातीर वर्स - दोन वात आंतरराष्ट्रीय पांवड्यावेलो 
पुरस्कार मेळिल्लो . आतां तोय चुकीचो अशें तुका म्हणपाचें आसा ? 

तेंः फरक आसा , संदेश . मेधा पाटकारान सगळे कितें सोडून दिवन 
आपली पुराय जीण एका संघर्शा खातीर ऑपली . आपलो वेवसाय 
सांबाळून लोकसेवा केली ना . सगळी जीण ऑपता तोच खरो समाजसेवक . 
देखून हांव नामांकन धाडपाक सोदना . 

ह्या निमाण्या मुद्याचेर हांव अंतर्मुख जालों . फोन दवरलो आनी 
चिंतपाक लागलों . 

आपली पुराय जीण लोकसेवेक ओंपता ताकाच लोकसेवक म्हणप ? 
आपलो वेवसाय आनी कुटुंब सांबाळून लोकसेवा करता ताचो आदर 
करप ना ? 

जें आपूण करना तें बरें कार्य कोण तरी करता ताका देवमनीस 
मानपाची प्रथा आमच्या भारतीय समाजांत आसा . ताची व्यक्तीपुजा 
लेगीत जाता . काय तेंपान ती व्यक्ती देव लेगीत जाता . आमी तांकां 
असामान्य म्हणटात . 

ताचे हे तत्वगिन्यान आयकुपाक खूब बरे दिसतालें . समर्पण , जीण 
ओपली , समाजाक ओपून घेतलें अशें खूब कितें . पूण ह्या युक्तिवादांत 
म्हाका एक गर्भात पळवाट दिसूक लागली - असली कामां असामान्यांनीच 
करपाची आसतात . आमकां सामान्यांक तें परवडना . देखून आमी 
फकत ह्या लोकांचो आदर करप . स्वता मात कांयच करप ना . फकत 
आपली नोकरी , वेवसाय आनी कुटुंब सांबाळून जगप आनी एक दीस 
मरून वचप . 

म्हणल्यार वेवसाय - नोकरी आनी कुटुंब सांबाळून मनीस लोकसेवा 
करपाकूच शकना ? केल्यारूय तिका वालोर आसना ? ती समीत 
लोकसेवा न्हय ? तें स्वताक समाजाक ओपप न्हय ? वेवसाय - नोकरी 
धंदो करतल्यान समाजाचें चिंतप ना ? फकत जो फुल टायम लोकसेवेत 
वावुरता ताणेच हे कार्य करप ? 

काय हे लोकसेवेचे भानगडीत पडपाक नाका म्हणून आमीच ही 
पळवाट सोदून काडल्या ? 

खरे म्हणल्यार वेवसाय - कुटुंब सांबाळून लोकसेवाय करप ही खरी 
तारेवेली कसरत . सगळ्योच जापसालदारक्यो सांबाळच्यो पडटात . 
त्यो समर्थपणान सांबाळून कार्य करता ताचो समाज आदर करचोच 
ना ? ताका ल्हान समजतलो ? ताच्या प्रामाणीकपणाक वालोर दिवचो 

ना ? ताचे समीत भावनेची कदर करचो ना ? 

मागीर पक्षांतरां करून राजकारणाचो धंदो करतल्यांक गाळी घालीत 
परत तांकांच वेंचून दिवपी मतदार आनी फकत असामान्य लोकसेवकांचोच 
आदर करपी लोकांमदीं फरक कितें ? राजकारणांतलेय लोक काल मेरेन 
वेवसाय - धंदो सांबाळून राजकारण करताले . आज राजकारण होच 
तांणी धंदो केला . तातूंतल्यान ते भ्रश्टाचारीय जाल्यात . पूण आमी 
तांकां पर्याय दिवंक शकनात . कारण तांचे लागी आसा तो वेळ आमचे 
लागी ना . राजकारण हे लेगीत पूर्ण वेळ करपाचें आसता हेंय आमीच 
थारायला . देखूनच तातूंतले तातूंत उणो भ्रश्टाचारी मनीस वेंचप वा 
म्हजीं कामां करता तो मनीस वेंचप ही मर्यादा आमीच आमचेर घालून 
घेतल्या . आनी ह्या तत्वगिन्यानात घुस्पून आमीच लोकशायेक फोंडांत 
घातल्या . 

हेच मेजमाप आमी आतां समाज कार्यकर्त्यांकय लावंक लागल्यात . 
ताचो फायदो ( काय गैरफायदो ? ) घेवन स्वताक समाज कार्यकर्ते 
म्हणटल्यांनी एनजीओ ( बिगर - सरकारी संस्था ) सुरू केल्यात . 
तातूंतल्यान तांच्या पोटा - पाणयाचोय प्रस्न सुट्टा आनी लोकसेवेचोय . 
एनजीओ ही संकल्पना वायट न्हय . पूण ताचो धंदो करपूय समा न्हय . 
काय जाणांनी राजकारणावरीच हे संकल्पनेकय बदनाम करून सोडला . 
कारण आमचे दिश्टीन लोकसेवा हीयबी एक फुल टायम सेवा . 

हे तत्वगिन्यान बरोबर ? काय दोनूय कडेन आमी आमची स्वताची 
वैयक्तीक जापसालदारकी टाळटात असोच हाचो अर्थ जाता ? आमचे 
फुडारिल्ल गोंय अधोगती कडेन वता तें हेच मध्यमवर्गीय आत्मकेंद्रीत 
वृत्तीक लागून ? 

नोकरी - वेवसाय - धंदो आनी वांगडाच कुटुंबीक जापसालदारकी 
सांबाळीत थोडोसो वेळ आमी सगळ्यांनीच लोकसेवे खातीर दिल्यार 

गोंय खंयचे खंय पावतले . म्हज्या कुटुंबीक जापसालदारकेवांगडाच 
म्हाका सामाजीक जापसालदारकीय आसा अशें दरेका गोंयकारान 
चिंतल्यार गोंयांत एक वेगळेच वारें व्हावंक लागतलें . हांव ह्या 
समाजपुरसाच्या खांद्यावेलें वजें न्हय , ह्या समाजपुरसाच्या शरिराचो 
एक भाग अशे तरेन चिंतल्यान गोंयूच घटमूट जातले . म्हाका सामाजीक 
लागणूक आसा अशे समीत भावनेन चिंतून चानयेचो वांटो उखल्ल्यार 
जाती - काती - धर्मामदी फुटून चलिल्ल्या समाजामदले सेतू बांदपाचें 
महान कार्य आपसूकच आमच्या हातांतल्यान जातलें . गोंयचे भांगर 
जातलें . 

पूण आमी तें करनात . फकत पुराय वेळ लोकसेवेक दिवपी लोकांक 
तकलेर घेवन नाचतात आनी दोळ्यां आड मसण पाड करून निर्विकार 
भावनेन जगतात . तांकां असामान्य करून सोडटात आनी आमी स्वता 
ताचे कडल्यान पयस धांवतात . ही आमची तांचे विशींची आदराची 
भावना ; काय स्वता कडेन केल्ली प्रतारणा ? 

हांव चिंतत गेलों आनी असल्या सगळ्या ऑस्करा विशींचो म्हजो 
आदर आपसूकच पयलींपरसूय चड वाडलो ... 

नॅगेटिव्हिजम 


पुडंट ह्या गोंयच्या टीव्ही चॅनलांत आसतनाची गजाल . उस्ताद 
अमजद अली खाँ खंयचे तरी एके कार्यावळीक लागून गोंयांत आयिल्ले . 
तांची मुलाखत घेवपाची विनंती गोंयचे नामनेचे शास्त्रीय गायक प्रवीण 
गांवकाराक हा केली . मुलाखतीत प्रवीणान एक प्रस्न विचारलो . तसो 
हालींच्या तेंपार हो प्रस्न संगितांतल्या रथी - महारथींक विचारतातच . 

टीव्ही चॅनलांचेर कितलेशेच रियलिटी शो चलतात . सारेगम धरून 
इंडियन आयडॉल मेरेन संगिताच्या मळावेले नवे गायक सोदून काडपाचे 
शो . संगीत शिकतात त्याच पावंड्याचेर ते ह्या शनी येतात आनी 
तांकां सुमराभायर प्रसिद्धी मेळटा . हे प्रसिद्धीन ते भुल्लुसतात . तातूंतल्या 
काय जाणांक पुरस्कारूय मेळटात . पूण उपरांत ते खंयचे खंय नाच 
जातात . मात त्याच वेळार ह्या शोंतल्यान संगिताविशींची जाणविकाय 
पातळत वता . खासा करून परिक्षकांनी दिल्ले शेरे खूब कितें शिकयतात . 
तेन्ना हे रियलिटी शो करून संगिताची उदरगत जाता काय अधोगती ? 

पूण उस्ताद अमजद अली खां साहेबान ह्या प्रस्नाक वेगळंच मोडण 
दिलें . 

तांच्या मतान रियलिटी शो फामाद जातात ताचे कारण वेगळेच . 
जावं रियलिटी शो , जावं नाच वा संगिताची सर्त वा जावं क्रिकेट , 
फुटबॉल असल्यो खेळांच्यो मॅची . हातूंत एकलो जिखता जाल्यार 
दुसरो हारता . आनी आमकां , कोण तरी जिखता हाचे परस कोण तरी 
हारता ते पळोवंक आवडटा . कोण तरी हारता तें पळोवन आमकां 
खोस भोगता . तांच्या मतान संगिताची उदरगत वा अधोगती हो प्रस्नूच 
कुशीक पडला . हातूंतल्यान आमचे भितरले संवेदनशीलतेची उदरगत 
जाता काय अधोगती ? 

हांव हे आयकून अंतर्मुख जालों . अस्वस्थ्य जालों . ऑफिसांत गेलों 
तेन्ना म्हजो वांगडी प्रमोद आचार्या लागी म्हजी अस्वस्थताय उक्ती 
केली . तोय विचार करपाक पडलो . 

' तूं जाणा , म्हाका खूब जाण मेळटात म्हजी ' हेड ऑन ' कार्यावळ 
आवडली म्हूण सांगपी . चडश्या जाणांची प्रतिक्रिया एकूच आसता 
शी , कितें खाता रे तूं तांकां . वालोर तुका . ' 

म्हजीय परिस्थिती तीच . म्हज्याय टीव्ही कार्यावळींचेर म्हाकाय 
अश्योच प्रतिक्रिया चड मेळटात . ते डिबेटींतलो अमको विचार आपणाक 
पटलो आनी अमको पटलो ना हे सांगपी साप्प उणे . झगडी चलतात 
ती घोस्तान पळोवपीच चड . मेळिल्लोच एकूच गजाल सांगता - कितें 
खालो रे तुवें तांकां . वालोर तुका 

हांव सुनापरान्तांत आसतना टीव्हीचेर ' धिरयो ' नावाची एक खडांजगी 
भासाभाशेची वरभराची कार्यावळ करतालों . तातूंत एक लॅपटॉप 
वापरतालों . त्या लॅपटॉपाचे भायले वटेन हावें धिरयांचो एक स्टिकर 
लायिल्लो . कॅमेऱ्याचेर दिसचे खातीर . एक दीस म्हजी बायल आपणाक 


- 


तालगडी 105 


काम करपाक जाय म्हूण तो लॅपटॉप घेवन कॉलेजीत गेली . त्या 
लॅपटॉपावेलो तो स्टिकर पळोवन एक विद्यार्थी तिचे लागी आयलो 

मॅडम , हो लॅपटॉप ते " धिरयो ' कार्यावळींतलो न्ही ? तो हांगां कसो 
? 

तिणे सांगलें . पूण तिका अजाप जालें . तिणे ताका विचारलेंयबी - 
राव रे , तूं तर हालींच गोंयांत आयला . तुका कोंकणी लेगीत अजून 
सारकी येना . आनी ही कार्यावळ तुका कशी कितें खबर ? 

ताणे तिका नेट्टान सांगलें - मॅडम , तूं सांगता तें खरें . ते कितें 
उलयतात तें म्हाका कांयच समजना . पूण ते एकामेकांकडेन झगडटात 
तें पळोवपाक म्हाका खूब आवडटा . 
म्हजी बायल ताका पळयतच उरली ... 
आमी क्रिकेट वा फुटबॉल मॅची पळयतात तेन्नाय आमकां आमची 
टीम जिखली हाचे परस दुसरी टीम हारली हाची खोस चड आसता ? 

दुसऱ्याक हारिल्लो पळोवन आमकां भितरल्यान खोस भोगता ? 
कसली खोस ही ? आमी हारल्यात वा हारतात देखून दुसऱ्याक हारिल्लो 
पळोवन जावपी खोस ? खऱ्यांनीच जिकिल्ल्या परस हारिल्ल्याक 
पळोवन आमी खोशी जातात ? 

आमकां पॉझिटिव्हा परस नॅगेटिव्ह चड आवडटा ? भितरल्यान ? 
आमी तें उक्तावन दाखयनात , पूण भितरल्यान उभाळे फुट्टात ते 
नॅगेटिव्ह प्रवृत्तीचे ? 

आमी सगळेच आव पॉझिटिव्हिजमाचो हाडटात , पूण भितरल्यान 
नॅगेटिव्ह जायत चल्ल्यात ? 
व्यक्तिगत पांवड्यार आनी भौशीक पांवड्यारूय ? 
हाली गोंयांत वचत थंय वचत त्या प्रकल्पाक विरोध करपाचे प्रकार 

वाडत चल्ल्यात . वायट आसा ताका विरोध करचोच . पूण बरें कितें 
जाय तें दिवपाची जापसालदारकीय तांचीच ना ? 

गोंयच्या दर्यादेग वाठारांत मदीं आयल्या - गेल्ल्या सगळ्या बांदकामांक 
मॅगा प्रॉडक्ट म्हणून विरोध करपाचे सत्र सुरू जाल्लें . तातूंतले कांय 
खऱ्यांनीच मॅगा प्रकल्प आसताले जाल्यार काय प्रकल्प म्हणल्यार एक 
बंगलो वा एक इमारत . तरिकय विरोध जातालो . 

एके डिबेटीत चर्चीचे कमिटी फॉर सोशल जस्टिस अँड पीस हे 
संघटनेचे सचीव आशिल्ले . तांकां हावें विचारले 

खंयचोय प्रकल्प 
वायट जाल्यार ताका विरोध करप हो तुमचो हक्कच . पूण अपोझ करता 
तेन्ना ताका पर्याय म्हूण प्रपोझ करप हीय तुमची जापसालदारकी 
जायना ? 

ताचेर ताणे वेळ वगडायनासतना जाप दिली - आमचें काम विरोध 
करपाचें . कितें नाका ते सांगपाचें . कितें जाय तें थारावपाचें काम 
सरकाराचें . आमचे न्ही . 

लोकशायेची ही नवी व्याख्या आयकून हांव अजाप . हाली वचत थंय 
हांव होच प्रस्न दर एकल्याक विचारतां . सकारात्मक कार्यावळ दिवपी 
चुकून 

कोणी तरी सांपडटा , नकारात्मक संघर्शाचे कार्यावळीचे बावटे 
घेवन मिरोवपी मात सगळेच . तांकांच आमी समाजाचे राखणे 

म्हूण 
तकलेर घेवन नाचतात . 

जाती वा धर्मां मदली दंगल सुवार्थी लोक घडोवन हाडटात . ते 
खातीर माथेफिरूंची फौज जमयतात . तांच्यो भावना खुबळायतात . 
मागीर ते तोडफोड , जाळपोळ , कापाकापी सगळे कितें करतात . मनीसपण 
मोखून मारून भौशीक बलात्कार , गुरवार बायलेचो गर्भ काडून नाचोवप 
वा बेकरींत वा गाडयेंत बंद करून तांच्यो किलांट्यो आयकत तांकां 
जिते लासून मारप अशें खूब कितें . कांय जाणांक ह्यो मनीसघाण्यो 

करण्यो ' करतना ' उपाट समादान मेळटा , जाल्यार काय जाणांक त्यो 
करण्यो ‘ पळोवन , आयकून वा वाचून ' पोटांतल्यान उकळ्यो फुट्टात . 

कितें हैं ? उस्ताद अमजद अली खाँसाब सांगतात तीच ही दुसऱ्याची 
हार पळोवपाची वृत्ती ? कितें म्हणप हाका ? वृत्ती काय विकृती ? 

आमचे सगळ्यां मदीं एक एक विकृत दंगलखोर लिपून बसला ? 
आनी आमी ताका घोस्तान पोशेत बसल्यात ? आनी हे चल्ल्यात ते 
कोण कशे हारतात ते दाखोवपी खरेखुरे रियलिटी शो ? 

21 


आमची वाट दुस्वासाची , 

काय ... ? 


म्हजे आवय आनी बापूय दोगूय स्वातंत्र्य सैनीक . आमचो गांव 
कारवारा लागसार शिमेर आशिल्ल्यान थंय मुक्ती झूज सामकेंच खर . 
आमचो बाबा तर रानांनीच भोंवतालो . केन्ना भायर केन्ना भितर 
( बंदखणीत ) कोंतूच ना . आईय बंदखण भोगून आयिल्ली . पुर्तुगेजांक 
धावंडावंन गोंय मुक्त करपाक दोगांनीय अक्षरशा आपली जीण हुवाळून 
उडयल्ली . 

तांचेकडल्यान राष्ट्रवादाचे बाळकडू पियेतच आमी ल्हानाचे व्हड 
जाले . जेवपाक बशिल्लेकडेन तांणी आमकां मुक्तिझुजाच्यो एकेक गजाली 
सांगप . आमी हातावेलें उश्टें सुकून खटखटीत जायसर तोंड आं करून 
आयकत बसप . आंगार कांटो येवप . तिरंग्याचो अभिमान आनिकय 
वाडप . पुर्तुगेजांच्या रागान सामके खतखतप . 

तेन्ना आई - बाबान सांगप - वायट पुर्तुगेज नासले . वायट तांची ती 
वसाहतवादी हुकूमशायेची राजवट आसली . आमी राजवटी आड झगडिल्ले . 

लोकशाये खातीर झगडिल्ले . आईक धरिल्ली तेन्ना तर ती खंय फकत 23 
वसांची . तिका धरपाक फांतोड जावचे आदी पुर्तुगेज घरा आयले . 
घरांत फकत आई आनी आजी . ते भितर सरले नात . शेजराच्या 
दादल्या मनशाक आपयलो . ताका भितर धाडलो . मागीरच भितर 

वचून 
तिका अटक केली . व्हरून पैंगीणच्या पॉस्तार दिसभर दवरली . ती थर्त 
भियेल्ली . पूण तांणी तिका रेस्पेदान वागयलें . 

आईन एक फावट दूरदर्शनाचेर मुलाखत दितना ती गजाल सांगून 
म्हणिल्ले आज आमच्या पुलिसांनी हे पिरायेचे बायलेक धरल्यार 
तिका ते कितें करीत हाचो विचार तरी करपाक जाता ? म्हाका विद्यार्थी 
चळवळीतली याद जाली . एक फावट आमच्या वांगडा भितर पडिल्ल्यो 
चलयो तांचे बंदखणींतलो बल्ब आनी केसांतल्यो पिनी हातांत घेवन 
बेब्दड जाल्ले पुलीस भितर सरीत म्हूण रातभर काळकांत बशिल्ल्यो ... 

राष्ट्रवाद म्हणल्यार कितें तें सांगतना बाबा सांगतालोः आमकां 
लोहियान सांगिल्लं - स्वातंत्र्य म्हणल्यार कितें ? झोपड़ी में रहनेवाला 
यहां का हर एक गरीब आदमी राजा बन जायेगा . ते खातीर अखंड 
वावुरप म्हणल्यार राष्ट्रवाद . 

बाबान हो कानमंत्र लोहियाकडल्यान घेतिल्लो . हांवे बाबाकडल्यान 
घेतला . 

हालींच राष्ट्रीय पुरस्कार फावो जाल्ल्या साहित्यीक आनी कलाकारांचो 
भोवमान करतना सरकारान तांका दिल्ल्या मानचिन्नावल्यान काय 
' राष्ट्रवादींनी ' बोवाळ केल्ली बातमी एक - दोन दिसाळ्यांनी वाचली 
आनी ह्यो सगळ्यो यादी जाग्यो जाल्यो ... 

शिवसेनेन वचून कला आनी संस्कृती खात्याचे संचालक प्रसाद 
लोलयेकाराक घेराव घालो हीय बातमी वाचली . प्रसादूय आमच्याच 
गांवचो . ताचोय बापूय विठ्ठल लोलयेंकार ( अण्णा ) तितलोच खापो 

स्वातंत्र्य सैनीक . प्रसाद आमचे परस कितें वेगळे बाळकडू पियेवंक ना . 
ताच्यासारक्या संवेदनशील साहित्यीक आनी कलाकाराक अराष्ट्रीय 
म्हणपाचे धाडस हांव तरी करचों ना . 

सरकारान दिल्ल्या ह्या मानचिन्नांत व्हायसरॉय आर्कावरी दिसपी 
एक कमान आसा . ताचे फुडें दोनूय वटांनी नाटकांत आसतात तश्यो 
पड्ड्यांच्यो फायली . ह्या फायलींचेर चर्च आनी देवळाची चित्रां . फुडें 
देवळाचे खांबे . सकयल शिगम्याची मिरवणूक चित्रायल्या . फाटल्यान 
कमानीच्या दारांतल्यान दिसपी गोंयचो नकासो . 

आमचे गोंयचे म्हान इतिहासकार अ का प्रियोळकारान ' भारताचे 
दोन दरवाजे ' म्हूण एक पुस्तकूच बरयला . एक गेटवे ऑफ इंडिया . 
दुसरे हे व्हायसरॉयस आर्क . हे आकूच कित्याक , पुर्तुगेज स्थापत्यशास्त्राचे 
कितलेशेच उत्कृश्ठ नमुने आज गोंयभर दिसतात . कला , पुरातत्व आनी 
इतिहासाचे नदरेन तांकां म्हत्व आसा देखून ते आजमेरेन तिगोवनूय 
दवरल्यात . पोरण्या गोंयची काय बांदकामां आनी चर्ची तर जागतीक 
दायजाचे वळेरेंत मोडटात . 

काय वा आदी काणकोणां ' गायतोंडे दीस मनयतना कांय ' राष्ट्रवादी ' 
लोकांनी मल्लिकार्जुन शाळेचे वण्टीचेर आशिल्ली टायल पेंटिंगांची म्युरल्स 
मोडून उडोवपाची मागणी केली . पुर्तुगेजांची निशाणी सोंपोवचे खातीर . 
पूण इतिहासीक कलेच्या दायजाचे म्हत्व होलमतकीर ते आपूण जावन 
फार्टी सरिल्ले . 

गोंयच्या रस्त्यांक पुर्तुगेज राज्यकर्त्यांची नांवां दिली जाल्यार ताका 
विरोध करपाचोच . अशोकचक्राचेर कोणूय कामोयशाचो पुतळो हाडून 
लायता जाल्यार तर ताका जमनीर आपटुपाचोच . पूण कुंदासांव ओरिएंटान 
पुर्तुगेज स्थापत्यशास्त्र सोबीत दिसचे म्हूण आपल्या खर्चान इमारतींक 
रंग मारलो जाल्यार ताका विरोध कित्याक ? पोर्तुगालाक आज हुकूमशाय 

ना . 1974 सावन रिपब्लिक जाल्लो तो लोकशाय देश . देखूनच तांणी 
आदल्या राज्यकर्त्यांनी मोडिल्ल्या नार्वेच्या सप्तकोटेश्वर देवळाचो 
लेगीत जिर्णोद्धार केला . आनी तो करतना आपल्या पुर्वजांनी केल्ल्या 
पापाचे हे प्रायश्चीत म्हूण सांगून . 

अजून गोंयांत पुर्तुगेजांचे ते राजवटीची धर्माच्या नांवान गायनां 
गावपी पुर्तुगेज धार्जिणे आसात , ना न्हय . पूण त्या चिमटेभर लोकांक 
आज कोण खायना . धर्माच्या नांवान भारतांतल्या अत्याचारी हिंदू 
राजवटींची गायनां गावपी अजून आमचे मदीं कशे आसात ? तसलेच 
हेय बी पुर्तुगेजधार्जिणे . खंयच्याय धर्मियान केल्ली अत्याचारी राजवट 
महान आसपाकूच शकना . पूण म्हणून त्या राजवटींतल्या बऱ्या गजालींकय 
विरोध करप वा त्या धर्मियांकूच विरोध करप हो राष्ट्रवाद निखालस 
जावंक शकना . 

इतिहास कितें दुस्वास पातळावपाखातीर शिकप आसता ? काय 
फुडाराक आमी ह्यो चुको करूंक जायना देखून शिकप आसता ? 

राष्ट्रवाद म्हणल्यार धर्मांचो दुस्वास ? काय मनीसधर्माविशींचो 
विस्वास ? आमची वाट खंयची ? दुस्वासाची ? काय लोकशायवादी 
मानवी मुल्यांची ? 

मडगांव - साश्टी डिसकनॅक्ट 


हावें गोवान्यूज.कॉम हे वॅबसायटीचेर एक ब्लॉग बरयिल्लो . एका 
इंग्लीश दिसाळ्यांतय तो छापून आयलो . लेखाचें नांव आशिल्ले ' काँग्रेस 
फामिलींतले स्वतंत्र वांगडी ' . एकाच कुटुंबातले लोक काँग्रेसीची तिकेट 
मेळना जाल्यार दुसरे पार्टीचे तिकेटीचेर वा स्वतंत्र उमेदवार म्हूण रावन 
कशे वेंचून येतात आनी मागीर कशे काँग्रेसींत भितर सरतात हाचेर . 
विश्वजीत आनी बाबूशाचो काँग्रेस प्रवेश तशेंच वालंका आलेमांव आनी 
समीर साळगांवकाराचे स्वयंघोशीत काँग्रेस उमेदवारीचे फाट येचेर . 

ह्या लेखाचेर म्हाका खूब प्रतिक्रिया मेळ्ळ्यो . तातूंत एक प्रतिक्रिया 
मेळ्ळी आमच्याच एका निवृत्त वरिश्ठ पत्रकाराकडल्यान . तांच्या मतान 
गोंयांत परिस्थिती इतल्या थराक पावपाक कारण आमची गोवन ( GOA 
N ) मानसिकता . हे पत्रकार दक्षिणेचे , पूण मराठीवादी आनी महाराष्ट्रवादी . 
तर्कशुद्धपणान आपली बाजू पटोवन दिवपी विद्वान . तांच्या मतान 
आज गोंयांत ज्यो ज्यो कितें समस्या तयार जाल्यात ताचे कारण 
आमच्या राज्याचो ल्हान आकार , 

तांच्या मतान गोंयांक 40 मतदारसंघांची गरजूच ना . एक राज्यपाल 
जेकब दोन सल्लागारांक घेवन गोंय चलोवपाक शकतात जाल्यार 13 
मंत्री , दोन जिल्ले , जिल्लो पंचायती आनी इतल्या पंचायतींची गरजूच ना . 
सत्तेच्या ह्या पाटलोभर केंद्रांनी सुवार्थाच्यो न्हंयो घोग्यांनी व्हावतात . 
सर्वसामान्य लोक धरून सगळेच भ्रश्टाचारी . देखून राजकारणाची , 
समाजकारणाची आनी अर्थकारणाची ही दुर्दशा . 

तांचे मुद्दे भायर मारपा सारका खेरीत नाशिल्ले . पूण हाय युक्तिवाद 
केलो - तशें जाल्यार बिहार आनी उत्तर प्रदेशा सारक्या व्हड राज्यांनी 
हाच्याकय चड वायट परिस्थिती कित्याक ? गोंयचो आवाठ वाडयलो 
आनी सत्तेची केंद्रां उणी केली म्हूण भ्रश्ट मानसिकता बदलतली ? 
फाल्यां नावेली , बाणावली आनी वेळ्ळींचो मेळून एक मतदारसंघ 
केल्यारूय चर्चिलूच वेंचून येतलो . आनी सत्तरी आनी दिवचले तालुक्यांचो 
मेळून एक मतदारसंघ केलो तरिकूय विश्वजीतूच आमदार आसतलो . 
हो प्रस्न भुगोलीक आकाराचोय न्हय आनी सत्तेच्या केंद्रांचोय न्हय , हो 
प्रस्न वैचारीक संस्कृतीचो . 

तांकां हावें देखूय दिली . इजिदोर फॅर्नांडीसाक पैंगीणकारांनी वेंचून 
दिलो आनी ताणे आपले खरे रंग दाखयले . तरणाट्यांक सोयक आनी 
पयशांक लायले . काँग्रेस सोडून तो भाजपांत गेलो तेन्ना जाल्ले पोटवेंचणुके 
वेळार सगळे 39 आमदार येवन पैंगीणींत भोंवले . निमणे इजिदोराच्या 
नांवान परींकार जिखलो . भाजपा सरकारांत मंत्रीय जालो . उपरांत 
बाबूशाचो हस्तक आशिल्लो इजिदोर भाजपांतल्यान परत काँग्रेसींत 
गेलो . तेन्ना प्रचारा खातीर पैंगिणी कोण आयले ना . लोकांनी इजिदोराक 
सणसणीत आपटिलो . राजकारणाच्या नांवान चलिल्ली ही अनैतिकता 
पैंगीणकारांनी मानून घेतली ना . वैचारीक संस्कृतायेन वेव्हारीक आनी 
सुवार्थी संस्कृतायेक हारयलो . 

दुर्दैवान हीच वैचारीक संस्कृताय साश्टींत दिश्टी पडना . मडगांव 
आनी काय प्रमाणांत फातोड्ड्यांत दिसता . पूण ताचे भंवतणच्या 
साश्टींतल्या हेर मतदारसंघांनी ती कित्याक दिसना ? प्रत्यक्षात साश्ट 
तालुक्याक प्रागतीक तालुको म्हूण वळखतात . आनी काणकोणाक 
मागाशिल्लो . पूण ह्या मागाशिल्ल्या तालुक्यान अनैतिकतेक भायरायिल्लो . 
आपली चूक सुदरायल्ली . पूण प्रागतीक म्हणटल्या साश्टीन मात सदांच 
गुंड , स्मगलर , जातीयवादी अश्याच सगळ्या उमेदवारांक वेंचून दिल्ले . 

तशे आजकाल सगळेच लोक वेव्हारी आनी सुवार्थी जाल्यात . 
भ्रश्टाचारी राजकारणी फकत साश्टींतच आसात आनी हेरकडेन नात 
अशेंय ना . पूण एके मर्यादें भितर . मात जे लायकीचे उमेदवार साश्टींत 
तयार जातात वा आमदार जातकीर ते ज्या थराक वतात तशे हेर 
वाठारांनी चुकून मेळटात . असली कसली ही साश्टीकारांची संस्कृताय ? 
बाणावलेचो आमदार तर कादयेंत वचपाचे लायकेचोच आसपाक जाय 
अशी सक्ती आशिल्ले भाशेन माँत क्रूज , चर्चिल आलेमांव आनी मिकी 
पाशेकोमेरेन ही परंपरा चालू आसा . 

मडगांव ही दक्षीण गोंयची राजधानी . साश्टीकारांचे सगळ्या दिश्टींनी 
केंद्र . सांस्कृतीक राजधानी . सुसंस्कृत शार . मागीर हे सुसंस्कृतपण 
साश्टींतल्या हेर गांवांनी कित्याक पातळना ? थंयच्या लोकांचे 
संस्कृतायेंत आनी मडगांवकारांचे संस्कृतायेंत इतलो जमीन - अस्मानाचो 
फरक कित्याक ? मडगांवांत हिंदू रावतात आनी साश्टीच्या हेर गांवांनी 
क्रिस्ताव रावतात अशें कोणूय म्हणीत जाल्यार चूक . हे संस्कृतायेक 
जात - धर्म काय लागना . सगळ्याच जाती - धर्माच्या मडगांवकारांची 
आनी हेर साश्टीकारांची संस्कृताय वेगवेगळी . चिंतपाची आनी वागपाची 
पद्दतूच वेगळी . कित्याक ? 
गोमंत विद्या निकेतना सारके संस्थेन मडगांवच्या सुसंस्कृतपणाचे 

मुळावण घाला हातूंत दुबाव ना . तें तांणी मराठीतल्यान केलें देखून तें 
हेर साश्टीकारां लागी पावलें ना ? तशें जाल्यार गोंयच्या अस्तित्वा 
खातीर झगडून गोंयकारपण तिगोवपी कोंकणी भाशा मंडळूय मडगांवांतूच 
आसा . तांची वैचारीक संस्कृताय हेर साश्टीकारांलागी कित्याक पावली 
ना ? मडगांवांत इंग्लिशीचीय तितलीच गिरेस्त परंपरा आसा . 
तातूंतल्यानय वैचारीक संस्कृताय पातळटा . ती साश्टीच्या गांवांनी 
कित्याक रिगलीना ? 

मडगांव साश्टीच्या गांवांक जोडपी खारेबांद हो एकूच पूल आशिल्लो . 
आतां पायलेक पंचवीस पूल जाल्यात . रस्त्यांनी तांकां जोडलो . पूण 
वैचारीक पावंडो वाडोवपी पुलांनी कित्याक जोडलो ना ? खंय कसलो 
जोड निखळ्ळा ? काय जोड नाच ? केन्ना नाशिल्लोच ? आतांय ना ? 
फुडाराक आसचोय ना ? ही वैचारीक दरी दिसान दीस वाडत वतली ? 
मडगांवांतली गिरेस्त वैचारीक संस्कृतायूय सोंपतली ? तीय फकत 
वेव्हारी आनी सुवार्थी संस्कृतायेन भरून वतली ? 

मडगांव लेगीत निमणे साश्टीचे संस्कृतायेचें केंद्र जातलें ? सुवार्थी 
आनी अनैतीक संस्कृतायेची राजधानी जातली ? आमची सगळ्यांची 
नव - सांस्कृतीक राजधानी ? 

काय असोय एक दीस येतलो , जेन्ना मडगांवची वैचारीक आनी 
नैतीक संस्कृताय साश्टीच्या गांवांनी भरसतली ? साश्टीचेय गांव 
मडगांवावरी सु - संस्कृत जातले ? 

बारीक पळोवंक गेल्यार गोंयच्या राजकारणाचें आनी पर्यायान 
सामाजीक , सांस्कृतीक आनी अर्थीक फुडाराचें स्टियरिंग व्हीलूच ह्या 
साश्ट म्हालाच्या हातांत आसा . ह्या म्हालांत कितें जाता ताचेर गोंयचे 
फुडार निंबून आसा . 
कितें जातले ह्या म्हालाचें ? 

आमची लग्नां खऱ्यांनीच 

आंतरजातीय ? 


माशेलांतले आर . बी . फडटे हे जितले बरे विचारवंत तितलेच 
खडेगांठ चळवळे . तांणी फुडाकार घेवन एक संस्था उबारल्या . प्रियदर्शनी . 
आंतरजातीय आनी आंतरधर्मीय लग्न केल्ल्या कुटुंबांची ही संस्था . 
एकामेकांक गरजेक पावतात आनी घरच्यांनी वा गांवान तांचेर बहिश्कारबी 
घालो जाल्यार तांचे फाटल्यान उबे रावतात . दर वर्सा गोंय मुक्ती दिसा 
19 डिसेंबराक मेळावो घेतात . जाती आनी धर्माच्या वंयींनी दिसान 
दीस चडूच घुस्पत वतले आयचे परिस्थितीत हे संस्थेची गरज तशी 
आशिल्लीच . 

ह्या वर्साच्या मेळाव्याक सोयरो म्हूण येवचो म्हूण फडटेबाबान फोन 
केलो तेन्ना हांवें विचारलें : ' ही कितें , नवी जात काय नवो धर्म ? जाती 
धर्म मानिनात म्हूण सांगून लग्न जावप आनी मागीर ताची सातत्यान 
जाणविकाय करून दिवपी संस्थेचो वांगडी जावप ? म्हाका मान्य ना . ' 

ताचेर तांची सडेतोड जापः " हेच येवन उलय न्ही . आमची कांयच 
हरकत ना . ' 

हाव चिंतपाक लागलों .... 

आमची प्राचीन आर्य संस्कृताय तशी खुबूच वेगळी आशिल्ली . थंय 
नाती - गोती अशीं नासतालींच . दादले - बायलेचे लिंगीक संबंदांक शीम 
मेर नाशिल्ली . भावा - भयणां मदींच लिंगीक संबंद आसताले . पूर्ण 

ताचे 
वंशपरंपरागत दुश्परिणाम जाणवूक लागले तेन्ना कुटुंबां मदीं लिंगीक 
संबंद दवरपाचेर बंदनां हाडली . 

कालांतरान चातुर्वर्ण्य आयलो . मनुस्मृतीन श्रमविभागणी डिफायन 
केली . विद्यार्जन करून विद्यादान करता तो ब्राह्मण . प्रदेशाचे संरक्षण 
करता तो क्षत्रीय . वेपार - उद्येग करता तो वैश्य . हेर कामां करता तो 
शुद्र . हेर कामा हजार तरांची . ब्राह्मण , क्षत्रीय आनी वैश्यांलागी वेगवेगळ्या 
तरांनी सत्ता आयली . बुद्दीची , शस्त्रांची आनी पयशांची . ते उच्च जाले . 
हेर कामां करपी ते शुद्र आनी क्षुद्र्य जाले . कामां प्रमाण तांचेय मदी 
प्रतिश्ठेचे पावंडे निर्माण जाले . 

लग्नां जाताली तेन्ना श्रमाचे अर्थकारण आनी जगपाचे पद्दतीचे 
संस्कृतीकरण हांकां म्हत्व दिताले . ल्हान आसतना आमी एक काणी 
वाचताले . एके नुस्तेकान्नीक नुस्तें खपयसर रात जाली . तिचें घर पयस 
आशिल्लें . लागीच घर आशिल्ले फुलकान्नीन तिका सांगले ' आज 
आमगेर राव . ' ती रावपाक गेली खरी ; पूण फुलांच्या वासान भरिल्ल्या 
घरांत तिका न्हीद पडना जाली . निमणे मध्यान राती उठून तिणे भायर 
आशिल्लो आपलो नुस्त्याचो पाटलो उश्याकडेन हाडून दवरलो आनी ती 


- 


सुस्त न्हिदली . 


अर्थातच लग्नां लायतना ह्या दोनूय गजालींचो विचार जातालो . जीवन 
पद्दतीचो आनी श्रमांचोय . जाळ विणपाक कळनाशिल्ली सून नुस्तेकारागेर 
कितें करतली ? कशी जगतली ? हे एक उदाहरण . पूण सगळ्यांचीच 
परिस्थिती अशीच . अर्थकारण आनी संस्कृतायेकडेन संबंदीत . 


118 / तालगडी 


कालांतरान ह्याच श्रमविभागणीच्या पंगडांच्यो जाती जाल्यो . आज 
ही श्रमविभागणी ना . पूण जाती मात तिगून आसात . ह्या जातींचो आनी 
श्रमांचे विभागणीचो कसलोच संबंद उरिल्लो ना . 

ताकाय एक कारण आसा . मानवी समाजान वेगवेगळ्यो वेवस्था 
पळयल्यो . आदिमानवाची शस्त्रां बदल्ली . सुदारिल्ली शस्त्रां जांचेकडेन 
आयलीं तांणी गुलामगिरी वेवस्था निर्मिली . मनशानूच मनशाक गुलाम 
केलो . सैमान घडयिल्ल्या फळां - फुलांतल्यान तो जगतालो . पूण जमनीत 
रोवन पीक काडपाचो सोद लागलो आनी जमनीची मालकी तयार 
जाली . स्पार्टाकस नांवाचो बंडखोर तातूंतल्यानच तयार जालो आनी 
ताणे गुलामगिरीचो नाश केलो . जमनीचे मालकीची आनी सैमिक 
उत्पादनाची नवी सरंजामी वेवस्था तयार जाली . श्रमविभागणेक जातींचें 
स्वरूप आयलें तें हांगांच . 

मानवान आनिकूय उदरगत केली . जॉर्ज वॉशिंग्टन कार्वरासारक्या 
संशोधकान निसर्गीक उत्पादनाक कच्चो म्हाल कसो वापरून नव्या 
उत्पादनांचे मुळावण घाले . तेच संकल्पनेंतल्यान यंत्रांची निर्मिती जाली . 
19 व्या शेंकड्याचे अखेरेक तातूंतल्यानच ब्रिटनांत उद्येगीक क्रांती 
जाली . सरंजामी वेवस्था हुमटून काडून थंय आनी युरोपांतल्या 
कितल्याशाच देशांनी भांडवलशाय वेवस्था निर्माण जाली . कारखान्यांची 
नवी संस्कृताय जल्माक आयली . 
पूर्ण 

भारतांत ही अशी क्रांती केन्नाच जाली ना . ब्रिटिशांची वसाहत 
आशिल्ल्या आमच्या भारतांत ब्रिटीशांनी काय मध्यवर्ती सुवातांचेर 
आपले उद्येग हाडून घाले . तांची शारां जालीं . गांवांतले शेतकार 
कारागीर शारांनी येवन ह्या कारखान्यांनी काम करपाक लागले . ते 
कामगार जाले . पूण तांचे मदली सरंजामी वृत्ती बदल्ली ना . संस्कृताय 
बदल्ली ना . जातीं विशींची जाणविकाय लेगीत बदल्ली ना . 

उद्येगीक मळाचेर फाटल्या 60 वसांत भारतान आकांताची क्रांती 
केल्या . शिक्षणान तर सगळे संदर्भूच बदलून उडयल्यात . नुस्तेकाराची 
धूव प्राध्यापक जाता . ब्राह्मणाचो पूत - दवंडी पिटून गांवार खबर 
घालपी शुद्राची परंपरा तंत्रगिन्यानांतल्यान फुडें व्हरपी - म्हजे सारको 
पत्रकार जाता . रेंदेराचो पूत चार्टर्ड अकावंटंट जाता . पोदेराची धूव 
कारकून जाता . कुमाराचो पूत वकील जाता जाल्यार शेतकामत्याचो 
पूत कारखानदार जाता . 

सरंजामी पद्दतीचे सगळे संदर्भ बदलून उडोवन आज नवी श्रमविभागणी 
तयार जाल्या . मध्यमवर्गीय , उच्च मध्यमवर्गीय अशे कितलेशेच समाजांतले 
नवे पावंडे तयार जाल्यात . अकुशळ कामगार , निम्नकुशळ कामगार , 
कुशळ कामगार , कनिश्ठ कर्मचारी , धवाडे , वरिश्ठ कर्मचारी , एक्ॉक्युटिव्ह , 
स्वतंत्र वेवसायीक , उद्येजक , कारखानदार अशी नवी श्रमविभागणी तयार 
जाल्या . जाय जाल्यार आमच्यांनी नवे समाजवेवस्थेतल्यो ह्यो नव्यो 
जाती म्हणूं येतात . 

ह्या नव्या जातींमदीं कालच्या जातींक खंय कसलो अर्थ आसा ? 
बामणान खारव्याकडेन लग्न केलें वा म्हारान भंडाऱ्याकडेन लग्न केलें ही 
भाशा कसली कामाची ? ती ते श्रमविभगाणेतली पारंपारीक कामां 
करतातूच खंय ? उरफाट मोग करून लग्न जावपी ही घोव - बायलां 
एकेच अर्थकारणांतली आनी एकेच संस्कृतायेंतलीं मनशां . तांचेर आशिल्ले 
कालचे सरंजामी संस्कृतायेंतलें जातीचे लेबल सोडल्यार सगळ्यो गजाली 
निव्वळ निरर्थक . 

मागीर ही लग्नां खऱ्यांनीच आंतरजातीय आनी आंतरधर्मीय ? काय 
ही नव्या जाती भितरलींच आनी नव्या धर्मा भितरलींच लग्नां ? ह्या 
नव्या अर्थकारणांतल्या आनी नवे संस्कृतायेंतल्या लग्नांक विरोध करप 
ही शाणपणां काय शुद्ध मुर्खपणां ? 

24 


सुनापरान्त ' कोंकणी ' न्हय , 
' विचार करपी ' लोकांचे दिसाळें 


1987 वर्सा सुनापरान्तांतल्यान हावें म्हजी वेवसायीक पत्रकारिता 
सुरू केल्ली . 19 जूनाक म्हजी पयली बातमी ह्या दिसाळ्यांत एक पूर्ण 
वेळ पत्रकार म्हूण छापून आयिल्ली . तेन्ना पोटा खातीर पत्रकारिता 
करतना लेगीत कोंकणींतले दिसाळे सुरू करून येसस्वी करप हो 
तरणाटो हावेस आशिल्लो . 

उपरांत परत 17 वर्त्यांनी संपादक म्हूण सुनापरान्तांत भितर सरलों 
तेन्ना मात मोख वेगळी आसली . कोंकणी वर्तुळांतल्यान भायर काडून 
सुनापरान्त सगळ्यांमदीं पावोवपाची . मागीर जावं तो वाचक कोंकणी , 
मराठी वा इंग्लिश . हांव नकळो कितलों येसस्वी जालों तो . पूण 
वेवसायीक नदरेन आनी तरिकूय लोकाभिमुख विचारसरणी घेवन 
सुनापरान्त चलोवपाचो यत्न केलो . सगळ्या तरांची टिका सोशीत . 

अशीच एक गजाल . डॉ जॅक सिकेरीच्या पुतळ्याच्या अनावरण 
सुवाळ्यांत तांचो पूत आनी तितलेच खापे राजकारणी इराज्म सिकेरीचो 

उल्लेख टाळ्ळा ताची तिडक काडपी एक पत्र मारियाबाय आवरोरा 
कुटोन धाडून दिल्लं . अर्थात , इंग्लिशींतल्यान . ताचो अणकार करून 
घालता म्हणसर चार - पांच दीस गेले . घे , मारियाबायच्यो ई मेलाचेर ई 
मेल . उपरांत छापून येतकीर आनीक एक ई मेल - ' क्यू संदेश , 
म्हाका हे पत्र सुनापरान्तांत छापून येवपाकूच जाय आसलें . 

ती सुनापरान्त वाचता . कळटा तितलें समजून घेवपाचो यत्न करता . 
तिचो बहादूर नांवाचो एक नेपाळी नोकर आसा . तो मात सुनापरान्त 
नेमान वाचता . सातवेंत शिकपी बहादूराचो पूत कृष्ण तर कोंकणींतल्यान 
फाडफाड भाशणां लेगीत करता . तांगेर गेल्यार म्हजे लागी ते कोंकणींतच 


उलयतात . 


तशेच मडगांवचे फाकिवंत काळजाचे दोतोर फ्रांसिस कुलास . तांणी 
तर आपल्या काळजांत सुनापरान्ताक खाशेली सुवात दिल्या . बातम्यो 
सोडात , म्हजे अग्रलेख वाचून एसएमएस धाडपी वा फोन करून चर्चा 
करपी ह्या मनशान सुनापरान्ताखातीर कोंकणी शिकून घेतली . डॉ 
ऑस्कर रिबेलो स्वता आपले स्तंभ इंग्लिशीतल्यानच दितालो . मात 
सकयले माळयेवेल्या आपल्या क्लिनिकांतल्यान वयर येवन 
दिसाळ्यांतल्यो चुको काडून सकाळफुडेंच तकली खावन वतालो . 

अशीच आनीक एक गजाल . दत्तराजबाब साळगांवकाराच्या बंगल्याचेर 
आशिल्ले एके पात ताई , म्हणल्यार शशिकला काकोडकार मेळ्ळी . 
ताई , सुनापरान्त वाचता ? 
ना , आयकलां बरो येता म्हूण पेपर . 
ताई , तुमचो मराठीवाद कुशीक दवरात आनी फकत म्हजे खातीर 
म्हूण तिनूच म्हयन्यांखातीर सुनापरान्त घेयात . मागीर तीन म्हयन्यांनी 
म्हाका सांगात , तुमी सुनापरान्त वाचप बंद कित्याक केलें तें . 

आब्बा , स्वताविशीं इतलो आत्मविस्वास ? - तिणें म्हाका विचारलें . 
तांणीय आव्हानच कशें घेवन घडये सुनापरान्त सुरू केलें आसतलें . 
म्हयनोभरान कितें तरी प्रतिक्रिया घेवंक फोन केलो तेन्ना सुनापरान्ताविशीं 
विचारले जाल्यार ताईन तोंड भरून सुनापरान्ताची तोखणाय केली . 
चड करून आमच्या खाशेल्या कोंकणी माथाळ्यांची . उपरांत मडगांवां 
जाल्ल्या वर्धापन दीस सुवाळ्याक मुद्दाम आयली . दोन - तीन कोंकणी 
लेखकां मुखार सुनापरान्ताची तोखणाय करपाक लागली 

म्हाका तुमचो सुनापरान्त खूब आवडटा . खासा करून तुमचे माथाळे . 
आमची मराठी फकत तकली चाबता . पूण आमची ही कोंकणी थेट 
काळजाक भिडटा . आपलीच कशी दिसता . 

हांव चिंतपाक लागलों - हीच काय ती आदली मुख्यमंत्री , जिणे 
1975 वर्सा साहित्य अकादमीक बरयल्लं , ' कोंकणीला भाषा म्हणून 
मान्यता दिल्यास गोव्यात रक्ताचे पाट वाहतील ' ? 

एक दीस डॉ काशिनाथ जल्मीचो फोन - संदेश , तुमी कुमार 
केतकराचें अखिल भारतीय ब्राह्मण परिशदेंत केल्लें तें वादग्रस्त भाशण 
छापलां तें पुराय भाशण खंय मेळटलें ? 
हांव अजाप - दोतोर , सुनापरान्त वाचता ? 
दोतोराची जाप - सद्दां नेमान वाचतां . तुजे अग्रलेख तर एक्क 
चुकयना . 

उपरांत तर म्हजे आनी दोतोराचे सुनापरान्तांतल्या खंयच्याय लेख 
वा अग्रलेखावयल्यान जावपी वाद वाडत गेले . 

असोच एक अग्रलेख बरयल्लो - काँग्रेसीच्या मरणाची घांट . सकाळफुडेंच 
अॅड रमाकांत खलपाचो फोन . आरे संदेश , आमची मरणघांट वाजयली 
मरे ? मागीर उणीच अर्द वर काँग्रेसीचेर आनी गोंयचे बिगडत चलिल्ले 

परिस्थितीचेर भासाभास . तातूंत सुनापरान्ताचे कितलेशेच रॅफरन्सीस . 

सुनापरान्तांत येवचेआदी अशेच एक दीस आझाद मैदानालागीं 
आशिल्ल्या वर्षा बूक स्टॉलालागीं यज्ञेश्वर निगळ्ये मेळ्ळे . त्या दिसांनी 
ते मराठी राजभास करपा खातीर गोपाळराव मयेकारावांगडा गोमंतक 
मराठी अकादमीच्यो बसका गांवांवागांनी घेत भोंवताले . तांकां थंयच 
धरलो आनी कॅफे प्रकाशांत आमी बसले . 

' निगळ्येबाब , तुमी अंधश्रद्धा निर्मुलन समितीचे मुखेली . विज्ञानीक 
दिश्टिकोणा खातीर इतले पोटतिडकीन वावुरतात . पूण भाषावादाकडेन 
पावतकीर इतले अंधश्रद्ध कित्याक जातात ? तेन्ना तुमचो विज्ञानीक 
दिश्टिकोण खंय पेंड खावपाक वता ? ' 

म्हजो प्रस्न तांच्या काळजाक तोपलो . मागीर आमची कायच न्ही 
म्हणल्यार वरभर तरी भासाभास . वादावादी . उपरांत मराठी राजभाशेक 
विरोध करपी म्हापशेंची आमची एक सभा आयकुपाक लेगीत ते मुजरत 


आयले . 


सुनापरान्तांत वतकीर हांव तांकां मुद्दाम वचून मेळ्ळे . कोंकणींतल्यान 
अंधश्रद्धेचेर बरोवपाची विनंती केली . तांणी ती थंयचे थंय मान्य केली . 
पूण तितल्यान ते रावले नात . तांचेच हावसिंग बोर्ड कॉलनीत रावपी 
कोशकार सुरेशबाब बोरकाराक वचून मेळ्ळे . तांचे लागी कोंकणी शिकून 
घेतली . शुद्धलेखन आनी व्याकरणाची पुस्तकां विकतीं घेतली . 
नोकरेंतल्यान निवृत्त जाल्ल्या ह्या सरकारी अधिकाऱ्यान ते पिरायेचेर 
एक विद्यार्थी जावन कोंकणी शिकून घेतली . आनी आपले सगळे ते 
लेख कोंकणींतल्यान धाडपाक लागले . 

विश्राम गुप्तेसारको म्हजो विचारवंत इश्ट मुजरत सुनापरान्त वाचता , 
बरयता . असली एक वा दोन न्हय , कितलशींच नांवां दिवंक जातली . 
भाशावाद कुशीक दवरून कितल्योश्योच संस्था एके वैचारीक माचयेचो 

संपादक म्हूण म्हाका तांच्या कार्यावळींनी आपोवंक लागले . कोंकणी 
वाचूंक कळना म्हूण चुरचुरपी ' इंग्लिश गोंयकार ' तर थोडे नात . 

तशे कालमेरेनय मराठीवादी सुनापरान्त वाचताले . पूण तें कोंकणी 
कॅम्पांत कितें चल्लां ताची खबर आसची पडटा देखून . ' इंग्लिश गोंयकार ' 
वाचपी सुनापरान्ताक लागींच करनासले . 

पूण उपरांत सुनापरान्तान कोंकणी अस्मितायेचो स्वाभिमान 
बाळगितनाच भाशेच्यो वंयो हुपल्यो . देखून काय प्रयोग केले . भास हो 
केंद्रबिंदू मानलोना . कोंकणींतच बरोवन दिवंक जाय असो हटूय धरलोना . 
विचार हो केंद्रबिंदू . भास हे माध्यम . सगळ्या विचारांक स्थान दिले . 
प्रागतीक विचारांक माची दिली . उक्ते भासाभाशेक प्राधान्य दिलें . विचार 
करपी गोंयकार वाचक आपसूक दोमळो कसो येवन सुनापरान्ताक 
दसलो . 

कारण म्हत्वाची ती भासूय न्हय आनी तिचेवयले वादूय . विचार हेच 
अंतीम सत्य . भास हे केवळ माध्यम . जंय विचार आसता थंय विचारवंत 


वाचक आसताच . 


सुनापरान्त वाचतात ताच्याकय कितलेशेच चड विचारवंत लोक 
गोंयांत आसात . तांणी सुनापरान्त वाचप ही विचारवंत गोंयची गरज . 
हो विचारवंत वाचक वाडोवप ही दरेका वैचारीक संक्रमणाक भुकेल्ल्या 
विचारवंत गोंयकाराची गरज . तेन्ना सुनापरान्ताचो फुडार आतां ह्या 
विचारवंत वाचकांनीच थारावपाचो . 

सुनापरान्त पणजेसावन सुरू करतना आमी एक घोशवाक्य तयार 
केल्लें : 

गोंयकाराच्यो तीन गरजो 

शीत , कडी आनी सुनापरान्त 
तीन वां उपरांत एक वेगळी मोख साध्य करतना घोशवाक्य 

खुबूच मर्यादीत स्वरुपाचे दिसूक लागले . देखून नवें घोशवाक्य घडयलें 

सुनापरान्त 
वाचूंक लागशात ; 

संवय सुटचीना ! 
हे निखटें घोशवाक्य नाशिल्लें . दरेका विचारवंत वाचकाक हे आव्हान 
आशिल्लें . विचार जाय जाल्यार सुनापरान्त वाचात हे आव्हान . निमणे 
भास हे निखटें माध्यम . म्हत्वाचो तो विचार . जें वैचारीक आसता थंय 
भाशेचो प्रस्नूच येना . खासा करून ती तुजी स्वताची आवयभास 
आसता तेन्ना . सुनापरान्ताचो आनी कोंकणी चळवळीचो फुडार हातूंतच 
आसा . भाशेच्या संकुचीतवादांत न्हय , विचारांच्या विस्तारीत विश्वव्यापी 
विश्वांत . 


13 मे 20070 

25 


हांव सुनायरान्त ‘ सोडटां ' ? 


काम करता ते दिसाळे सोडपाची ही म्हजी पयलीच खेप न्हय . 
पत्रकारितेक सुरवात केल्ली तेन्ना ' सुनापरान्ता'च चार म्हयन्यांत सोडिल्लें . 
उपरांत अडेज वानी ' तरुण भारत ' . स वसांनी ' गोमंतक टायम्स ' . 
मागीर सात - आठ वसा फ्रीलॅन्सिंग करतना कितले पेपर धरले , कितले 
सोडले , कोंत ना हिशेब . 

दर खेपे पेपर सोडटना वायट दिसप . नव्याची उमेद आसली 
तरिकूय . ' तरुण भारता'त तर मडगांव सावन बेळगांव मेरेन एक नातें 
जुळिल्लें . ' गोमंतक टायम्स ' म्हणल्यार तर आमचे भांगराळे दीस . 
आश्वीन तोंबटा खाला काम करता ताकाच ते समजुपाचे . थंय जोडिल्ली 
नाती आज लेगीत तुटनात . कितलेशेच जाण आमचे फॅमिली मेंब 

मेंबरूच 
जाल्यात . देखूनच जावंये , चडूच वायट दिशिल्लें . 

चार वसौं उपरांत हांवें आज ' सुनापरान्त ' सोडपाचें थारायला . 
राजिनामोय दिला . ' फाल्यांच्यान हांव आसचों ना ' अशें वेगवेगळ्या 

विशयांचेर उलयतना येतन वतना म्हज्या वांगड्यांक सांगीत आसां . 

पूण , खऱ्यांनीच सांगतां , हांव ' सुनापरान्त ' सोडटां हाचें म्हाका 
कांयच दिसना . वायटूय दिसना , बरेय दिसना . 
अशें कित्याक ? 
काय जाणां लागी उलोयलोंय ह्या कुवाड्याचेर . घडये हांव ' सुनापरान्त ' 
सोडटां ही भावना म्हज्या काळजांत , मनांत , शिरंतरांत अशी सगळ्याकूच 
अजून रिगली ना काय ? 
पूर्ण 

ताचीय जाप न्हयकारात्मक ! 
कारण ह्याच म्हयन्याचे सुरवेक जेन्ना हावें अधिकृतपणान राजिनामो 
दिलो तेन्ना ते राती हांव सुस्त न्हिदलों . हरशी वचपाचें चलतालें आनी 
नव्या प्रकल्पाचेर ( पुडंट मिडिया ) विचार चलतालो तेन्ना न्हिदूच 
पडनाशिल्ली . 

राजिनाम्याच्या दुसऱ्या दिसा सावन तर सकाळी उठत सावन 
म्हज्यो जांभयो सुरू जाताल्यो , त्यो राती फाट तेकयसर चालूच . 

म्हाका लक्षांत आयलें - हो चार वसांचो मँटल फटिग , मानसीक 
थकवो . 

13 मेचो नवो अंक काडलो आनी आमी सगळीच चार - पांच दिसां 
खातीर माश्यां रावपाक गेली . सगळी आळसाय थंय काडली . मात एक 
गजाल तातूंतल्यान सिद्ध जाली - हांव ' सुनापरान्त ' सोडटां हे 
म्हज्या मना - काळजाक कळ्ळां देखून हो थकवो आयला . 

तरिकूय म्हाका कांयच कशें दिसना ? वायटूय दिसना आनी उमेदूय 
येना . हरशी नवो प्रकल्प हातांत आयलो की हांव तातूंत भुल्लुसून वचपी . 
हांगां तर ' गुडंट मिडिया ' हो 24 वरांचो अखंड चलपी टीव्ही चॅनल 
काडपाचे आव्हान . ताचे मुखार 10 पानांचे रंगीत ' सुनापरान्त ' काडपाचें 

आसत 


आव्हान कांयच न्ही . 

कारण असल्या अखंड चॅनलाचो गोंयांत कोणाकूच अणभव ना . 
सगळे कितें नव्यान सुरू करचें पडटलें . एक फावट सुरू जालें की मागीर 
सुटी म्हणटात ती ना . मिटर अखंड चालू . दिसाळे हे 24 वरांतल्यान 
एक फावट काडपाचें . टीव्ही चॅनल चोविसूय वरां आनी 365 दीस 
चालूच . ताच्यो कितल्योशोच येवजण्यो राजिनामो दिवचे आदी तकलेत 
घोळत आसताल्यो . 

पूण सध्या तेंय कांयच मनांत येना . तकली ब्लँक जाल्या . ताचेरूय 
चिंतप तकलेंत येना . बळयां हाडचें पडटा . 

म्हजी बातमी कळटकीर खूब जाण सांगपी मेळ्ळे - तूं ' सुनापरान्त ' 
सोडटां हे अजून डायजेस्ट जायना . हावें मनांत म्हणलें 
एकेकल्याची उलोवपाची तरा . आतां काय चण्या झाडार चडपाची 
पिराय उरिल्ली ना . 

पूण मागीर म्हाकाय लक्षांत आयलें . हांव ' सुनापरान्त ' सोडटा हो 
विचार अजून म्हाकाय डायजेस्ट जायना . 
जायत - हांव फाल्यां संपादक आसचों ना . 
जायत - हांव फाल्यां ह्या कार्यालयांत येवचों ना . 
जायत - हांव फाल्यांच्यान म्हज्या वांगड्यांचेर फोग काडचों ना . 
( खूब सोंसलो तांणी म्हाका . ) 

जायत - ' सुनापरान्ता'चो संपादक म्हूण म्हाका कोण कार्यावळींनी 
आपोवचे नात . 

आतां हांव ' सुनापरान्ता'चो संपादक ना म्हणटकीर 
म्हाका सदचे वरी कोण हटकिचो ना . 
पूण , म्हणून , हांव ' सुनापरान्त ' 

सोडटां ? 


जायत 

मनाकूच पटना . पयलेच खेप जालां अशें . 
म्हजो बाबा हो संवसार सोडून गेलो ताका दोन वर्सा जाली . प्रशांतीची 
आई गेली ताका 10 वसा जाली . ह्या दोन मनशांचेर हावें खूब जीव 
घाल्लो . तांणीय म्हजेर घाल्लो . आमी इतले एकामेकांत भरसल्ले की त्या 
लागीपणा खातीर प्रत्यक्ष अस्तित्वाची गरजच दिसनाशिल्ली . तेन्नाय 
दिसली ना . 

खूब इंटिग्रेट जाल्लों हांव तांचे मदी . ती गेली अशें अजून म्हाका 
दिसच ना . 

सुनापरान्ताचें तशेंच कितें तरी जाला . म्हजे खातीर सुनापरान्त हे 
निखटें हेर दिसाळ्यांवरी आनीक एक दिसाळे नाशिल्लें . आसचेंय ना . 
तशें हे म्हजें स्वताचे बाळक न्हय . आसलेंच जाल्यार चंद्रकांतबाब केणी 
आनी उदयबाब भेब्रेचे बाळक . तरिकय ह्या दिसाळ्याकडेन एक वेगळेंच 


नातें जुळ्ळे . 


ताच्याकय फुडली गजाल म्हणल्यार ह्या दिसाळ्यांतल्यान पुराय 
गोंयकार समाजाकड़ेन एक वेगळे नातें जुळ्ळे . फकत कोंकणीवाद्यांच्या 
समाजाकडेन न्हय . हातूंत हरशी मराठी बरोवपी , कोंकणी वाचपाक 
लेगीत कळनाशिल्ले इंग्लीश बरोवपी वा उलोवपी अशे वेगवेगळे गोंयकार . 

म्हजे हे भुमिकेक लागून कोंकणी चळवळींतले कांय म्हालगडे म्हजेर 
तुटून लेगीत पडले . तूं कोंकणी चळवळ काबार करता , भायल्यांक 
भितर हाडटा , भितरल्यांक भायर मारता अशे जायते आरोप आयकुचे 


पडले . 


पूण तरिकय सुनापरान्ताचो हो एक अणभव म्हाका नीज गोंयकाराच्या 
काळजाकडेन घेवन गेलो . हांवूय तातूंत समरस जालों . गोंयकारपणाचो 
एक नवो दिश्टावो म्हाका सुनापरान्तान घडयलो . हेर खंयचेच प्रसार 
माध्यम करपाक शकले ना ते म्हजे जिणेत सुनापरान्तान केलें . 

देखूनच जायत घडये , म्हाका ' सुनापरान्ता'चे संपादक पद सोडटना 
वायटूय दिसना , बरेय दिसना . कारण म्हजे खातीर तो फकत एक 
पदत्याग . कर्मत्याग . पूण धर्मत्याग न्हय . ह्या चार वसांत म्हाका एक धर्म 
गावला . म्हजे खातीर सुनापरान्त म्हणल्यार एक अध्यात्म कशें जालां . 
म्हजे जिणेचो एक नवो मार्ग जाला . 
देखूनच , हांव म्हाकाच विचारतां - हांव सुनापरान्त ' सोडटां ' ? 

पत्रकारिता 
परिणामकारक जावची जाल्यार ... 


गुरू नि ” लो काय शिष्यूय निशेतात . आमचे काय जाणांचे हाली 
मात्शें तशें जाला . ' राष्ट्रमता'चे आदले संपादक सिताराम टेंगसे हे 
आमचे खुबशे जाणांचे गुरू . तांचे लागी रावन रिपोर्टिंग करतना तांत्रीक 
गजाली वांगडाच तात्वीक विचारसरणेचे धडेय आमकां मेळ्ळे . तांच्या 
अग्रलेखांनी तर आमकां सगळ्यांकूच पिशें लायिल्लं . 

हातूंत ' नवप्रभा'चे संपादक आशिल्ले सुरेश वाळवे सारके म्हालगडे 
पत्रकार धरून काल - पयर पत्रकारितेंत आयिल्लो प्रमोद आचार्य मेरेन 
कितल्योशोच पिळग्यो आसात . 

पूण आमकां सगळ्यांकच स्फूर्त दिवपी टेंगसे सरान हाली वचत थंय 
निर्शवणेचोच सूर लायला . मागीर मन नि ” वचें ना कित्याक ? आमी 
कितें मशिनां न्हय . आमी मनशां . संवेदनशील . 

बरोवंक कारण जालें म्हालगडे पत्रकार गुरुदास सावळाच्या पणजे 
जाल्ल्या निरोप समारंभाचो सुवाळो . ह्या सुवाळ्यांत सगळ्यांत निमाणे 

टेंगसे सर उलयले . नोकरेंतल्यान निवृत्त जातकीर पत्रकारिता मुखार 
चालू दवरपाची कसलीच गरज ना , जाय जाल्यार हेर कसलेंय कार्य 
करचे अशें मत तांणी मांडले . 

कारण तांच्या मतान आज पत्रकारितेक कांयच म्हत्व उरिल्ले ना . 
1980 वर्सा एका शिक्षणमंत्र्यान आपले पुतणयेचे मार्क वाडयले ही 
' राष्ट्रमतां'त छापून आयिल्ली येदीशीच बातमी . तिचेर राज्यवापी हिंसक 
स्वरुपाचे विद्यार्थी आंदोलन उबें रावलें . आज एक व्यक्ती शिक्षण 
मंडळाच्या अध्यक्षाक धरून आपल्या पुताचे मार्क वाडोवन घेता ही 
बातमी एका दिसाळ्यान छापल्यार तिची हेर दिसाळीय दखल घेनात 
आनी विद्यार्थी धरून सगळोच समाज . हे टेंगसे सराचे दुख्ख . 

अर्थात , हाचे दुख्ख आमकांय आसाच . समाज आदलेवरी रिअॅक्ट 
जायना ही गजाल खरी . पूण तेन्नाय म्हूण विद्यार्थी संघटना सोडून कोण 
आशिल्ले ? आनी ह्यो विद्यार्थी संघटना आंदोलनां करताली तेन्ना कितली 
वृत्तपत्रां ह्या आंदोलनांचे समर्थन करताली ? उरफाट वृत्तपत्रांनी केल्ले 
निशेध पचोवन आपले ताकदीचेर विद्यार्थी संघटना जैतां जोडटाली . 

आज अन्यायाआड आंदोलन जाल्यार तेंको दिवंक चडशी वृत्तपत्रां 
तयार आसात , दुर्दैवान - आंदोलन करपीच नात . 

अशे परिस्थितीत लोक रस्त्यार देंवनात म्हणून संवेदनशील पत्रकारांनी 
बरोवप बंद करपाचें ? समाजाच्या आत्मकेंद्रीतपणाचें पानवळ आमी 
पत्रकारांनी भोगपाचें ? काय आमीच ताका कारणीभूत आशिल्लेवरी 
आमी आमचीच हड्डी बडोवन घेवपाची ? 

कारण टेंगसे सर म्हणटा तितली परिस्थिती वायट ना . लोक रिअॅक्ट 
जायनात हे खरें . पूण सामकेच रिअॅक्ट जायनात हे मात सामकें फट . 

1989 वर्सा एका सभापतीन आपले कर्मचारी चलयेचो विनयभंग केलो 
तेन्ना गोंयच्या चडश्या वृत्तपत्रांनी हो विशय लावन धरलो . तातूंतल्यानच 

आंदोलन उबें जालें आनी निमणे सभापतीक राजिनामो दिवचो पडलो . 
पत्रकार आनी लोक असंवेदनशील आसल्यार हे घडटा आसलें ? 

1997 वर्सा पत्रकारांनीच फुडाकार घेवन म्हायती हक्क कायद्याखातीर 
आंदोलन उबें केलें . गोंयचे भोवसंख्य जनतेन ह्या आंदोलनाक तेंको 
दिलो . तातूंतल्यानच भारतांतलो पयलो लोकाभिमूख म्हायती हक्क 
कायदो अस्तित्वांत आयलो . पत्रकार आनी लोक असंवेदनशील आसल्यार 
हे घडटा आसलें ? 

2005 वर्सा सालेली नांवाच्या येद्याश्या गांवांतल्या गरीब लोकांनी 
एका तरणाट्या जमीनदाराक फांतरांनी चेंचून जितोच मारलो . पळोवंक 
गेल्यार आंगार कांटो हाडपी गुन्यांवकारी करणी . पूण खंयच कोणे 
एकामेकांक सांगनासतना गोंयच्या सगळ्याच वृत्तपत्रांनी फकत हे करणेचो 
निशेद करपाबदला ताचेफाटले फाटभुयेचो वेध घेत अप्रत्यक्षपणान ते 
करणेचे समर्थनूच केलें . तातूंतल्यान लोकआंदोलनूय उबें जालें . पत्रकार 
आनी लोक असंवेदनशील आसल्यार हे घडटा आसलें ? 

2006 वर्सा काय बिगर - सरकारी संस्थांनी अभ्यास करून फोडिल्ले 
प्रादेशीक आराखड्याचे कारस्थान वृत्तपत्रांनीच उक्ताडार हाडलें . 
तातूंतल्यान समेस्त गोंयकारांची इतिहासीक चळवळ उबी जाली . 
गोंयांक पावणेर काडपी हो आराखडो रद्द करचो पडटकीर तेन्नाच्या 
मुख्यमंत्र्यान सांगलेंः ' पत्रकारितेन चलयल्ल्या ह्या आंदोलनाक लागून 
आमकां हो निर्णय घेवचो पडलो . ' पत्रकार आनी लोक असंवेदनशील 
आसल्यार हे घडटा आसलें ? 

उरफाटें कालमेरेन फकत छापील आशिल्ले पत्रकारितेक आज टीव्ही 
पत्रकारितेचोय वांगड मेळ्ळा . इंटरनॅट पत्रकारिता नेट धरूंक लागल्या . 
आनी ताच्याकय चड म्हणल्यार सोशल नॅटवर्किंगांतल्यान चलपी 
नागरिकांचे पत्रकारितेन तर अक्षरशा सांवार मांडला . तातूंतल्यान 

पत्रकारिता आनिकय बळिश्ठ जाल्या . अर्थात , हाचो कांय पत्रकार 
गैरफायदो घेतात , ना न्हय . पूण पत्रकारितेचो परिणाम वाडत चल्ला 
देखून तर गोंयच्या भोवतेक सगळ्याच पक्षांनी बातम्यो विकत्यो घेवन 
2007 वर्सा जाल्ले विधानसभा वेंचणुकेंत आपलो प्रचार केलो . आमच्या 
काय वृत्तपत्रांनी बातम्यो विकल्यो ही आमची कर्मकट्टेपणां . पूण 
पत्रकारिता परिणामकारक आसा देखून हे घडलें हेय तितलेच खरें . 

खरे म्हणल्यार आज गरज आसा ती पत्रकारिता परिणामकारक 
जायना म्हूण दुकां गळोवपाची न्हय . उरफाटें आमकां लजेक घालपी 
पत्रकारांचीय रुपडी पिंजून पत्रकारिता चडांत चड प्रामाणीक आनी 
परिणामकारक करपाची . नसत्या वादांमदीं घुस्पनासतना लोकांच्या 
काळजाकडले आनी गोंयच्या फुडाराक मारक ते प्रस्न उक्ताडार हाडपाची . 

हातूंत पत्रकारांक जाग्यार हाडपाक शकता आनी वेळ पडल्यार 
उक्ताडारय हाडपाक शकता ती सोशल नॅटवर्किंग . फेसबूक , ट्रिटर , 
गूगल प्लस , लिंक्ड इन अश्यो कितल्योशोच वॅबसायटी . हातूंतल्यान 
वाचकाक थेट लोकांकडेन संवाद सादपाचें एक नवें साधन मेळ्ळां . 
पत्रकारान बातमी दामून दवरपाचो यत्न केलो तरी तो आतां सोशल 
नॅटवर्काचेर भायर सरता . 

असल्या वेळार पत्रकारांनी आपलो पावंडो वळखुपाची गरज आसा . 
असल्या वेळार पत्रकार एकतर्फी पत्रकारिता करता आसत जाल्यार तो 
आपूणच एक्स्पोझ जातलो . अर्दकुटी पत्रकारिता करता जायत जाल्यारय 
ताचे बिंग फुट्लें . कारण ह्या सगळ्या प्रसार माध्यमांपरस वेगान खबर 
लोकांलागी पावोवपाची तांक वाचकांमदींच तयार जाल्या . 

तेन्ना वेवसायीक पत्रकारांलागी आतां उपाय एकूच उरता . एक तर 
सत्यनिश्ठ पत्रकार जावन पत्रकारिता करप , वा आज ना फाल्यां 
सोंपतले एकतर्फी पत्रकारितेचो फोंड आपणेच खणप . 

' सिटिझन जर्नलिजम ' काय 
' जर्नलिस्ट फॉर सिटिझन्स ' ? 


पत्रकारितेचे रूप दिसान दीस बदलत आसा . पत्रकारांचेंय बदलत 
आसा . पत्रकारिता दुर्दैवान मिशनाकडल्यान कमिशनाकडेन वचत आसा 
जाल्यार पत्रकार ही असामी सुदैवान वेवसायिकाकडल्यान नागरिकाकडेन 
वचत आसा . जितली पत्रकारिता धंदेवाईक जायत चल्ल्या तितलो 
नागरीक सत्य खबर मेळोवचे खातीर आपूणच पत्रकार जावन मुखार 
सरपाक लागला . 

सिटिझन जर्नलिजम . नागरीक पत्रकारिता . आतां पत्रकारिता फकत 
स्वताक पत्रकार म्हणपी आमच्या हातांत उरिल्ली ना . ती नागरिकांच्या 
हातांत वचपाक लागल्या . बातमे खातीर सिटिझन जर्नलिजम होच 
पत्रकारितेचो फुडार म्हूण नेटान मुखार येवंक लागला . 

नागरीक पत्रकारिते विशी हावें थोडें भोव अणभविल्लें . पूण आतां 
चडूच खोलायेन चिंतपाक पडलों . सीएनएन - आयबीएन ह्या टीव्ही 
चॅनलान तर उत्कृश्ठ सिटिझन जर्नलिस्टाक पुरस्कार दिवन तांचो 

भोवमान करपाक सुरवात केली . ती आतां परंपरा जाल्या . 

देखूनच कुतुहलानच चड म्हायती मेळोवपाक हावें इंटरनॅटाचेर ब्रावसिंग 
सुरू केलें . मेळिल्ले म्हायतीन तकली भेरेली . कारण सिटिझन जर्नलिजम 
ही कितें हालींची संकल्पना न्हय . 

हो प्रकार 1988 वर्सा अमेरिकेंत राष्ट्राध्यक्षाची वेंचणूक जाल्ली तेन्ना 
सुरू जाल्लो . प्रसार माध्यमांची म्हत्वाची भुमिका आशिल्ले हे वेंचणुकेंत 
तीच पक्षपाती जावंक लागिल्यान लोकांनी नॅटवर्किंगांतल्यान आनी 
तंत्रज्ञानाच्या आदारान लोकांची प्रसार माध्यमां सुरू केली . विस्वासू 
खबरो मेळोवपा खातीर . 

दुसरे वटेन प्रसार माध्यमांतल्यान पेड न्यूजाचे प्रकार सुरू जाले . 
भारतांत ताची बुन्याद गोंयान घाली म्हणल्यार जाता . 2007 वर्सा 
जाल्ले विधानसभा वेंचणुके वेळार गोंयच्या मुखेल दिसाळ्यांनी एक 
आनी दोन न्हय , पयलीं चार - पांच पानां पेड न्यूजांनीच भरिल्ली . 
बातमीदारांची फट नांवां घालून बातम्यो छापताले आनी लोकांक पिशे 
करताले . 2012 ची विधानसभा वेचणूक येयसर हे वारें टीव्ही चॅनलांनीय 
पाविल्ले . महाराष्ट्रांत जाल्ले वेचणुके उपरांत पी साईनाथ ह्या पत्रकारान हो 
विशय लावन धरलो आनी वेचणूक आयोगाक ह्या गैरप्रकारांची दखल 
घेवचीच पडली . वेंचणूक आयोगान पेड न्यूज दिवप हो गुन्यांव थारायलो . 
पूण तरी लेगीत उमेदवारांकडल्यान पयशे ( ब्लॅक मनी ) घेवन बातम्यो 
दिवपाचे प्रकार चालूच उरले . 

2014 ची लोकसभा वेचणूक येयसर आनिकय कुशळटायेन पेड 
न्यूजाचे प्रकार सुरू जाल्यात . पूण दुसरे वटेन फेसबूक आनी 
टिटरासारक्या सोशन नॅटवांतल्यान एक नवें वारे सुरू जाला . 
राजकारण्यांनी आपापल्या समर्थकांचे ग्रूप लेगीत सुरू केल्यात . पूण 
तांचेर नियंत्रण दवरप तांकां शक्य ना . कारण सोशल नॅटवर्क में 

पुरायपणान लोकांच्या हातांत आसता . एक नव्या प्रकारचे सिटिझन 
जर्नलिजम ह्या सोशल नॅटवर्षांतल्यान सुरू जालां . 

ऑनलायन जर्नलिजम रिव्यूंत 2003 वर्सा जे डी लासिकान बरयल्ल्या 
लेखांत नागरीक पत्रकारितेचे स वांटे घाल्यात . 1 ) प्रेक्षक वा वाचप्यांनी 
वांटेकार जावप . म्हणल्यार खबरो , ब्लॉग , फोटो वा व्हिडियो क्लिपिंग 
धाडून दिवप . 2 ) खबरो आनी म्हायतीची स्वतंत्र वॅबसायट . देखीक , 
गिरायकी चळवळीची वॅबसायट . 3 ) पुरायपणान फकत लोकांचो सहभाग 
आशिल्ली वॅबसायट . 4 ) लोकांकय वांटेकार करून घेवपी वॅबसायट . 5 ) 
मेलिंग लिस्ट वा ईमेल न्यूजलॅटर्स 6 ) खबरो आनी म्हायती प्रक्षेपीत 
करपी रेडियो वा व्हिडियो माध्यमां . 

हातूंतल्यो कितल्योश्योच गजाली अपरिहार्यपणान आपसूकच 
भारतांतय येवंक लागल्यात . हांव इंटरनॅट पत्रकारितेंत " रिडिफ.कॉमा ' 
वांगडाच वाडलों . तांणी सुरू केल्लें चॅटिंग आज लेगीत लोकप्रिय आसा . 
संवसारभरांतल्या लोकांलागी आपल्या कार्यालयांत बसून चॅटिंग करपी 
मनोहर पर्राकार हो पयलो राजकाणी . तो विरोध पक्ष फुडारी आसतना . 
ह्या चॅटिंगा वेळार संवसारभरांतल्या लोकांनी तांकां पत्रकार जावन प्रस्न 
विचारले . आतां गूगल हँगावटावरवी व्हिडियो कॉन्फरन्सिंगांतल्यानय हे 
शक्य जाला . अशे तरेन दिल्ली बसून पणजे पत्रकार परिशद घेवपी 
पयलो राजकारणी अरविंद केजरीवाल . 

ते भायर आतां नवी डिजिटल संस्कृताय प्रसार माध्यमांनी येवपाक 
लागल्या . मुंबय बुडली तेन्ना आनी बाँबस्फोट जाले तेन्ना - दोनूय खेपे 

पयलीं व्हिडियो क्लिपिंग चॅनलांक मेळ्ळी ती नागरिकांकडल्यान . 
मोबायलाचेर शूट करून धाडिल्ली . स्वताक पत्रकार म्हणपी आमची 
जमात थंय बरीच उसरां पावली . बिन लादेनाक पाकिस्तानांत मारलो 
ती बातमीय सगळ्यांत पयलीं टिटराचेर गेली . उपरांत पारंपारीक प्रसार 
माध्यमांतल्यान . 

ल्हवू ल्हवू आतां कितल्योश्योच वॅबसायटी तयार जावंक लागल्यात . 
थंय नागरिकच व्हिडियो क्लिप्स अपलोड करतात . एकूय बातमीदार 
गांवांनी नासतना लेगीत सहजपणान बातम्यांचो रतीब हेड ऑफिसांत 
मेळपाची वेवस्था वॉट्स ॲपासारक्या सॉफ्टवेरांनी आनी मोबायलावेल्या 
पावरफुल कॅमेऱ्यांनी सुरू केल्या . 

पूण तरिकय बारीकसाणेन हांव चिंतपाक लागलों . ही नागरीक 
पत्रकारिता कितें आजूच सुरू जाल्या ? निखालस ना . दिसाळ्यांनी वा 
नियतकालिकांनी येवपी लोकांची विचार करपाक लावपी वा वाद सुरू 
करपी पत्रां , लोकांनी बरयल्ले म्हायतीपूर्ण लेख , वेळावेळार घेतिल्ल्यो 
लोकांच्यो प्रतिक्रिया आनी लोकांनी दिल्ल्या म्हायतीचे सुत्र धरून सुरू 
केल्लें बातमेचें सोदकाम हे सगळे नागरीक पत्रकारितेचेच प्रकार . कांय 
वर्सी पयलीं हावें मोबायलाचेर बातम्यो दिवपाची सेवा गोंयांत पयलेच 
खेपे सुरू केल्ली तेन्ना कितलेशेच लोक मोबायलाचेरूच एसएमएस धाडून 
म्हाका बातमी दिताले . मागीर हांव खातरजमा करून घेवन ती बातमी 
सगळ्या वर्गणीदारांलागी पावयतालों . 

पूण ह्या सगळ्या प्रकारांक एक मर्यादा आसा . लोकांनी दिल्लं तें 
वापरचे काय ना तें आमी स्वताक पत्रकार म्हणपी थारायतात . कालमेरेन 
थारायताले . फाल्यां आमी ती बातमी चिडून दवरल्यार लोक तंत्रज्ञानाच्या 
माध्यमांतल्यान आपुणूच ती लोकांलागी पावयतले . फेसबूक आनी 
ट्रिटरासारक्या कितल्याशाच सोशल मिडियांक लागून आतां बातमी 
लिपोवन दवरप अशक्य जाला . 

इंटरनॅट येतकीर संवसारभरांतल्या लोकांनी एकठांय येवन ' गोवानॅट ' 
हो ई - मेल क्लब सुरू करून बातम्यो धाडपाक सुरवात केल्ली . गोंयकारांची 
ही पयली नागरीक पत्रकारिता म्हणपाक हरकत ना . एक दीस हांव 
' रेडियो मिर्ची ' ह्या एफ चॅनलाच्या स्टुडियोंत गेल्लो . खंयूय अपघात 
जालो , ट्रॅफिक आडकून पडली वा येरादारीचे नेम मोडिल्ले दिसले 

जाल्यार फोन करून सांगचे आनी ते संबंदीत अधिकाऱ्यांकडल्यान 
ताचेर रोकडेच प्रतिक्रिया घेतले अशी अभिनव कार्यावळ तांणी सुरू 
केल्या . हीय नागरीक पत्रकारिताच . 

हे सगळे आतां वाडत वतले . नागरिकांनी प्रसार माध्यमां आपल्या 
हातांत घेतल्यार बरेंच जातलें . पूण मागीर आमचे पत्रकारांचे काम 
कितें ? हाचेर खोलायेन विचार करपाचो वेळ आयला . म्हाका दिसता 
तें अशें . म्हायती आनी खबरो लोकांलागी पावोवपाचे काम लोकूच 
करतात तेन्ना आमची वेवसायीक पत्रकारांची जापसालदारकी बदलता . 

एका तेंपार पत्रकारिता हे वैचारीक माध्यम आसलें . खासा करून 
स्वातंत्र्यापयलींच्या काळांत . म्हायतीचे विश्लेशण करून तातूंतल्यान 
एक ठोस विचार दिवपाचे काम प्रसार माध्यमां करताली . आमकां 
पत्रकारांक आतां तेंच करचें पडटलें . 

फर्स्टपोस्ट.कॉम ही अशे तरेची पयली वॅबसायट . हाचे आदी विनोद 
मेहता ह्या अभिनव कल्पनाशक्त आशिल्ल्या पत्रकारान ' इंडियन पोस्ट ' 
आनी उपरांत ' इंडिपडेंट ' ह्या दिसाळ्यांतल्यान बातमेपरस बातमेचे 
विश्लेशण दिवपाचेर भर दिल्लो . उपरांत मुंबय ' डेली न्यूज अँड 
अॅनालिसीस ' ( डीएनए ) ह्या नांवाचेच दिसाळे सुरू जालें . 

आतां पत्रकारांची जापसालदारकी निखटी बातमी दिवप ही आसची 
ना . तो पराक्रम तर आसचोच ना . हे बातेमेचे सगळ्या आंगांनी विचार 
करून विश्लेशण करप ही पत्रकाराची जापसालदारकी आसतली . बातमी 
दिवपाचे काम नागरिकूच सोशल मिडियांतल्यान आनी मोबायलांतल्यान 
करतलो . विश्लेशण करपाची ' क्षमता ' जांचे लागी आसा तेच पत्रकार 
म्हणून उरतले . हेर सगळे नागरीक पत्रकारितेच्या हुंवारांत व्हांवन वतले . 

मात अशें म्हणून नागरीक पत्रकारिता हो पत्रकारितेचो फुडार आसचो 
ना . " वैचारीक पत्रकारिता ' होच खरो फुडार आसतलो . तंत्रज्ञानावरी 
पत्रकारितेचें एक वर्तुळ आतां पूर्ण जाला . बातमी आमच्या पत्रकारांच्या 

हातांतल्यान सुटपाक लागल्या . आतां पत्रकारितेचो फुडार म्हणल्यार 
वैचारीक पत्रकारिता आसतली . तातूंत पक्षपाती पत्रकारिताय भरसतली . 
पूण 

कांय तेंपान स्वता नागरीक पत्रकार जाल्ल्या लोकांक खंयचें खरें 
आनी खंयचें फट हेय कळटले . निमणे तिगतलें तें फकत वस्तुनिश्ठ 
विश्लेशण , नागरीक पत्रकारितेची आनी तंत्रगिन्यानाची नवी देणगी . 

पत्रकारितेचो कोंड 


कोणाकय दिसत , ही कोल्याक द्राक्षां आंबट . पूण ना . 
मतदानाच्या आदलो दीस . 1 जून 2007. गोंयभर भोंवन येवन सांजे 
आमी कम्प्युटराचेर आपापले रिपोर्ट मारपांत गुल्ल आशिल्ले . इतल्यांक 
एक फोन आयलो . एका पक्षाच्या वरिश्ठ जाळवणदाराचो . 

' संदेश , हॅट्स ऑफ टू यू . ' 

' कितें जालें ? ' म्हाका दिसलें कितें तरी चुकला आसतले . कारण 
सुनापरान्तांत येतसावन चुको दाखोवपी फोनांचीच चड संवय जाल्या . 
कितेंय बरें जालां म्हूण सांगपी फोन चुकून , . 

' वालोर तुमकां . तुमचो एकूच पेपर . तुमी तुमकां विकून दिले ना . 
नाजाल्यार हेर सगळे म्हत्वाचे पेपर आमी विकत घेतले . आमीच न्हय , 
सगळ्याच पक्षांनी . सुनापरान्त एकूच , जाणे आपली बातमी विकलीना . 
शी , वालोर तुमकां . ' 
तो उलयत गेलो . हांव आयकत गेलो . म्हज्या दोळ्यांत दुकां आयलीं . 

कितें उलोवचे कळ्ळे ना . बँक्यू बैंक्यू म्हणीत रावलों आनी फोन 
दवरलो . 

म्हाका याद जाली . काय दिसांपयली ह्याच फुडाऱ्याच्या जायरात 
एजंटान आमच्या जायरात विभागाक फोन करून वेचणुकेच्यो जायराती 
दिल्ल्यो . वांगडा रकाद - ' अमक्या अमक्या इंग्लीश पेपराचेर ' आमचो ' 
रिपोर्ट आयला तो ट्रान्सलेट करून घाल . 

म्हणल्यार ते हेर पेपरांनी जायरातीं बदला बातम्योच छापून हाडटाले . 
ती बातमी खरी दिसची म्हूण रिपोर्टराचे फटिचें नांवूय दिताले . त्या 
नावांचे कोणूच पत्रकार अस्तित्वात नाशिल्ले . तीच फटिंग बातमी आमी 
आनीक कोणाचें तरी फट नांव घालून छापपाची . म्हणल्यार पेड न्यूज . 

हावें जायरात विभागांतल्यान ताका रकाद धाडलो ' येणावळ 
वगडायतां म्हणून मॅनेजमेंटान म्हाका काडून उडयल्यार जाता . पूण हांव 
बातमी विकचों ना . जाय जाल्यार तुमच्या उमेदवाराची मुलाखत छापतात . 
पूण प्रस्न आमचे आसतले . सगळ्या तरांचे . ' 

पयलीं तिडकीभरशी ताणे जायराती रडूच केल्ल्यो . पूण मागीर ताणें 
विचार बदल्लो . आपले उमेदवार वेचणूक लढयतात त्या मतदारसंघांनी 
दौरो करून जे दिसतां तें आमी बरोवपाचें . ताणे आव्हान दिल्लं . आमी 
हरशीय सगळ्याच मतदारसंघानी भोवंडी करपाचेच आशिल्ले . पूण रोकडेच 
न्हय . 

आमी आमचे पद्दतीन तांच्या फुडाऱ्याची मुलाखत घेवन छापली . 
ऑकवर्ड प्रस्नांसयत . सडेतोड . तरिकूय तांणी जायरात दिली . 

म्हाका याद जाली . वेंचणुकेचे धोल वाजपाक लागतकीर आमचो 
जायरात विभाग आनीक एक अशीच ऑफर घेवन आयिल्लो . कितले 
तरी दीस जायराती . बदल्यांत आमी आमचो एक रिपोर्टर तांचे वांगडा 
दवरपाचो . तांच्या सगळ्या बसकांचे फोट्यांसयत खबरो छापून हाडपाचे . 

हावें सांगलें , जमचे ना . तुमी पॅस नोट धाडून दियात . हेरांवरीच तेय 
छापतात . कवरेज करतना तुमच्या विरोधकांचेर मात अन्याय जावचो 


ना . 


तांणी मानून घेतले . उतर दिल्लं तितल्योय जायराती दिल्यो . तांचें 
खरें - फट , बरे - वायट सगळे कितें आमी छापलें . ' अदमास पंचे ' ह्या 
विश्लेशणांनी तर तांचे उमेदवार खंय कमजोर आसात तें सत्य लेगीत 
स्पश्टपणान बरयलें . धडेर आशिल्ल्यांचे फोटे लेगीत छापले . कसलोच 
खासा फावोर करिनासतना . 

हे खेपे आमी थारायल्लं . सगळ्या उमेदवारांच्या बसकांच्यो वा 
मिरवणुकांच्यो खबरो आनी मुलाखती लेगीत छापपाच्यो . पक्षाचे राज्य 
पावंड्यावेले जाहीरनामे कशे छापतात तशे . पूण विश्लेशण मात फकत 
आमचो खासा नेमियार केल्लो पंगड करतलो . तरिकय सुरवेक दोन - चार 
खबरो नदरचुकीन आयल्योच . मागीर त्योय बंद केल्यो . 

ताचे बदला आमच्या पंगडान दोन - दोन तीन - तीन दीस वगडावन 
गोंयभर भोवंड्यो केल्यो . मतदान जातकीर एक्झिट पोलाचेर आदारिल्ले 
विश्लेशण लेगीत छापलें . हाचे सगळे श्रेय आमच्या तरणाट्या 
पंगडाक.अनंत साळकार , पांडुरंग गांवकार , सोयरू वेळीप , प्रसाद म्हांबरे , 
संजय बोरकार , गणेश शेटकार , मार्कोस गोन्साल्वीस , सगूण गावडे , 

, 
अभिजीत गांवकार . सगळ्यांनी मरून काम केलें . 

आमच्या ह्या कामाखातीर वाचकांनी आमकां सुमराभायर तोखेल्ले . 
पूण तरिकय मन खूब्ब दुख्खी जालें . जायरातींचे समजूं येता . कोणाचीय 
मुलाखत येता त्या दिसा तो उमेदवार हजारभर प्रती विकत्यो घेवन 
मतदारांक फुकट वांट्टा तेंय समजूं येता . कारण तातूंत अनैतीक 
कांयच नासता . 
पूण हे वेचणुकेंत गोंयच्या दिसाळ्यांनी आपल्यो बातम्यो विकल्यो . 

तांचो प्रस्न . 


- 


अधिकृतपणान . टोपण नांवानी आयिल्ल्यो ह्यो बातम्यांच्या स्वरुपांतल्यो 
' जायराती ' लोकांनी बातम्योच म्हूण वाचल्यो . आमी दिसाळ्यांनी 
तांकां फटयलें . पयशांखातीर तांची दिशाभूल केली . तांणी आमचेर 
विस्वास दवरलो . आमी तांचो विस्वासघात केलो . 

फुडाराक हांव सुनापरान्त सोडून टीव्ही चॅनलांत गेलों . तो चॅनल 
सुमराभायर फामाद जालो . पणजेच्या महानगरपालिका वेंचणुके वेळार 
अशीच एका पक्षाच्या पॅनलाची ऑफर आयली . तांच्या फुडाऱ्याची 
मुलाखत दाखोवपाची . मुलाखत ते घेतले . प्रस्नूय तांचेच . आमी ती 
मुलाखत दाखयतना ' पुरस्कृत ' म्हूण घालप ना . पयशे जाय तितले . 
म्हजी परत तीच जाप . 
पात्रांवान सागलें जाल्यार ? 
म्हाका दाखोवचीच पडटली . पूण दुसऱ्या दिसाच्यान हांव ह्या चॅनलांत 
आसचों ना . - म्हजी जाप . ते परत गेले . उपरांत ती मुलाखत दुसरे 
कडेन हावें पळयली . 

ते भजगतीं महाराष्ट्रांतले वेचणुकेंत पेड न्यूजाचो सांवार जालो आनी ' द 
हिंदू ' दिसाळ्याचे ग्रामीण संपादक पी साईनाथान राष्ट्रीय पावंड्यार हैं 
प्रकरण व्हेलें . बातम्यांच्या कात्रणांसयत पेड न्यूज सिद्ध करून दाखयल्यो . 
वेंचणूक आयोगान ताची गंभीर दखल घेतली . पॅस कांवसिलानय प्रकरण 
गंभीरपणान घेतलें . पेड न्यूजा आड कायदोच केलो . वेंचणुकां वेळार दर 
एका जिल्ल्यांत समित्यो करपाची तजवीज केली . 

उपरांत आयली 2012 वर्साची विधानसभा वेंचणूक . ते मेरेन प्रसार 
माध्यमांनी पेड न्यूजाचे नवे प्रकार सोदून काडिल्ले . सगळ्याच पक्षांचे 
काय वेंचीक उमेदवार गिरायकां केल्यार सिद्ध कशे करतले ? ते भायर 
दरेका माध्यमांत मॅटर वेगवेगळे . चोरीच करपाची आसल्यार चोरयेचे 
मार्ग कितलेय सोदपाक जातात . म्हजी भुमिका बदलली ना . तांणी 

म्हाकाच बदलायलो . वेचणुकेक म्हयनोभर आसासर अधिकार गेले . 
उपरांत नोकरी . म्हाका ताचें वायट दिसना . म्हजो कोणाचेर रागय ना . 

पूण पत्रकारितेचेर राग मात खात्रेन आसा . राजकारण्यांची धंदेवाईक 
जात आमी सदांच वयर काडटात , आतां आमची पत्रकारांची जात 
खंयची ? लोकांनी हाचे फुडें पत्रकारांचेर विस्वास दवरचोच कित्याक ? 

हांव ल्हान आसतना म्हजो काका भटपण करी . देवाच्या गाभाऱ्यांत 
वतना सोवळे अनवाळें राखून देवाचे पावित्र्य तो कितले राखतालो तें 
ल्हानपणासावन हांव पळयत आयिल्लों . लिपचेल्यांनी खेळटना एक 
फावट चुकून देवळाचे गर्भकुडीत पांय दवरलो म्हूण तो चाळवल्लो ताची 
अजून याद जाता . सोरो पिवन वा नुस्तें - चिकन खावन गर्भकुडींत वचून 
देवाची पुजा करप हाचे इतलें अपवित्र कर्तुप संवसारांत दुसरें ना ही 
गजाल तर तेन्नासावन मनांत घट बशिल्ली . 

आज हांव स्वता देव मानना . म्हजेखातीर साने गुरूजीन सांगिल्लो 
' भाव तोचि देव ' . पूण पत्रकारिता हे म्हजें देवूळ कशें . आनी बातमी ही 
देव कशी . तिका भश्टादप ही कल्पनाच म्हाका सहन जायना . हे 
वेंचणुकेंत कितल्याश्याच उमेदवारांनी मतदारांक तिर्थयात्रांक व्हरून 
आनी देवळां बांदून दिवन देवाकच उखलून हाडून वेचणुकेच्या बाजारांत 
उबो केल्लो . मागीर सामान्यांचे कितें जातलें ? 

आमी पत्रकारांनी तांच्याकय फुडलें पावल घाले . आमचें पत्रकारितेचे 
देवूळच भश्ट केले . गोपाळ गणेश आगरकर , बाबासाहेब आंबेडकर , 
महात्मा गांधी , भारतकार हेगडे देसाय , टी बी कुन्हा , ना भा नायक 
अश्या एकापरस एक मिशनरी पत्रकारांनी उबारिल्ल्या ह्या देवळाची 
बुन्याद आमी खणली . बुन्यादीचे चिरे मोखून लोकांचेर मारले . आमचेर 
विस्वास दवरतल्या वाचकांक रगतबंबाळ केले . बदल्यांत आमकां 
काळ्या पयश्यांच्यो पोटल्यो मेळ्ळ्यो . 

आतां मुखार दिसता तो फकत फोंड . आमीच खणिल्लो आमचे 
पत्रकारितेचो फोंड . ह्या फोंडांत आतां नवी बुन्याद उबी जातली . ताचेर 
पत्रकारितेचे भव्य दिव्य महाल उबे जातले . लोकांक दिपकायतले . 
लोकूय फटवतले . 
बोवाळांत ... निजाची पत्रकारिता तोंड घेवन खंय वतली काय ? 


तालगडी 147 


29 


भोगता तेन्नाच कळटा खरें 


पत्रकारांक सगळेच भितात . हांव लेगीत . म्हज्याच इश्ट पत्रकारांनी 
म्हाका एक फावट बरोच त्रासांत घाला . 

पणजेचे पालाशींत विधानसभा चलताली तेन्नाची गजाल . एका 
अधिवेशनांत गोंयचे एके सहकारी बँकेच्या प्रस्नाचेर सभाघरांत भासाभास 
चलताली . कोणे कोणे बँकेक बुडयल्यात ताचेर . 

मंत्र्यान उबें रावन सांगलेंः ' सभापती महाशय , दोग जाणांनी बँकेक 
बरोच बुडयलो . सध्या ते दोगूय फरारी आसात . ' 

' कोण ते ? ' विरोधकांचो प्रस्न . 
मंत्र्यान जाप दिलीः ' संदेश प्रभुदेसाय आनी दिनेश जोशी . ' 
हे दोगूय कोण खंयचे हे कोणेच सभाघरांतल्या वांगड्यांनी विचारलें 

प्रस्न सोपलो . त्या दिसाचें अधिवेशनूय सोंपलें . सकयल पॅस 
रुमांत मागीर हांसत हांसत त्याच प्रस्नाची चर्चा . कारण ह्याच नांवाचे 
दोन पत्रकारूय आशिल्ले . हांव आनी दिनेश तशे बरे इश्टूय . विधानसभेत 


ना . 

सांगिल्ले ते आमी न्हय हे सगळेच जाणा आशिल्ले . आमीय हांशांत 
वांटेकार जाले आनी गेले . 

दुसऱ्या दिसा दिसाळीं उगडून पळयत जाल्यार एक्कान एक दिसाळ्यान 
आमची दोगांयचीय ( प्रत्यक्षात तांची ) नांवां छापल्यांत . अर्थात , हे 
संदेश आनी दिनेश कोण हे छापपाचो प्रस्नूच नाशिल्लो . कारण ताचेर 
चर्चाच जाली नाशिल्ली . ताची जावपाची तीच प्रतिक्रिया जाली . 

म्हाका सकाळसावन दोन - चार इश्टांचे फोनः ' आरे संदेश , ही कितें 
भानगड ? ' 

तांकां समजावन सांगसर म्हाका नाका शेवट जालो . म्हजी सणकली . 
हांव वचून म्हज्या पत्रकार इश्टांचेर तिडकलों . म्हज्या कांय पत्रकार 
इश्टांक आपली चूक लक्षात आयली . कोणेच आमची बदनामी जावची 
म्हण 

ती बातमी दिली नाशिल्ली . ते आमी न्हय हे भावनेनच दिल्ली . पूण 
वाचपी लोक खंय जाणा आशिल्ले ते आमी न्हय म्हणून ? 

झक मारीत सांजमेरेन हांवे सगळ्या दिसाळ्यांनी व्हरून म्हजो 
खुलासो दिलो - तो संदेश प्रभुदेसाय हांव न्हय . तो दुसरो . आनी तो 
दिनेश जोशीय पत्रकार आसा तो न्ही . सगळ्यांनी परिस्थिती लक्षांत 
येतकीर बातमी छापलीयबी . 

दुसऱ्या दिसा खुलासो छापून येतकीर मात फोनाचेर फोनः ' हांव 
जाणाच आशिल्लों तूं न्हय तो म्हणून . ' 

म्हणल्यार ह्या सगळ्यांनी तो हांवूच म्हूण धरिल्लो . भिडेपासत म्हाका 
फोन करूंक नाशिल्लो , इतलेंच . आतां मात फोन करताले . म्हाका 
आदल्या दिसा फोन केल्ल्या म्हज्या सगळ्या इश्टांचो अभिमान दिसलो . 

पत्रकारितेंतल्यान चारित्र्यहनन जावप म्हणल्यार कितें तें हांवे त्या 
दिसा भोगलें ... हांव सादूर जालों . जें म्हाका भोगलां तें दुसऱ्यांक 

भोगपाक जायना हे खातीर दरेक बातमी आरती - परती तपासून पळोवप 
कितलें गरजेचे आसता ती म्हाका प्रत्यक्ष जाणवले . आज मेरेन थियरी 
म्हणून हे खबर आशिल्लें . पूण आतां हावें स्वता तें प्रत्यक्ष भोगिल्लें . 

फुडें सुनापरान्तांत वतकीर अश्यो चुको जावच्यो नात हाची जाता 
तितली जतनाय घेतली . तरिकय कांय वेळा चुको जातातच . तेन्ना 
पयल्या पानार तितल्याच ठळकपणान माफी मागपाची भुमिकाच घेतली . 
बऱ्याच वेळा आमी पत्रकार असल्यो चुको करतात आनी कोणेय 
खुलासो धाडलो वा बदनामीची नोटीस धाडली काय ती खंय तरी 
भितरल्या पानार कोणाक दिसची ना अशे तरेन छापतात . आमचो 
स्वताचो अहं राखपा खातीर . पर्यायान , लोकांकय फटयतात आनी 
स्वताकय . हें समा न्हय . 

अर्दकुटे पत्रकारितेचो असोच आनीक एक फटको म्हाका स्वताक 
सुनापरान्ताचो संपादक आसतना भोगलो . 

दिगंबर कामत मुखमंत्री जातकीर मडगांवकारांनी ताचो नागरी सत्कार 
दवरिल्लो . कारण इतिहासांत पयलेचे खेपे मडगांवचो आमदार मुख्यमंत्री 
जाल्लो . हांव पत्रकार म्हणून सदांच एक पथ्य पाळटां . केन्नाच 
राजकारण्याच्या राजकी वाडदिसाक वा असल्या सत्कार सुवाळ्यांक 
माचयेर चडना . तातूंत हांव भाजपाचोय समर्थक न्हय आनी काँग्रेसीचोय . 
सगळ्यांच पक्षांकडल्यान पयस . 

पूण ह्या नागरी सत्काराक तीन मुखेल उलोवपां दवरिल्ली . गोंयचे 
सांस्कृतीक आंगाचेर डॉ नंदकुमार कामत , राजकी आंगाचेर दत्ता दामोदर 
नायक आनी सामाजीक आंगाचेर हांव . जे दिसतां तें उलोवपाचे स्वातंत्र्य 
आसतलें अशेंय आयोजकांनी सांगिल्लें . मडगांव म्हजी कर्मभुमी आनी हो 
नागरी सत्कार . मडगांवकारांनी केल्लो . म्हणटकीर ना म्हणपाचो प्रस्नूच 
नाशिल्लो . 

हावें सुरवात करतनाच सांगलेंः हांव दिगंबराचोय समर्थक न्हय आनी 
काँग्रेसीचोय . ताची इतली तुस्त तोखणाय जाल्या की ताका राजकी 
डायबेटिस जावं येता . देखून ही साकर देंवोवपाक कारात्याचो रोस 
घेवन हांव आयला . 

हांवे पोटतिडकीन गोंयचे प्रस्न मांडले . दिगंबरबाबाच्या ' आम आदमी'ची 
घोशणा बरी आसली तरी ती वैयक्तीक फायद्यांच्या येवजण्यांपलतडी 
वचना . गोंयांक मुखार व्हरपाक जाय तो ' आम जनता ' दिश्टिकोण . हो 
दिश्टिकोण धोरणां थारायता . फकत ' आम आदमी'च न्हय , 
समाजवेवस्थाय बदलता . 

कुडचडेंचे दंगलीचेरूय उलयलों . गोंयकार - भायले अशें तिचे मूळ 
स्वरूप आशिल्लें . राजकी फायदो घेवपाखातीर मागीर तिका जातीय 
स्वरूप दिले . पूण ह्या गोंयकार - भायल्यां मदले धुसफुशीचे ' टायम 
बाँब ' मडगांव , फोंडे , वास्को अशे सगळ्याकूच पुरून दवरल्यात . दुसरे 
वटेन आमकां भायल्यांची गरज आसा . तेन्ना तांकां आपणावन घेवन हे 
वातावरण निवळावपाचे आव्हान सरकारामुखार आसा . नाजाल्यार 
फाल्यां गोंय पेट्टलेंच . 

तिसरो प्रस्न प्रादेशीक आराखड्याचो . ' गोवा बचाव अभियान ' हैं 
समेस्त गोंयकारांचे उत्स्फूर्त आंदोलन . गोंय गोंयकारांखातीर राखून 
दवरपी नवो प्रादेशीक आराखडो बेगोबेग तयार जावंक जाय . वांगडाच 
थळाव्यो जमनी भायल्यांक विकूक दिवच्यो न्हय हे खातीर हिमाचल 
प्रदेश आनी उत्तराखंडांत आसात ते धर्तेचेर गोंयांतय बेगोबेग कायदो 
जावंक जाय . 

अर्थात , येद्या व्हडल्या सुवाळ्याचे बातमेंत हे सगळे येवप शक्यूच 
नासले . ' तरुण भारत ' सोडल्यार म्हज्या भाशणाचो सार लेगीत खंयच 
छापून 

आयलो ना . दोन - तीन भाशणां घेवन मागीर अमक्या अमक्या 

लोकांचीय भाशणां जालीं इतलोच उल्लेख . सुनापरान्तांत लेगीत . ( म्हजें 
कितेंय आसल्यार तें छाप , काय ना हा हांव म्हज्या बातमीदाराक 
पुराय स्वातंत्र्य दितां . ) 

म्हाका वायट दिसलें तें म्हजें भाशण छापलें ना देखून न्हय . हेरांवरी 
मुख्यमंत्र्यांची स्तुती करपीच भाशणां आशिल्ली जाल्यार ' उलयले ' 
इतलोच उल्लेख आसल्यार उपकारतालें . पूण भाशणां खाशेल्या विशयांचेर 
आसून लेगीत त्या विशयांचो उल्लेख लेगीत करनासतना फकत ' उलयले ' 
इतलेंच छापून आयलें . 

आमकां पत्रकारांक आपले नाव छापून येवपाची कसलीच उमळशीक 
आसना . ताचे अप्रूपय आसना . आमचे खातीर ती सदांचीच गजाल . 
पूण 

खंयचेय बातमेंतल्यान गैरसमज पातळटा तेन्ना मात वायट दिसता . 
हांगां हे बातमेंतल्यान'होय मस्को मारपाक गेल्लो दिसता ' अशी कोणाचीय 
भावना जाली जाल्यार तातूंत वाचकाची कितें चूक ? आनी अशी 
भावना करून दिवपी पत्रकारिता कितली बरोबर ? 

तिसरे खेपे हावें हे अशे पत्रकारितेची झळ सोंसली ती म्हायती 
आयुक्ताचे म्हजे निवडीवेल्यान जाल्ल्या बोवाळावेळार . म्हजी निवड 
जाहीर जाले बराबर म्हाका फोन करून ही बातमी दिली आनी परबी 
दिली आयरिस रॉड्रिक्सान . हावें अजापान ताका खरेंच काय म्हूण 
विचारले तेन्ना ताणे म्हाका सांगलें - तूं म्हाका व्हडल्या भावावरी . हांव 
कित्याक तुजी फकाणां करतलों ? 

उपरांत दोन दिसां भितर ताणे म्हजेर फोग काडपाक सुरवात केली . 
आयरिस सगळ्या दिसाळ्यांक मराठी आनी इंग्लीशींतल्यान रेडिमेड 
पॅस नोट धाडटा . संपादन करपाची गरजूच आसना . तातूंत ताणे तीन 
आरोप केल्ले : 
1. संदेशान अर्ज केलोच ना , ताज्या नांवाची डॉ ऑस्कर रिबेलोन 

शिफारस केल्ली . 
2. संदेशान आपली शिक्षणीक पात्रता लिपोवन दवरल्या . 
3. म्हायती आयुक्ता खातीर एकूच सुवात जाहीर केल्ली , मागीर 
आनीक एकटो म्हूण संदेशाक कसो घेतलो ? 

ह्या तिनूय आरोपांफाटलें कसलेच तथ्य जाणा जावन घेनासतना 
उमेदीन कितल्याशाच प्रसार माध्यमांनी ही बातमी केली . अर्ज करचो 
वा शिफारस करची अशें जायरातींतच सांगिल्ले . शिक्षणीक पात्रता 
विचारलीच नाशिल्ली . दोन म्हायती आयुक्तांमदलो संदेश दुसरो आयुक्त 
अशेंय कोणे जाहीर करूंक नाशिल्लं . समजा ती चूक आशिल्ली जाल्यार 
हांव ताका जापसालदार नाशिल्लों . सरकाराच्याकय वयल्या पावंड्यावेले 
उच्चाधिकार समितीन तें थारायल्लें . ही निवड करपांत म्हजो वांटो कांयच 
नाशिल्लो . हा कोणाकडेन वा कोणाकडल्यान वशिलोय लावंक नाशिल्लो . 
तरिकय तोंड धांपून मोन्यांनी सगळे आयकुचें , वाचचे वा पळोवचें 
पडटालें . 

म्हाका स्वताक मानसीक त्रास जाले , पूण ताच्याकय पत्रकारितेचो 
देविल्लो पावंडो पळोवन हांव भितरल्यान चड न्हिनळ्ळों . प्रकरण 
न्यायालयांत वचपाचे आशिल्ल्यान आनी फुडें तशें तें न्यायालयांत 
गेल्ल्यान जाहीर खुलासो करप शक्य नाशिल्लें . सत्य परिस्थिती खबर 
आशिल्ले पत्रकार खाजगींत सहानुभूती दाखयताले , पूण सत्य परिस्थिती 
माध्यमांतल्यान मांडिनाशिल्ले . कांय जाणांनी सत्य कळटकीर ह्यो असत्य 
बातम्यो छापपाचें बंद मात केलें . तांचो हांव अनंत उपकारी . पूण 
तरिकय सत्य भायर आयलेंच ना . गरजेभायर केल्ली म्हजी बदनामी 
पुसून गेली ना . अर्दसत्य पत्रकारितेचो हांव बळी थारलों . 

हावें हे एकेक अणभव भोगले तेन्ना म्हाका नाण्याची दुसरी बाजू 
समजत गेली . हांगां प्रस्न म्हजो स्वताचो निखालस ना . प्रस्न आसा तो 

संवेदनशीलतेचो . पत्रकारिता हे दुधारी शस्त्र आसता . तें कोणाकय 
आयुश्यांतल्यान उठोवपाक शकता हे हावें स्वताच अणभवलें . कांय 
नजो . हे बरोवपा फाटल्यानय म्हजी व्यथा उक्ताडार हाडप हो हेतू ना . 
हातूंतल्यान पत्रकारिता संवेदनशील जावची हो हेतू . आमची पत्रकारांची 
मनां संवेदनशील उरची ही विनंती . कारण तेन्नाच पत्रकारिता सत्यनिश्ठ 
जातली . आनी सत्याचें जैत जातले . नाजाल्यार ... 

आठवले 
विसरप अशक्य ! 


कुळ्यां एका पुलीस अधिकाऱ्यान एका शिक्षकाक रातचो इश्टागेर 
जेवन परत येतना रातीन भोंवता म्हूण गरजे भायर बडयल्लो . ताची जाप 
विचारपाक दुसऱ्या दिसा विद्यार्थी मोर्ची घेवन गेले जाल्यार तांचेर 
लाठीहल्लो केल्लो . 

आमी प्रॉपॅसिव्ह स्टुडंट्स युनियनान हाचो निशेध करून गोंयचे 
जिल्लोधिकारी जे पी सिंग आनी पुलीस अधिकाऱ्यांक आपोवन दुसरे 
माळयेर आशिल्ल्या कुळेंच्या पंचायत सभाघरांत गांवकारांची बसका 
आपयली . थंय त्या पुलीस अधिकाऱ्याचेर कारवाय करपाक वरिश्ठ 
कशेच राजी जायना जाले . वातावरण तापलें . ' कारवाय जाहीर करात 
आनी भायर सरात ' म्हूण आमी दारांच बंद केली . 

जे पी सिंगान हारशाचेर हात मारून हाताक रगत काडलें आनी भायर 
येवन सकयल आशिल्ल्या पुलिसांक सांगलेः ' पळयात , म्हाका ह्या 
भुरग्यांनी जखमी केलो . ' 

पुलीस चाळवले . धांवत वयर येतना वाटेर आमच्या वांगडच्या 
चलयांनी तांकां आडायले जाल्यार दादल्या पुलिसांनी तांचेर लाठीमार 
केलो . 

डेज्मंड डिकॉस्टा ( आयचे जुवीज ) , प्रशांत नायक आनी म्हाका 
धरपाक पुलीस येतात म्हूण कळटकीर लोकांनी फाटल्या गॅलरीतल्यान 
दोरयेवेल्यान आमकां सकयल देंवयले आनी लिपोवन दवरले . दुसरे 
माळयेवेल्यान दोरयेवेल्यान सकयल देंवन आमी नाच जाले . पुलिसांनी 
म्हजेर आनी डॅज्मंडाचेर वॉरंट काडलें म्हूण मागीर आमकां आठ दीस 
भुमिगत जावचे पडलें . 

पुलिसांनी आमच्या चलयांक कादयेंत घालून रातीन ' दादलेपणाचो ' 
भंय दाखोवपाचो यत्न केलो . रातभर कोणाच्याय घराचेर खोंट मारून 
घरांनी आमकां सोदपाखातीर हैदोस घालो . ' गोमंतका'चे कुळेंचे वार्ताहर 
कालिदास काणेकाराक ( बारीक , शिडशिडीत , मोटवे ) वयर उखलून 
सकयल आपटीत ताची हाडां खिळखिळी करून उडयली . 

इतलेय जावन ' गोमंतका'चे संपादक नारायण आठवलेन आमचो 
आनी कुळेकारांचो निशेध करपी आनी पुलिसांचे समर्थन करपी अग्रलेख 
बरयलो . एका उशेलांतल्या मिशिनाच्या घरांत आठ दीस काडटना हे 
वाचून म्हजें सणकलें . हावें आठवलेचो निशेध करीत तांकां 10 पानांचे 
झणझणीत पत्र बरयलें .... 


कांय वसांनी राजभास आंदोलन सुरू जालें . ' गोमंतका'न मराठीचो 
पाखो घेतनाच ल्हवू ल्हवू वातावरण धर्मोक आनी जातीयवादी करपाक 
सुरवात केली . भाशेखातीर दरेकल्यान आपणाक पट्टा ती बाजू घेवन 
झगडचें , पूण तातूंत जातीयवाद हाडचो न्हय अशें आमकां विद्यार्थ्यांक 
दिसतालें . 

मडगांवच्या दामोदर कॉलेजीत राज्य पावंड्यावेल्या प्रतिश्ठीत सातपुते 
कवी संमेलनाक आठवले मुखेल पावणे म्हूण येवपाचे आशिल्ले . आमी 
थारायलें , सगळ्यो मराठी कविता आठवलेचेर बरोवन वाचप , फकत 
कोंकणी कविता सीखातीर वाचप . हांव , श्रीधर कामत , प्रशांत नायक 
अश्यो पांच - स कविता आठवलेचेर जाल्यो . तातूंतली म्हजी इल्ली 
चडूच झोंबपासारकी आशिल्ली 

आठवले म्हणून उठलो असं नाही 
पण गोव्याच्या या माझ्या भूमीत 

जातीयवादाच्या उकिरड्यात 
एक गाढव मातलं म्हणून उठलो 
उकिरड्याबरोबर या गाढवालाही 
म्युनिसिपाल्टीच्या गाडीत कोंबून 
गोव्याबाहेर हद्दपार करावं 

या निर्धाराने उठलो 
बंधुंनो नि भगिनींनो , तुम्हीच सांगा 

आम्ही कोठे चुकलो ? 
अशेंच खूब कितें . गाढव म्हणटना आठवलेकडेन बोट दाखोवन 
म्हणिल्ले हे कवितेक सभाघरांतल्या भुरग्यांनी तकलेर घेतलो . तांचेर 
मराठी कविता बरोवपी आमकांच कोंकणी कविता सर्तीत बक्षिसां 
मेळ्ळी . आमचो विद्यार्थ्यांचो हो अवतार पळोवन आठवलेन आपले 
भाशणूच कोंकणींत सुरू केलें . घे सगळ्यांच्यो ताळयो . मागीर - ' मी 
माझ्या मातृभाषेत बोलतो ' म्हूण आमचेकडल्यान परवानगी घेतली . 
आमीय उदार मनान महाराष्ट्रातल्या मनशान मराठी उलोवचे म्हूण 
सांगून परवानगीबी दिली . तांणी आपलें उरिल्लं भाशण मराठीत केलें .... 

भाशावाद सोंपून वातावरण थंड जालें . रोकडेंच मडगांवच्या 
तरणाट्यांच्या क्लबान असोच कविता सर्तीचे मुखेल पावणे म्हूण तांकां 
आमंत्रण दिले . नको रे बाबा , तुमची ती मडगांवची मुलं माझ्यावरच 
कविता करतात 

म्हूण सांगून तांणी आमंत्रण न्हयकारलें . 
आमचे काणकोणचे शेंद्रेचे प्रकरण आयलें . मनसुखलाल शहा नांवाच्या 
एका मनशान शेंद्रे दर्या देगेवयलो जागो विकतो घेतना कोमुनिदादीचीय 
लाखांनी चौखणी मीटर जमीन बेकायदेशीरपणान बळकायल्ली . ते भायर 
शेंद्रे दर्या देगेर वचपाची आमची पारंपारीक वाटूय आडायिल्ली . गोंयच्या 
स्वातंत्र्य सैनिकांनी आपले संघटनेची सर्वसादारण सभाच शेंद्रयां दर्या 
देगेर घेवपाचें थारायलें . तांकां शहान आडायलो . हाचेवेल्यान आंदोलन 
पेटलें . आठवलेन पयलीं ह्या आंदोलनाक पुराय तेंको दिलो , आनी 
अचकीत एक दीस तोपी धुवंडायली . शेंद्रे प्रकल्पाचे प्रवर्तक मनसुखलाल 
शहाचे गोडवे गावपाक सुरवात केली . 

आमी गांवचे लोक 18 जूनाक मो ! घेवन पणजे आयिल्ले . तशेच 
' गोमंतका'चेर मोर्चा घेवन गेले . मोहनदास लोलयेकार आनी प्रशांत 
नायक सगळ्यांत फुडें . हांव पत्रकारितेत म्हूण सगळ्यांत फाटी . पिकपीचेर 
मायक लावन तांणी आठवले आड भाशणांच सुरू केली . कापस्ताद 
आसल्यार करमल घाट देंवन काणकोणांत येवनूच दाखय अशी जाहीर 
धमकीय दिली . एक क्वॉर्टर काजूची बाटली व्हरून तांच्या कार्यालयांत 
दिली आनी ' ही मारून आनिकय मस्को मार शहाक ' म्हूण जाहीर 
बकच्छायोय केल्यो . 

आठवलेन दुसरे माळयेवेल्यान हे आयकलें आनी तांकां वयर आपयले . 
तांचे सगळे म्हणणे थंडपणान आयकून घेतले आनी दुसऱ्या दिसा 
अग्रलेख बरयलो - ' शेंद्रे दोनदा झाले , आता तिसऱ्यांदा . ' गांवची 

बाजू तांकां पटिल्ली . 
निमणे मेरेन ते गांवकारां वांगडा रावले ... 


' तरुण भारता'त अडेच वसा मडगांवां काम करतकीर आश्विन 
तोबटान म्हाका ' गोमंतक टायम्सां'त चीफ रिपोर्टर म्हूण पणजे येवपाची 
ऑफर दिली . ताचे आदीं तो मुख्य संपादक म्हूण आठवलेक हे विशीं 
विचारपाक गेलो . 

' कोण , संदेश ? तो भडवा माझ्यावरच कविता करतो आनी माझाच 
जाहीर निषेध करीत फिरतो . चांगला आहे पोरगा . घ्या त्याला . ' 

ही सर्टिफिकेट घेवनूच हांव ' गोमंतक टायम्सा'त आयलों . मागीर 
अणभवान कळ्ळे , तांकां कोणाचेंय कवतूक करपाचें आसता तेन्ना ते 
गाळयांचो शिंवर घालताले . कितेंय बरोवन व्हरून तांकां दिलें आनी 
तांणी - चांगलं आहे , छापतो - अशें म्हणून धाडीत जाल्यार समजुपाचें , 
लेख बरोसो जालो ना . पूण लेख वाचून तांणी भडव्या काय 
लिहिलंस रे , बघा रे वाचा ह्या रांडेच्यानं काय लिहिलंय ते - असो 
उलयलो जाल्यार आमी उडक्यो मारीतच भायर सरताले . तांच्यो 
गाळयो आयकुपाक मेळपाक भाग्य लागतालें . 

कालचे आठवले आमचे नाना केन्ना जाले कळ्ळेच ना . तांचेच परवानगेन 
' गोमंतकांत रोखठोक केन्ना बरोवपाक लागलों तेंय कळ्ळे ना . 

विधानसभेच्या कामकाजाचो नियाळ ' पालाशीतल्या गजाली ' ह्या 
नांवान पयल्या पानाचेर पयल्या स्तंभांत मार्मीक पद्दतीन बरोवपाची 
प्रेरणाय म्हाका तांचेच कडल्यान मेळ्ळी . केन्नाय कोणा आमदार 
मंत्र्याचेर डायरेक्ट चडाय मारपाची संद मेळटाली तेन्ना मुजरत तांकां 
विचारपाक वतालों . 

' लिही तूं , कोणाला राग आला तर मी बघतो काय करायचं ते . ' 
नानाचें चिलखत घालून आमी सगळेच निर्भयपणान बरयताले . सत्याक 
भियेवंक जायना आनी मनाक पटलें जाल्यार ओगी रावंक जायना हो 
पत्रकारितेंतलो धडो आमी नानाकडल्यानच घेतलो . 

तेच बराबर चूक जायत आनी चूक जाली हे मनाक पटलां जायत 
जाल्यार चूक मागपा इतलें व्हडपण कित्यांतूच नासता आनी चूक 
सुदारपा इतली व्हडली अणभव दिवपी शिकवण आनीक खंयचीच 
नासता हेय आमी नानाकडल्यानूच शिकले . 

माधव गडकरी आनी नारायण आठवले हे दोन समाजाखातीर वावुरपी 
घणाघाती पत्रकार आमी गोंयांन पळयले . तांची मराठीवादी भुमिका 
केन्नाच पटली ना . पूण ते पुरायपणान गोंयविरोधी आशिल्ले अशें म्हणपाचें 
धाडस हांव केन्नाच करचों ना . 

पूण दोगांयमदीं एक फरक आसा . गडकरीन पत्रकारिता वापरून 
राजकारण केलें . आठवलेन राजकारण वापरून पत्रकारिता केली . पत्रकार 
हो राजकारण्यांचो बापूय जावंक शकता हे आमी तेन्नाचे भुरगे तांचेच 
कडल्यान शिकले . 

' मलई खाणारे बोके ' म्हणून विधानसभेतल्या आमदारांच्यो बकच्छायो 
केल्यो तेन्ना सगळ्याच पक्षांच्या संगनमतान तेन्नाचे सभापती दयानंद 
नार्वेकारान तांकां हक्कभंगाची नोटीस धाडली . विधानसभेची माफी मागपाक 
सांगली . तांणी मागली ना . तेन्ना विधानसभेमुखार उबे करून तांकां 
तंबी दिली . अशी तंबी घेवपी नारायण आठवले हो गोंयचो एकमेव 


पत्रकार . 


ही तंबी घेतनाय तांचे मदलो कलात्मक आनी निर्भिड पत्रकार 
पळोवंक मेळ्ळो . ते खादी सदरो आनी लेंगो आनी तकलेर गांधी तोपी 
घालून आयिल्ले . एक उतर काडिनासतना तांणी सगळी तंबी आयकून 

घेतली . दुसऱ्या दिसा ते तंबेचीच बातमी हेडलायन म्हूण छापली . 
वांगडा मद्दीं फोटू आशिल्लो . सदरो , लेंगो , तोपी घाल्ले आठवले 
पालाशींतल्यान भायर सरताले . वयर दाराच्या आर्काचेर बरयल्ले 
सत्यमेव जयते ! 

1990 ची विधानसभा वेचणूक आयली . चर्चिल आलेमांव , दयानंद 
नार्वेकार , मॉविन गुदिन्हो अश्या कितल्याशाच बदनाम जाल्ल्या 
राजकारण्यांक काँग्रेसीन तिकेटी दिल्ल्यो . आठवलेन तांची हेडलायन 
केली . तांचे फोटे घालून . फुडें निमण्या स्तंभांत आनीक एक फोटू 
आशिल्लो . गोमंतकाचे इमारतीफुडे तयार केल्ल्या नरकासुराचो . आनी 
फोट्यासकयल नरकासुरांविशींची एक कॉलम बातमी . त्या दिसा बॅनर 
हेडलायन आशिल्ली . म्हणल्यार गोमंतक ह्या मास्टहेडावयर एक आनी 
सकयल दुसरी . दोनूय आठ कॉलमांची . 

गोव्यात जागोजागी नरकासूर उभे 

आलेमांव , नार्वेकार , मॉविन यांना उमेदवारी 
साहित्यीक वृत्तीचो हो मनीस जितलो कलात्मक आशिल्लो तितलोच 
संवेदनशील . मडकयचे गरीब कामेरी व्हडे परतून न्हयत मेले तेन्ना तांणी 
गोमंतकाल्यान उलो मारून तांचे खातीर हजारांनी दुडू जमयले . 
लोकांकडल्यान पयशे एकठांय करून लोकविश्वास ही खासा भुरग्यांखातीर 
शाळा सुरू केली . गोमंतक अकादमी खातीर पयसो जमोवपाक स्वता 
झोळी घेवन गोंयभर भोंवले . 

मात त्याच नानान म्हापश्यां बोडगेश्वराच्या देवळाकडेन जाल्ल्या 
शिवसेनेच्या सभेत बाळ ठाकरेच्या पायार घालून घेतलें तें सहन जालें 
ना . उपरांत ते शिवसेनेचे खासदार जाले तेंय मनाक अजिबात पटलें 
ना . हे बाबतींन नाना आमचे खात्रीन आदर्श न्हय . 

स्वता नानाकय राजकारण पचलें ना . आपलें चुकलें हाची जाणीव 

तांकांय जाली . दुसरी वेंचणूक वेंचून येवप शक्य आसून लेगीत तांणी 
लढयली ना . परत लेखणी हातांत घेतली आनी लागले सपासप वार 


करपाक . 


आज नाना ना . पूण तांचो वरदहस्त आसा . गोंयचे पत्रकारितेक 
तांणी एक निर्भय वृत्ती दिली . आज जेन्ना हांव निर्भिडपणान बरयतां 
तेन्ना कोणूय विचारता - तूं असो बरयता तो तुका भय दिसना तांचो ? 
ते खंय जाणात , आमी नानाच्या हातासकयल तयार जाल्यात 


म्हणून ? 

31 


राजन नारायणः 
यू जस्ट काण्ट हेट हिम ! 


' नीज गोंयकार ' पत्रकार म्हणून म्हज्या मनांत आदराची सुवात 
आशिल्ल्या राजन नारायणाचो 4 जुलयाक 60 वो वाडदीस जालो . 
तांच्या इश्टांनी सिदादीत एक ल्हानसो सुवाळो दवरिल्लो . थंयसून परत 
येनव खाटीर पडलों आनी नकळटांच यादींचें पेटूल उक्तं जालें ... 

कोंकणी राजभाशेचें आंदोलन सोंपता म्हणसर आमी ' गोंयच्या 
तरणाट्यांचो आवाज ' ही संघटना घडयल्ली . हांव निमंत्रक . वांगडा 
प्रशांत नायक , आयरिस रॉड्रिक्स , एल्विस गोम्स , चर्चिल आलेमांव 
अशे जायते आसले . कोंकणी आंदोलनाक लागून दोन वां बंद पडिल्लो 
सरकारी पावंड्यावेलो वेवसायीक का वाल सासणाचो बंद करचो 
आनी पारंपारीक का वाल जितो करचो ही मागणी घेवन आमी गोंयभर 
सभा घेवंक सुरवात केल्ली . कोंकणी आंदोलनाचे अस्त्र जाल्ल्या 
' हेराल्डा'चे संपादक राजन नारायणान आमकां पुराय तेंको दिलो . तांचे 
खाशेले स्टायलींत तांणी जागृती मोहीमूच उगडली . 

निमणे आमी जिखले . सांताक्रूझ एका फाटोफाट दोन दीस घेतिल्ल्या 
सभांतल्यान थंयचे आमदार आनी सरकारी का वाल समितीचे अध्यक्ष 
फ्रांसिस्को ब्रांकोक राजिनामो दिवंक लायलो . समितीच कोसळ्ळी . 
विकृतीचे प्रदर्शन करपी वेवसायीक का वाल रद्द जालो . म्हणटासर 
फ्रांसिस्को मार्टीन्स आनी कांय पणजेकारांनी आपली लोकांची कार्नावाल 
मिरवणूक काडपाचें थारायलें . आमी म्हणले हरकत ना . असलो मजा 
म्हूण केल्लो का वाल करपाक आमचो विरोध ना . 

हो प्रेस नोट घेवन हांव आनी एल्वीस ' हेराल्डांत राजनालागीं गेले . 
जिणेंत पयलेच खेपे तांकां मेळटालों . तांणी तो वाचलो आनी फुर्योज 
जाले . म्हाका कितें कितें म्हणलें आनी म्हजेच मुखार पॅस नोट पिंजून 
उडयलो . आय विल एक्स्पोज यू म्हूण म्हाका धमकीय दिली . 

आमी अजाप जावनूच भायर सरले . ही आनीक कसली एकतर्फी 
पत्रकारिता म्हूण मागीर आमची व्हडली चर्चाय जाली . ' हॅराल्डा'चो 
तेन्नाचो एस रिपोर्टर नॉर्मन डांटसालागीं लेगीत वाद घालो . 

म्हणटासर विनयभंग प्रकरण आयलें . प्रशांती पणजे आझाद मैदानाचेर 
उपासाक बसलें . पुराय गोंय खुबळ्ळे . मागीर राजन ओगी रावता ? ताचे 
लिखणेतली तरसाद परत सळसळ्ळी . सपासप मॉलेस्टराक आनी 
ताच्या समर्थकांक कापीत सुटली . तांचे वांगडा ' गोमंतक ' दिसाळ्याचे 
नारायण आठवलेय तुटून पडले . काल मेरेन कोंकणी - मराठी करीत 
एकामेकांच्या जिवार उठिल्ले हे दोन प्रभावी संपादक एकठांय येतकीर 
मागीर कितें विचारता ? नार्वेकाराचो राजिनामो घेवनूच आंदोलन सोंपलें . 

ह्या वेळार राजनामदलो ' मनीस ' हांवें लागींच्यान पळयलो . सगळे 
काम सोंपोवन आमचे कितलेशेच पत्रकार इश्ट मध्यान राती आझाद 
मैदानाचेर येताले . हांवूय तेन्ना ' तरुण भारता'त . तांचे मदीं एकूच 
संपादक म्हणल्यार राजन . प्रशांती , पडियार आनी वासंतीचे तब्येतीची 

वासपूस , तांची वेवस्था , दोतोर हे सगळं करूनच वतालो . पत्रकार 
फकत सनसनाटी करपी मशीन आसना तर एक ' संवेदनशील मनीस ' 
आसता हाची जाणविकाय थंय आनिकय घट जाली . 

फुडें हांव मडगांवच्यान पणजे ' गोमंतक टायम्सांत पावसर आश्वीन 
तोंबट संपादक जालो . राजन आनी तो दोगूय घट इश्ट . तेन्नाच पीडीएफ 
सरकारान घेतिल्ल्या इंग्लिश मुळाव्या शाळांक अनुदान दिवचे नात हे 
भुमिकेचेर आंदोलन पेटलें . कोंकणी चळवळीचो शस्त्रधारी जाल्ल्या 
' हेराल्डा'न इंग्लिशीचो पाखो घेतलो . मराठीवादी ' गोमंतक ' समुहांतल्या 
' गोमंतक टायम्सा'न कोंकणीचो पाखो घेतलो . राजन आनी आश्विनाचें 
पेटून पडले . दोगय इश्ट एकामेकांचेर तुटून पडले . इंग्लिशीचो पाखो 
घेवपी वाचक ' हेराल्डा'वांगडा ' गोमंतक टायम्स'य वाचताले . कोणाचेर 
कितलो परिणाम जालो नकळो , पूण निमणे राजन हारलो . आमी 
जिखले . 

हे चलतना मदींच राजनाक मारपाची धमकी आयल्या अशी खबर 
एक दीस आश्विनाक कळ्ळी . पयलींच ताका एक फावट प्रॉटॅक्टर्स 
प्रकरणांत मार पडिल्लो . तेन्नासावन तो फ्राकूय जाल्लो . आश्वीन म्हाका 
घेवन राजनाच्या हुस्क्यान उटंगाराच्या पावसांत रातचो मोटारसायकलीचेर 
ताका सोदीत . जाल्यार हो एका रेस्टॉरंटांत ग्लास घेवन बसला . 
आश्विनान ताका विनयलो , तापयलो , बेगीन घरा वच म्हूण सांगलें . 
हांसून ताणे आश्विनाक फाफुडलें आनी आमकांय बसोवन घेतले . 
गळ्यांत गळो घालून दोगय मध्यान रात मेरेन बसले . सगळे जावन 
वतना हांसत हांसत वेल्यान हागेली आश्विनाक धमकी 

आय विल 
फिनिश यू ऑन धिस इश्यू ! 
हांव कपलार हात मारीत घरा . 
उपरांत एक दीस बाबरी मशीद उडयली . देशभर दंगल सुरू जाली . 

गोंयांतय वातावरण खोदूळ जालें . आमी गोंयभर 10 दिसांची ' एकता 
यात्रा ' काडपाचें थारायलें . पयल्याच दिसा पत्रादेवीच्या हुतात्मा 
स्मारकाकडल्यान सुरवात करतना संपादकांक आपोवया म्हणटकीर 
आमंत्रण घेवन राजनालागीं दोनापावला ताच्या भाड्याच्या फ्लॅटार 
गेलों . जाल्यार हाचे मदलो कार्यकर्ता तटास करून जागो . म्हणपाक 
लागलो , आमीच कित्याक , वैज्ञानिकांकय घेवया . म्हाका घेवन पुराय 
एनआयओ कॉलनी भोंवलो . आनिकय कितलेशेच प्लॅन . ताची ती 
उमेद , तो उत्साह पळोवन कोण भुल्लुसचो ना ? आमची ' एकता यात्रा ' 
जाली सुपर सक्सॅस ! 

हांव ' सुनापरान्ता'चो संपादक जातकीर राष्ट्रीय स्वयंसेवक संघाचे 
फुडारी सुभाष वेलिंगकर सराचो स्तंभ हा सुरू केलो म्हूण तोच राजन 
म्हजेर काँत्र . कुडचड्यार जाल्ले जातीय दंगलीचो मिली कावंसिलान 
अहवाल तयार केलो तातूंत नंदिता हक्सरान अप्रत्यक्षपणान आमकांय 
जापसालदार धरलो . राजन तिचे वटेन . तोमेरेन राजनान हेराल्ड सोडिल्लो . 
' गोवन ऑब्झर्वर ' हे इंग्लीश सातोळे ताणे सुरू केल्लें . तातूंतल्या एक 
दोन स्ट्रे थॉट्सांत म्हजेर आनी ' सुनापरान्ता'चेर घणाघाती टिका . 

उपरांत हांव पुडण्टांत गेलो . टीव्ही चॅनलांत चार वसा काडून चॅनल 
लोकप्रिय करसर गोंय विधानसभेची वेंचणूक आयली . वेवस्थापनान 
म्हजी पोटली गुठलायली . तेन्ना राजन म्हजे वटेन उबो रावलो . कारण 
तत्वांखातीर वेवस्थापनालागीं झगड़ें जातकीर कितें जाता हे ताणे 
स्वता भोगिल्लें . ताणे म्हाका ऑफरय दिली . पूण हांव त्या मुडांतच 
नाशिल्लो . निमणे खंय तरी नोकरी जाय म्हूण चार - पांच म्हयने राजनान 
नोकरी सोडिल्ल्या हेराल्डाच्या एचसीएन चॅनलांत नोकरी धरली . तरिकय 
राजन म्हजे वांगडा रावलो . 
मात सरकाराच्याकय वयली आशिल्ले उच्चाधिकार समितीन ( मुख्यमंत्री 

आनी विरोधी फुडाऱ्याची ) म्हाका म्हायती आयुक्त म्हूण वेंचून काडलो . 
ते वेंचणुकेक म्हजो इश्ट आयरिसान विरोध केलो . तो कोर्टात गेलो . 
सरकारान नियुक्तीच रद्द केली . ह्या वेळार मात राजनाक तातूंत राजकारण 
दिसले . परत एक फावट वेलिंगकार कनॅक्शनाची टेप सुरू करून ताणे 
म्हजी वेवस्थीत बदनामी केली . राजन स्टायलींत . सत्य कितें तें सोदून 
काडिनासतना . कारण तो राजन . ताणे एक फावट भुमिका तयार केली 
काय ती कोणूच बदलपाक शकना . 

राजनान कोणाकूच सोडलो ना . कोणाची केन्ना भिडमुर्वतूय दवरली 
ना . जे आपणाक पटलें ताचे ताणें हरतरेन समर्थन केले . मागीर तें खरें 
आसूं वा फट . लोकांक जागयले . पेटयले . जो मनीस पटलो ना ताची 
कशीच फाट सोडली ना . आल्त मानाय आशिल्ले आनी हरशी अरेरावी 
करीत भोंवपी राजकारणी ताच्यामुखार कडकडटना हा पळयल्यात . 
फू मारल्यार पडटलो असली शरीरयश्टी घेवन पयशांनी लेगीत 
खाकनवाळ आशिल्ल्या ह्या पत्रकारान बळिश्ठांक घाम काडिल्लोय 
पळयला . 

ताची एकतर्फी पत्रकारिता म्हाका निखालस मान्य ना . ताचेवरी 
राजकी नाडेपेन्नां तर हांव केन्नाच करचों ना . पूण ताचे मदलें तें धाडस , 
स्वताचे लिखणेविशींचो प्रचंड आत्मविस्वास , दुसऱ्याक पटोवन दिवपाची 
तरा , वाचकाची नस सोदून काडपाची कळाशी आनी जें वायट दिसता 
तें सोपोवपाची उमळशीक हांचे मुखार आदरान मान बागयना तो 
पत्रकारूच न्हय . 

ताच्याकय चड मान बागवता ती ताचे मदल्या मनीसपणामुखार . 
राजन म्हणल्यार पणस कसो . भायल्यान हाडबडीत . पूण भितरल्यान 
तितलोच हळवो आनी भावनाप्रधान . देखून तर पन्नाशी हुपतकीर 
तारावांगडा लग्न जावन आज सुखान संवसार करता . 

ताच्यो कितल्योश्योच गजाली कितल्याशाच जाणांक मानवनात . 
आवडनात . म्हाकाय आवडनात . म्हाका ताचे सारकी एकतर्फी पत्रकारिता 
तर निखासल करपाची ना . पूण तरिकय ताचे मदीं कितें तरी आसा हे 
ताचो दुस्मान लेगीत मान्य करतलो . 

ट्रॅट इज द रिजन , यू मे नॉट लव्ह हिम ; पूण तेचबराबर - यू जस्ट 
काण्ट हेट हिम ! 

32 


जयेशासारके 
अ - सामान्य तरणाटे जाय 


34 वां पिरायेचो जयेश प्रभुदेसाय मोटार अपघातांत सोंपलो . 
ताच्या मर्णाक बाणावले हजारांनी लोक जमिल्लो . सगळ्या थरांतलो . 
खंयच्याय भौशीक मळार फुडारी जावन काम करपी लोक सोडून 
हेरांच्या मर्णाक इतलो लोक हांवें केन्ना पळयलोना . अजात शत्रू जावन 
वावुरल्यार सामान्य मनशाक लेगीत समाज कितलो रेस्पेद दिता ताची 
मुर्तिमंत देख म्हणल्यार जयेश . ल्हान भुरगीं धरून जाण्टे मेरेन आनी 
सगळ्या तरांचे ताचे तरणाटे इश्ट - इश्टिणी देखूनच हिमट्या हिमट्यांनी 
रडले . 

जयेश म्हजो मावसभाव . आमच्या पुराय कुटुंबाचेर मळबच कोसळिल्लं . 
घरांतलो कर्तोसवरतो तरणो भुरगो वतकीर खंयच्याय घरांत में जाता 
तेंच आमच्याय घरांत जालें . हालींसराक असले अपघात वाडत 
चल्ल्यात . जीण असुरक्षीत जायत चल्ल्या . कितलेशेच तरणाटे मरत 
चल्ल्यात . तातूंतलोच एक जयेश . संवसार अार सोडून वचपी . 

पूण म्हज्या कुटुंबावेलो हो आघात उक्तावपाखातीर हांव हे बरयना . 
ह्या भुरग्याकडेन सदांच हांवें एके वेगळे प्रतिकात्मक नदरेन पळयलें . 
सामान्य मध्यमवर्गीय कुटुंबांत जल्मल्लो आनी बाणावलेचे चाळीतल्या 
एका घरांतलो हो मदलो पूत . धावेचे परिक्षेत नपास जालो आनी 
आत्मविस्वास वगडावन बसलो . घरच्यांच्या फुडाकारान फुडें धावी 
पास जालो , पूण न्यूनगंड उरलो . बाणावले होली ट्रिनिटींत शिकतना 
श्रमप्रतिश्ठेचेर एक लॅक्चर आयकलें आनी भारावन गेलो . हांव आनी 
प्रशांत नायक तेन्ना ' गोमंतक टायम्सा'त . सायकलीवेल्यान पेपर घालपाची 
प्रशांताची ऑफर ताणे उडी मारून घेतली . 

17 वसांचे पिरायेचेर थंडेच्या कुडकुड्यांत आनी शिरंधारांच्या पावसांत 
लेगीत फांतोडेर उठून सायकल मारून जयेश बाणावलेच्यान स किलोमीटर 
मडगांवां वतालो आनी पेपर घेवन येतालो . पुराय बाणावले भवन 
घराघरांनी पेपर घालतालो . उपरांत कॉलेजीत वतालो . सेगीत स वसा . 
पेपरांचो खप वाडोवपाची ताची कळाशी पारखून ' तरुण भारता'न 
ताका वितरण विभागांत घेतलो . थंय देडेक वर्स काम करून तो पेप्सीत 
एक सादो सेल्समन म्हूण लागलो . कॉर्पोरेट संस्कृतायेंतली ही एक बरी 
गजाल . थंय कश्ट आनी कार्यक्षमतेक वालोर आसता , तुज्या डिग्री वा 
पुस्तकी शिक्षणाक न्हय . शीतपेयांचो खप वाडयतनाच मनीस जोडपाचे 
ताचे कळाशेक लागून तो वयर वयर चडत गेलो . ह्या संवसारांतल्यान 
गेलो तेन्ना तो गोंय , कोंकण आनी कोल्हापूर वाठाराचो प्रांतीय वेवस्थापक 
आशिल्लो . 

भारतांत पॅप्सी इंडियांत दुसऱ्या नंबराचेर आशिल्ले के शंकर हे मुखेल 
कार्यकारी अधिकारी ( सीईओ ) दिल्लीसावन मुजरत ताच्या मर्णाक 
आयिल्ले . जयेशाचे कुडीमुखार उबे रावन हुस्क्या हुस्क्यांनी रडटाले . 
अथक परिश्रम , प्रामाणीकपण आनी जिद्दीच्या जोरार वयर सरिल्लो 

आपलो एक निजाचो अधिकारी गेलो म्हूण ते पुराय गळसणिल्ले . म्हाका 
कडेक व्हरून दोळे पुसत सांगपाक लागले - जयेश म्हजो एक निखटो 
मॅनेजर नाशिल्लो . हे कंपनीचो सीईओ जावपाची तांक आशिल्लो अधिकारी 
म्हूण आमी ताचे कडने पळयताले . हांद तोंड आं करून तांचेकडेन 
पळयत उरलों . 

तसोंच भायर आयलों आनी मुखार जमिल्ल्या लोकांकडेन पळोवपाक 
लागलो . एके वेगळेच नदरेन . इतलो वेळ ते जयेशाचे बरे मागपी इतलेच 
नदरेन पळयतालों . कोण नाशिल्ले थंय ? ताचे इश्ट - इश्टिणी , कॉलेजीतले 
अध्यापक , पॅप्सीचो कर्मचारी वर्ग आनी अधिकारी , ल्हान - व्हड 
राजकारणी , वेगवेगळ्या वेवसायांतले वेवसायीक , क्रिकेट - फुटबॉलांतले 
खडेगांठ खेळगडे , पत्रकार , लेखक , नाट्यकर्मी , कलाकार , सामाजीक 
वावुरपी , आदवोगाद , दोतोर , सरकारी कर्मचारी आनी बाणावलेचो तर 
आख्खो गांव . दरेकलो रडटालो . मरणाक जाप करून येवप आनी भायर 
येतकीर हांगांच्यो - थंयच्यो खबरो करीत टायम पास करप हे सदांचे 
वातावरण निखालस नाशिल्लं . कारण जयेशान तांचेकडेन निखटें 
वेवसायीक नातें जोडलें नाशिल्लें . आनी तेय एक फोर्मालदाद म्हणून 
येवंक नाशिल्ले . ताणे त्या सगळ्यांच्याच काळजाकडेन नातें जोडिलें . 

कॉलेजीत आसतना जयेशाक इंडस्ट्रियल ऑर्गनायझेशन अँड मॅनेजमेंट 
ह्या विशयांत नपास केल्लो . देखून ताच्या कॉलेज शिक्षणाच्यो भोयो 
भोयो जाल्ल्यो . मात एके भोवराष्ट्रीय कंपनीन प्रत्यक्षांत ह्याच कामांतले 
कळाशेखातीर जयेशाक प्रमोशन्स दीत वयर व्हेल्लो . आयचे आमचे 
शिक्षण पद्दतीचेर मारिल्लो रॅड रिमार्क म्हणल्यार जयेश . 

थंयच भायर उलयतां उलयतां पॅप्सीच्या कर्मचाऱ्यांनी एक गजाल 
सांगली . काय कारणाक लागून पॅप्सीचे सकयल्या पावंड्यावेले कर्मचारी 
संपार गेल्ले . कंपनीचें काम थंड पडिल्लं . वेवस्थापन आनी कर्मचाऱ्यांचे 


तालगडी 171 


युनियन हांचेमदल्या उलोदण्यांच्यो फेरयो जायत आशिल्ल्यो . पूण 
एक्कूय फळादीक जायनाशिल्ली . जयेशान सद्दां भायर भोंवन फॅक्टरींत 
येतकीर तांची खबर घेवप . एक दीस ताणे धाडस केलें आनी थंयच्या 
ऑफिसरांक विचारलें- हांव एक फावट कंपनीवतीन तांचेकडेन उलोवन 
पळोवं ? ताका हयकार मेळ्ळो . ताणे कंपनीची बाजू समजून घेतली 
आनी कर्मचाऱ्यांचीय . दोगांयकडेन उलोवणी केली आनी दोगांकय 
पटपासारको उपाय तयार केलो . दोनय वटेन तो मानवलो . कितलेशेच 
दीस हुमकळत पडिल्लो संप एका धपक्यांत सुटलो . धा वसा युनियनांनी 
काम करपी हांव ही गजाल आयकतूच उरलो . जयेशाची ही कळाशी तर 
म्हजेखातीर नविदादूच आशिल्ली . कॉलेजीत शिकोवपी इंडस्ट्रियल 
ऑर्गनायझेशन आनी मॅनेजमेंट विशयाक हावें थंयच्यानच कोपरासावन 
नमस्कार केलो . धन्य तें शिक्षण ! 

जयेशाक जितलो म्हजो अभिमान नासत ताच्याकय चड म्हाका 
ताचो अभिमान आसलो . कारण आयचे सुस्तेल्ले , घुस्पल्ले , शिकून 
अशिक्षीत आशिल्ले आनी प्रामाणीकपणान परिश्रम केल्यार फळ मेळटा 
हेच खबर नाशिल्ले तरणे पिळगेक जयेश ही एक स्फूर्तदिणी देख 
आशिल्ली . आज आमच्या देशाक असामान्य फुडायऱ्यांची गरज ना . 
जयेशासारक्या लाखांनी सामान्य तरणाट्यांची गरज आसा . तेन्नाच 
आमचो भारत देश असामान्य जातलो . जयेश हे एक प्रतीक कशें . हे 
असलें स्फूर्तदिणें आनी देखदिणे प्रतीक सदांच तरणे पिळगेच्या 
दोळ्यांमुखार उरचे देखून हे बरयलें . हो उमाळो चार लोकांकडेन पावत 
जाल्यार लेगीत जयेशाच्या जगपाकूच न्हय , ताच्या मर्णाक लेगीत 
कितलोसोच अर्थ येतलो ... 

33 


अश्वत्थामा शशांक 


शशांक पिरायेन म्हज्याकय कितलोसोच व्हड . म्हणल्यार हांव पांचवेक 
तेन्ना तो इकरावी मॅट्रिक . आमचे मदीं उणोच स - सात वसांचो फरक . 
शिकपाक हुशार . सदांच पयलो नंबर घेवपी . शाळेत आसतना हेर 
गजालींनी ताका रस नाशिल्लो . खेळ जावं वा नाटकां , पदां , नाच , संगीत 
अश्या सगळ्याच गजालींनी . सादारण अभ्यासांतल्या पुस्तकांतलो 
किडो म्हणल्यार जाता . शशांक शिरोडकार हे नांव आमचे माशे - लोलयें 
गांवच्या शिक्षणीक मळार गाजतालें . हांव काणकोणच्या सरकारी उच्च 
माध्यमीक विद्यालयांत इकरावेक पावसर तो चौगुले कॉलेजीत बीएस्सी 
करून परत गांवांत आयिल्लो . गांवच्याच निराकार विद्यालयांत शिकोवपाक 
लागिल्लो . 

कितें कोण जाणा , पूण तेन्नासावन आमची इश्टागत जुळत गेली . 
मडगांवच्यान परत गांवांत पावसर शशांक पुराय बदलिल्लो . साहित्य , 
संगीत , नाटक अश्या सगळ्याच गजालींनी ताका सुमराभायर रस तयार 
जाल्लो . फकत अभ्यासाच्या पुस्तकांतल्यान मनीस घडना हे ताका 

स्वताक पुराय पटिल्लें . आपणे शिकतना फकत अभ्यासाची पुस्तकां 
वाचलीं ती चूक करनाकात म्हूण आपूणच आपल्या विद्यार्थ्यांक सांगतालो . 
अभ्यासावांगडा हेर पुस्तकांचे वाचन आनी खेळ , कला अशे गूण 
आपणायत मनीस घडटा हे मतींत दवरून भुरग्यांचे व्यक्तिमत्व घडयतालो . 
निराकारांतल्यान भायर सरून वयर वयर वचत राविल्ले आमच्या गांवचे 
कितलेशेच भुरगे अभिमानान आज लेगीत आपूण शशांकाचो प्रॉडक्ट 
म्हणून अभिमानान सांगतात ते हाकाच लागून . 

आमची इश्टागत निमणे मेरेन तिगली . आमी वांगडा हांसले , रडले , 
खेळ्ळे , नाटकां केली आनी ताळो सरांटून झगडले लेगीत . पूण आमकां 
चड लागी हाडलें तें पुस्तकांनी . एकामेकांची पुस्तकां वाचप आनी ताचेर 
चर्चा करप हो आमचो सदांचो परिपाठ . हायर सेकंडरींतल्यान दनपरां 
येवन जेवलों काय वेळ वगडायनासतना हांव वतालों तडक परत माश्यां 
शशांकागेर . थंय तो बरयता आसत जाल्यार हांव पुस्तक वाचीत 
बसतालों . नासत जाल्यार दोगय जाण वाचिल्ल्या पुस्तकाचेर चर्चा 
करीत बसताले ( खरे म्हणल्यार झगडटाले ) . 

मराठींतलो जयवंत दळवी आमचो दोगांचोय आवडटो लेखक . तितलोच 
व्यंकटेश माडगूळकर लेगीत . दळवीच्या लिखाणांतलें नाविन्य आमकां 
भुलयतालें . माडगूळकराची बारिकसाणेची नदर आनी निरीक्षणशक्त 
आमकां थक्क करताली . वि स खांडेकर आनी ना सी फडकेची तुळा 
दळवीकडेन करीत आमी तुलनात्मक रसग्रहण करताले . माडगूळकराच्या 
एकेका उतराचेर वरांची वरां चर्चा मळटाले . तीयबीं पुस्तकांतलीं तांची 
उतरां , वाक्यप्रचार वा काय वाक्यां लेगीत अंडरलायन करून दवरून . 
ते भायर खांडेकर , फडके धरून शिवाजी सावंत , ना सं इनामदार आनी 
अरूण साधू , भालचंद्र नेमाडे मेरेन सगळेच आमचे घरचे जाल्ले . आमी 
तांच्यो तिस्त्यो वादो करताले . आनी इतले अनवाळेय नाशिल्ले . 

मदींच बाबुराव अर्नाळकर , गुरूनाथ नाईक आनी एस एम काशिकारांचे 
डिटेक्टीव्ह जाताले आनी बाबा कदम ते चंद्रकांत काकोडकर मेरेन 
प्रणयांतय बुडटाले . ते भायर मासिकांतल्यो कथा , कविता , नाटकांची 
पुस्तकां अशें सगळं कितें . 

तातूंतल्यानच शशांकान एक दीस स्वताच लेखणी उखल्ली . आमचो 
ग्रूप निराकार देवळाच्या पाण्ट्यांचेर सांजवेळा बसतालो आनी थंयच 
कितल्योशोच सर्जनशील निर्मण्यो आकाराक येताल्यो . तातूंतल्यानच 
निराकार देवाचे चैत्रपुनवेची एक रात आमी घेतली . अभिरूप विधानसभा , 
एकांकी , नाट्यछटा अशें वेगळे स्वरूप घेतले . तेन्ना शशांकान आपली 
पयली एकांकी बरयली . आतां नांवपसून याद जायना . एक हॉस्टेल 
सीन , एक बस स्टॉप सीन अशें कितें तरी . बसयलीय ताणेच . ती 
एकांकी पुराय गांवांक आवडली . आमची खूब तुस्त - तोखणाय जाली . 
तातूंतल्यान ताका आत्मविस्वास आयलो . मागीर शाळेतल्यो एकांकीय 
तो बसोवपाक लागलो . बरोवपाकय लागलो . साहित्य आनी सांस्कृतीक 
मळांत शशांक पुराय घुस्पलो . 

इतले मजगतीं गांवांत एक आत्महत्या प्रकरण जालें . आमचेच गांवची 
एक प्राथमीक शाळेत शिकोवपी बाई मेली . एका बांदाकडल्या व्हाळांत 
तिचे प्रेत मेळिल्ले . पोलिसांनी आत्महत्या म्हूण नोंद करून प्रकरण 
सोंपयलें . पूण गांवभर चर्चा चलताली की तो खून म्हणून . चर्चेक 
आनिकय फांटे फुटिल्ले . एका पंगडाचेरच दुबाव आशिल्लो . तिका तांचें 
कितें तरी गुपीत कळ्ळां देखून तिका मारल्या अशे कितलेशेच जाण हड्डे 
धाडावन सांगतालें . आमचो देवळा पाण्टोय अस्वस्थ जावन खतखतपाक 
लागिल्लो . सगळ्यांत चड अस्वस्थ आशिल्लो शशांक . ताणे थारायलें 
आमी वांगड दिलो - की ह्या प्रकरणाक वाचा फोडपाचीच . . 
निराकार विद्यालयाच्या शारदोत्सवांत एक स्लॉट माजी विद्यार्थी 

यमराज 


संघटनेक मेळटालो . शशांकान ते खातीर एकांकी बरयली 
निवृत्त होतात . मराठी एकांकी . यमराज आपलो वारसदार नेमपा खातीर 
धर्तरवेल्यान अर्ज मागयता . तीग जाणांक शॉर्टलिस्ट करता . एक मंत्री , 
एक उद्येगपती आनी एक मामुली कारकून . तिगयजाण आपल्या क्रूरपणाच्यो 
काणयो मुलाखतीत वर्णन करतात . मंत्री समेस्त समाजाक फटोवन 
आनी बुड्डून वेल्यान समाजसेवक म्हूण कसो मिरयता तें सांगता . 
उद्येगपती कामगारांक पिळून काडून उदरगतीचे नारे कशे दिले तें 
सांगता . पूण यमाक सगळ्यांत क्रूर दिसता तो कारकून . कारण ताणे 
आपले बायलेक विस्वासघातान मारिल्ले आसता . आत्महत्या म्हूण 
प्रकरण पचयिल्लंय आसता . तोच यमराज जाता . 

हे एकांकीन पुराय गांव हादरलो . शशांकाचे लेखणेन खुनाक वाचा 
फोडली . 

मागीर आनी शशांकान फाटी पळयलें ना . पूण ताणे आपलो प्रांत 
बदल्लो . नांवूय मात्शें बदल्लं . शशांक शिरोडकारा बदला बापायचे नांव 
घेवन शशांक सीताराम ह्या नांवान बरोवपाक लागलो . एकांकी सोडून 
तो कथा बरोवपाक लागलो . दोनय कडेन नाट्य आनी संवाद लागतात 
हे ताचें ठाम मत . वेल्यान कथेभितर लेखकाक अभिप्रेत आशिल्ले वर्णन 
घालपाक मेळटा , नाटकांत तें मेळना देखून कथा नाटकापरस चड 
प्रभावी अशें ताचें मत . नाट्यलेखकापरसय फुडें वचून दिग्दर्शक आपणाक 
जाय तशें नाटक अभिप्रेत करपाक शकता आनी ही साहित्यकृती 
सामान्यांतल्या सामान्यांमेरेन पावता देखून कथेपरस नाटक श्रेष्ठ हे 
म्हजें मत . हाचेरय आमचें पेटलें . पूण तो पुराय कथामय जालो . 

ताच्या भोवतेक सगळ्या कथांचों हांव पयलों चिकित्सक वाचक . 
चंद्रकांत केणी ताचो सगळ्यांत आवडटो कथालेखक . केणीबाबाकय 
ताच्यो कथा आवडटाल्यो . ' राष्ट्रमतां'तल्यान शशांकाच्यो कथा प्रसिद्ध 

जावपाक लागल्यो . आपल्या कथांखातीर शशांक केन्नाच कल्पनाविश्वांतबी 
वावुरलोना . ताणे आपले भोंवतणचो समाज पारखुपाक सुरवात केली . 
सगळ्या गांवांनी आसतात तश्यो आमच्याय गांवांत वृत्ती - प्रवृत्ती घे 
म्हणून 

भरिल्ल्यो . शशांक तांकां वाचीत गेलो . आमी शशांकाच्यो कथा 
वाचीत गेले . मदीं कांय दीस प्रतिकां आनी प्रतिमांनीय घुस्पलो . तांचो 
अतिरेक जाता म्हूण टिका करतकीर जाग्यारय आयलो . पूण आपली 
कथा मात दिसान दीस गिरेस्त करीत गेलो . 

इतले म्हणसर हांव हायर सेकंडरी सोंपोवन मडगांवचे दामोदर 
कॉलेजीत पावलों . म्हज्या वांगडा ताचोच विद्यार्थी प्रशांत नायक लेगीत . 
शिकतां शिकतां आमी विद्यार्थी चळवळीत पडले . शशांक खर गांधीवादी . 
आमी नाक दामलेबगर तोंड उगडना म्हूण सांगपी हिंसेचे समर्थक . 
आमचें भरपूर वाजप . कम्युनिस्ट विचारसरणीचो तर तो कट्टर विरोधक . 
आमच्या स्ट्रीट प्लेंचे ताका खूब कवतूक . पूण संदेश आनी प्रशांत 
आपले कलागूण चुकीचे विचारसरणीखातीर वापरतात हे ताचें ठाम 
मत . तातूंतल्यानच ताणे घडये पयलेच खेपे आपले कल्पनाशक्तीक 
मेकळे सोडून ' जोर जुल्म के टक्कर पे ... ' ही आमकां शेपडावन 
उडोवपी कथा बरयली . आमच्या गैरसमजांतल्यान ताणे ती बरयिल्ली 
हे ताणेय मागीर मान्य केलें . पूण ती कथा वाचतकीर म्हज्याय दोळ्यांत 
दुकां आयली . ताचें लिखाणच तितलें प्रभावी आनी काळजाक भिडपी . 

तातूंतल्यानच तो कोंकणी चळवळींत पावलो . काणकोण कोंकणी 
कला केंद्राचो क्रियाशील वांगडी जालो . कोंकणी राजभाशेच्या आंदोलनांत 
आपले तांकीप्रमाण शक्य तें सगळे ताणे केलें . हरशीं अहिंसेचे तत्वज्ञान 
सांगपी शशांक ह्या आंदोलना वेळार मात रस्ते आडावपासारक्या , रूख 
मारून रस्त्यार आडवे घालपासारक्या आनी उजोय घालपा सारक्या 
करण्यांचे समर्थन करीत गांवांत जीव तोडून वावुरलो . कोंकणी राजभास 

जाली तो दीस आपलो सगळ्यांत अविस्मरणीय दीस म्हूण कोणाकय 
अभिमानान सांगतालो . 

कोंकणी आंदोलना उपरांत उदय भेंब्रे , पुंडलीक नायक अशे सगळेच 
कोंकणी प्रजेचो आवाजाचे फुडारी काँग्रेसींत गेले तेन्ना आमी तरणाट्यांनी 
ताचो खर निशेध केलो . शशांकान मात ते करणेचें जीव तोडून समर्थन 
केलें . उपरांत एक - दोन वसांनी ताका आमची भुमिका पटली . मागीर 
कोंकणीचे राजकारण केलें म्हूण तितलोच जीव तोडून सांगीत भोंवतालो . 
ताचे खातीर आदर्श आशिल्ल्या फुडाऱ्यांचेर भीडमुर्वत दवरिनासतना 
टिका करतालो . इतलेंच न्हय , आपले आदले भुमिकेचेरय आपूणच 
सगळ्यांमुखार टिका करतालो . आपली चूक जाहीरपणान मान्य करतालो . 

सभावान खट . हटवादी . आपलेच खरे म्हूण निमणेमेरेन झगडपी . 
पूण आपली चूक होलमली जायत जाल्यार सगळ्यांमुखार उक्तेपणान 
मान्य करपी . एकूच फावट न्हय , परत परत चुकिची कबुली दिवपी . 
कसलीय गजाल आवडली ना जाल्यार सरळ तोंडार सांगपी . निर्मळ 
व्हांवपी झरो कसो . भायर एक , भितर एक ना . देखून वायटपणां लेगीत 
घेवपी . तत्वां आपणावपी . ती काळजाचो कुडको कसो सांबाळपी . 
तत्वांखातीर कसलेय संदीचेर सरळ उदक सोडून येवपी . कसलीच 
अपराधी भावना दवरिनासतना . संधिसाधूपणाची तर ताका मुळांतल्यान 
तिडक . 

ताच्या ह्या तत्वनिश्ठ सभावानच ताका एक समर्थ साहित्यीक केल्लो . 
आपल्या बरपाचो सगळ्यांत खर टिकाकार आसतालो स्वता शशांक . 
बारीकसाणेन खंयच्याय गजालीचे निरीक्षण करपाची कळाशी ताका 
लाबिल्ली . कांय प्रमाणांत अनुकरणवादी . पूण कुड्डो न्हय . अनुकरणाच्याकय 
फुडें वचून आपली प्रतिभा फुलोवपी मुक्तछंदी . ताची व्यक्तिचित्रणां 
सगळ्यांकच आवडटात . पूण भावली व्यक्ती आनी बरयले व्यक्तिचित्रण 

अशें ताणे केन्नाच केलें ना . जी व्यक्ती ताचे तकलेंत घुसता तिचे एका 
अभ्यासकाचे नदरेन तो विश्लेशण करतालो . अर्थीक , सामाजीक , 
सांस्कृतीक आनी मानसीक अश्या सगळ्या आंगांनी ते व्यक्तिचो अभ्यास 
करतालो . तिचे बरे - वायट गूण तपासतालो . मागीरच ती व्यक्ती 
चितारतालो . पिनतालो . परत बरयतालो . परत बरयतालो . खोडटालो . 
सुदारतालो . 

कथा छापून येतकीरय तातूंत परत बदल करपी घडये हो एकूच 
लेखक आसुंये . 

शशांक जितलो बरो लेखक तितलोच बरो चित्रकार . रंग घेवन चित्रां 
रंगयतां रंगयतां केन्ना पेन घेवन रंगोवपाक लागलो ताकाच कळ्ळेना . ही 
चित्रकाराची नदरूच ताच्या व्यक्तिचित्रणांनी रंग भरीत गेली . देखूनच ती 
आमचे मुखार निखटी व्यक्ती म्हणून न्हय , एक रंगरंगयाळं चित्र कशी 
उबीं रावली . ताका आनिकय चित्रां रंगोवपाची आशिल्ली . काय घडणुकांचेर 
कथा बरोवपाच्यो आशिल्ल्यो , कांय प्रसंगांचेर एकांकी जाल्यार 
तत्वागिन्यानाचे मुळावण घेवन कादंबरीयबी . 

टेबल टेनिस आनी बॅडमिंटन हे आमचे दोगांचेय आवडीचे खेळ . 
क्रिकेटींत आमी जीव घालो . पूण आमचोच जीव घुस्मटलो . आमच्यो 
टीटी आनी मिंटन मॅची वरांची वरां चलप . एकामेकांचेर कुरघोडी करीत 
चलिल्ली मॅच पळोवन वाट पळयत रावपी आमचे हेर वांगडी वाजेताले . 
हारलो जाल्यार तो दुखावतालो . खासा करून आपल्या चुकांक लागून 
हारलो जाल्यार . रोखडोच दुसरे मॅचीत तो ही हार भरून काडटालो . 
तुजेर अक्षरशा तुटून पडटालो . 

पूण एके मॅचीत मात शशांक पुराय हारलो . एक्कान एक मॅच . ताका 
ताळ्याचो कॅन्सर जालो . शक्य ते सगळे उपाय शशांकान केले . निर्शवचों 
ना ही जिद्द धरून आपल्या कुंयेसालागीं झगड झगड झगडलो . पूण 

कॅन्सरान ताका एक्कूय मॅच जिखपाक दिली ना . अचकीत सगळे अर्दार 
सोडून शशांक गेलो . चित्र अर्धारूच सोडून गेलो . ताचे जिणेचो तो 
अर्दकुटो कॅनवास अजून म्हजे जिणेंत एक भितर मोडून पडिल्लो कांटो 
कसो पडून आसा . उसउसत आसा . कसकसता . हायूंय म्हजे भितरल्या 
शशांकाक सोडपाक सोदना . देखून म्हजें किणेल्लें काळीज म्हाकाच प्रिय 
कशें घेवन हांव पोशेत बसला . 

शशांकाचो निराकार विद्यालयाचेर जीव . शशांक मूळ सदाशिवगडावेलो . 
ताचो बापूय आनी उपरांत तो माश्यां भाड्याच्या घरांनीच रावले . 
कॅन्सर जातकीर तो गडार आपल्या घरा रावपाक गेलो . पूण आपली 
कूड मात माश्यांच मातयेक दिवची ही ताची निमणी इत्सा आसली . 
ताची कूड माश्यां दवरपाक घर नाशिल्लें . आनी निराकार विद्यालयासारकें 
दुसरें थळ नाशिल्लें . जाण्टेल्यांचो विरोध शेवटून मारून आमी सगळ्यांनी 
ताची कूड हाडून शाळेत दवरली . उपरांत व्हरून शाळेफाटल्यान 
अंत्यसंस्कार केले . आख्खो गांव , काणकोण तालुको आनी गोंयची 
साहित्यीक प्रतिभा ताच्या मरणाक आयिल्ली . 

पुरस्कारां खातीर शशांकान केन्नाच बरयलें ना . देखूनच जावंये 
ताच्या साहित्याची खरसाण होलमून ताका मरणोत्तर साहित्य अकादमी 
पुरस्कार जाहीर जालो . लॉबिंग केलें म्हूण जावपी सदांचे टिकेक हांगां 
वावूच नाशिल्लो . मरणोत्तर पुरस्कार घेवपी साहित्य अकादमीचो पुराय 
भारतांतलो तो घडये एकमेव साहित्यीक आसुंये . ताच्या साहित्यांतल्या 
आमच्या गांवच्या व्यक्तींनी ताका राष्ट्रीय पावंड्यार व्हेलो . गोंयचे शिमेवेल्या 
एका उपेक्षीत गांवांक शशांकान राष्ट्रीय पावंड्यार व्हेलो . दुर्दैव इतलेंच 
की ताच्या व्यक्तिचित्रणांचो आनी कथासुत्रांचो राष्ट्रीय भोवमान पळोवपाक 
शशांक आमचे वांगडा नाशिल्लो . 
शशांकाक राष्ट्रीय पावंड्यावेलो साहित्य अकादमी पुरस्कार मेळ्ळो 

ही खबर मोबायलाचेर मेळ्ळी तेन्ना हांव एका कपड्याच्या दुकानांत 
आशिल्लों . खबर आयकून थंयच म्हजी दुकां व्हावंक लागली . ती खोशयेची 
दुकां आशिल्ली काय शशांक ना ह्या दुख्खाची आशिल्लीं तें हांव अजून 
सांगपाक शकना . म्हज्या काळजांत ही दुकां आजूय व्हावत आसात . 
म्हजी कूड संवसाराक सोडून वचसर ती तशीच व्हावत रावतली . 
अश्वत्थामाचे जखमेवरी . 

हो शशांक असोच . मेलो जाल्यार लेगीत म्हाका सोडचो ना . मेल्लो 
खंयचो ! 

अणवळखी संवेदनशीलता 


सुधाकर काणकोणकार हो म्हज्या माशें गांवांतलो एक कश्टकरी 
तरणाटो . मॅडिक्लेमाची सेवा घेवन ताची ताकतिकेन बाय पास सर्जरी 
करपाची गरज आशिल्ली . पूण काय तांत्रीक अडचणींक लागून हो निर्णय 
सरकारान घेवपाची गरज आशिल्ली . म्हणटकीर कायद्यान ताणे भलायकी 
संचालकांक 24 फेब्रुवारीक एक पत्र दिले . तांणीय बेगोबेग ही केस 
सरकाराकडेन धाडून दिवपाचे उतर दिले . पूण 14 मार्चमेरेन ही फायल 
भलायकी खात्यांतच पडून उरली . मजगतीं राष्ट्रपती राजवट आयली 
आनी तोंडावेले आमदार - मंत्री लेगीत हुमकळ्ळे . 

इतले मजगतीं सुधाकराली काळजांतली दूख वाडली आनी ताका 
बेळगांवां धांव मारची पडली . एके वटेन आताक येवपाची भिरांत आनी 
दुसरे वटेन आदेश कोण दितलो हो हुस्को . एका मनशाच्या जीण 
मर्णाचो प्रस्न . हांवें उपाय नासून सरळ राज भवनार धांव मारली . 
राज्यपाल एस सी जमीराचो प्रसार माध्यम सल्लागार सेबेस्तियान 
म्हाका मात्सो वळखतालो . ताका केस सांगली . ताणें बेगोबेग ही गजाल 

राज्यपालाच्या कानार घाली . मानवतेच्या दिश्टिकोणांतल्यान ही 
म्हत्वाची गजाल हे स्वता राज्यपालाक पटलें . 15 दिसांवयर भलायकी 
खात्यांत कोनशाक पडून आशिल्ली फायल चार - पांच दिसांभितर मंजूर 
लेगीत जाली . भलायकी सचीव देवश्री मुखर्जी आनी भलायकी अवर 
सचीव शामसुंदर कोरगांवकारान लेगीत ताकतिकेन फायल हालयली . 

राज्यपालान फायल मंजूर केली तेन्ना रातचो 11 वरांचेर म्हाका 
सेबेस्तियानाचो फोन आयलोः आतां रावनाकात . आदेश येसर ताचो 
जीव वचत . जाता तितले बेगीन सर्जरी करात . दोतोराक जाय जाल्यार 
म्हाका फोन कर म्हूण सांग . आनीक एक . हांवें हे काम तुजे खातीर करूं 
ना . कोण तरी एक व्यक्ती , जिका हांव वळखना , तिचो जीव वाटावचेखातीर 
केला . तो जगलो जाल्यारच म्हाका समादान . 
ताच्या त्या संवेदनशील उतरांनी म्हज्या दोळ्यांत दुकां भरली . 
हांव विचार करूंक लागलों . आमकां आदेशाची घाई कारण आमी 
सुधाकराक वळखतात . फायल आडकून पडटकीर तिडकतात . 
वळखीच्या मनशांविशीं आमी संवेदनशील आसले जाल्यार तातूंत 
कसलें अजाप ? पूण नोकरशायेखातीर चश्यो फायली अणवळखीच . 
ह्या अणवळखी फायलींविशीं ताकतीक दाखोवप ही खरी संवेदनशीलता . 
जे अतिसंवेदनशील आसतात तेच ही ' अणवळखी संवेदनशीलता ' 
दाखोवंक शकतात . 

म्हाका ' गोमंतक टायम्सां'त आसतनाचे एके बातमेची याद जाली . 
आमचो फोटोग्राफर प्रशांत येळेकार एका स्वातंत्र्यसैनिकाची खबर 
घेवन म्हजे म्हन्यांत आयलो . तो एकलोच आशिल्लो . पेन्शनाचेर जगतालो . 
वातल्यान एक फावट ताका आपूण जितो आशिल्ल्याचे पत्र दिवचें 
पडटालें . तें गोवा मॅडिकल कॉलेजींतल्यान धाडटाले . चेकप करून . 
ताणे चेकप केलें . पूण ताचे पत्र धाडलें ना . म्हणटासर डिसेंबर वचून 

जानेवारी आयलो . ताका पेन्शन मेळ्ळेना . 

दितां दितां म्हूण दुसऱ्याय म्हयन्यांत ताचे पत्र धाडलेंना . तुमचे पत्र 
ना म्हूण तुमकां पेन्शन ना - कोणे तरी एका कारकुनान मख्ख तोंडान 
सांगलें . हाचे सगळे पयशे सोंपिल्ले . जेवपा - खावपाक रीण घेवचे पडलें . 
परत गेलो मॅडिकलांत . तांणी पोस्टान धाडटा म्हूण सांगलें . निमणे तिसऱ्या 
म्हयन्यांत गृह खात्याक धाडिल्ल्या पत्राची प्रत ताका मेळ्ळी . पूण ताच्या 
दुर्दैवान मॅडिकलान ताच्या फिटनेसाची न्हय तर तो मेला म्हूण पत्र 
धाडिल्ले . ताका कितें करप कळ्ळेना . तो तें पत्र घेवन होम डिपार्टमेंटांत 
गेलो . कितेंय जावं , पत्र आयलां , म्हाका म्हणें पेन्शन दियात . 

त्या कारकूनान तितल्याच मख्ख तोंडान ताका सांगलें - तूं मेला . . 
हांव तुका पेन्शन दिवपाक शकना . 

इतलें म्हणसर पासियेस काबार जाल्लो तो स्वातंत्र्यसैनीक ताचेर 
आड्डलो - आरे , पूण हो मरे हांव तुजे मुखार जितों उबो आसां . 

त्या कारकूनान तितल्याच मख्खपणान ताका सांगले आसत तूं 
जितो . पूण ह्या पत्राप्रमाण तूं मेला . तेन्ना तुका पेन्शन मेळपाक शकना . 

निमणो उपाय म्हूण तो आमचेकडेन आयलो . हावें ताची वेवस्थीत 
बातमी करून पयल्या पानार छापली . आयएएस् केल्ल्या सेक्रेटरीन ती 
वाचली . ताणे बेगोबेग ताची दखल घेतली . ताचें फिटनेस पत्र तयार 
करपाक सांगलें आनी चेक काडून घरा धाडून दिलो . 

कायद्यान वचप वा कुतां काडप ही हालींसराक नोकरशायेची संस्कृताय 
जाल्या . फायल आडावन दवरपाची वृत्तीय वाहूक लागल्या . पूण खरें 
पळोवंक गेल्यार नोकरशायेंत जाय ' अणवळखी संवेदनशीलते'ची 
संस्कृताय . हांगां नोकरशायेचीच भलायकी बिगडल्या . तिची बायपास 
सर्जरी करून संवेदनशीलतेचे रगत मुक्तपणान व्हावंक दिवंक जाय . 
कोण करीत ही ' अनवळखी संवेदनशीलते'ची बायपास सर्जरी ? 

अडेची ' प्रतिश्ठा ' 


हांव नवोंच सुनापरान्ताचों संपादक जाल्लों . तेन्नाच काणकोणां कोंकणी 
चळवळीचे म्हालगडे कार्यकर्ते आर बी एस कोमरपंताचो 50 वो वाडदीस 
सुवाळो दवरिल्लो . खुबश्या उलोवप्यां मदीं हांय एक आशिल्लो . ताच्या 
सामाजिक वावराचेर उलोवपा खातीर . ताची - म्हजी वळख हांव काणकोणां 
हायर सेकंडरींत शिकतना विद्यार्थी चळवळ सुरू केल्ली तेन्नाची , त्यो 
सगळ्यो यादी सांगतना कोंकणी चळवळीचोय संदर्भ आयलो . राजभास 
आंदोलना वेळार आमी ( प्रॉग्रेसिव्ह स्टुडंटस् युनियनान ) 18 डिसेंबराचे 
राती रस्ते बंद करून आनी कदंब बशी पंक्चर करून ' गोवा ब्लॉकेड ' 
करपाची येवजण केल्ली . ती चालीक लायतना आमी आर बी एसा 
वांगडा करमल घाटार कशे निलगिरीचे रूख मारून रस्ते आडायल्ले 
तेंय हांवें उलयतना सांगले . 

सुवाळो सोंपोवन भायर सरतना एका कोंकणी लेखकान म्हाका 
हटकिलो आनी उपदेश केलोः आतां तुवे असल्या रस्त्यावेल्या 
आंदोलनांचेर उलोवप न्हय . आतां तूं संपादक जाला . ताचो मान 


तालगडी 185 


राखप . ह्यो गजाली आतां तुजेच कडेन दवरप . 

हांव त्या लेखकाक पळयतूच उल्लों . काणकोणच्यान पणजे येतना 
त्याच गजालीचेर चिंतीत रावलों ... 

म्हणल्यार आतां हांव ' हांव ' न्ही ? हांवें ' म्हाका ' विसरपाचो ? हांव 
आतां संपादक म्हणटकीर म्हजो इतिहास पुसून गेलो ? लोकांक म्हजो 
इतिहास - भुगोल सगळो खबर आसा . तरिकूय तो लिपोवन दवरून हांवें 
लोकां मदीं वावुरपाचें ? ढोंगी जावन हे संपादक पद घेवन मिरोवपाचें ? 
संपादक पद हे प्रतिश्ठेचे लक्षण आनी काल मेरेन केल्लो चळवळींतलो 
वावर म्हणल्यार अप्रतिश्ठीतपणाचे लक्षण ? जे चळवळीन म्हाका व्हड 
केलो तिचो अभिमानास्पद इतिहास ही आतां लिपोवन दवरपाची 
गजाल ? तातूंतल्या बऱ्या - वायट अणभवांतल्यान हांव घडला , तरिकूय 
तें सगळंच अप्रतिश्ठीत असो समज हांवें करून घेवप ? ही प्रतिश्ठा 
खरी काय अडेची ? 

रवीन्द्रबाब केळेकाराक ज्ञानपीठ पुरस्कार फावो जालो तेन्नाची गजाल . 
चार जाणां मदीं उलयतां उलयतनाच ह्या पुरस्काराचो अभिमान सुवाळो 
मनोवपाची कल्पना मुखार सरली . सगळ्यांचे एकमतूय जालें . मात म्हजे 
एके सुचोवणेचेर मात एकमत सोडात , एकलोय सहमत जालो ना . हो 
सुवाळो सभाधरांत न्हय , तर पणजे आझाद मैदानाचेर मनोवचो इतलीच 
सुचोवणी हां केल्ली . कारणां दोन - पणजी ही आमची राजधानी . दुसरें 

आझाद मैदान ही आमची गोंयचे अस्मितायेच्या सगळ्या जैतवंत 
संघांची माची . ताचे इतली पवित्र सुवात गोंयांत दुसरी खंयच ना . 
रविन्द्रबाब तर आपूण फायटरांतल्यान रायटर जाला म्हूण सांगपी . . 
तांच्या लिखाणाक आशिल्ली संघर्शाची फाटभूय तितलीच अभिमानास्पद . 
जाल्यार ह्या फायटर साहित्यिकाचो अभिमान सुवाळो रणभुमीचेर 
मनोवपाक आमकां कसली लज ? 

पूण आमकां लज दिसली . असले सुवाळे सभाघरांतच जावपाक 
जाय अशें सगळ्यांचेच मत पडले . पणजे कला अकादमीचें बंदिस्त 
दिनानाथ मंगेशकार सभाघर मेळ्ळेना . देखून सरळ हो सुवाळो मडगांवच्या 
रविन्द्र भवनांत हालयलो . म्हजी सुचोवणी मान्य जाली ना हाचें म्हाका 
निखालस दुख्ख नाशिल्लं . कारण चुकीच्यो सुचोवण्यो भायरूच मारपाच्यो 
आसतात . हांव परत अंतर्मुख जालों तों प्रतिश्ठेचे व्याख्येचेर . 

अमेरिकेचे राष्ट्राध्यक्ष बराक ओबामा वेंचून येतकीर हारिल्ले उमेदवार 
जॉन मॅकेन आनी ओबामान जगाक उद्देशून केल्ल्या भाशणांचो उक्त्या 
मैदानावेलो उबैभरीत सुवाळो याद जालो . अमेरिका इतली मुखार 
पावली ती हेच मुक्त मनाचे सामाजीक मानसिकतेक लागून काय ? आनी 
आमी आजून आडखळटात ते हे ' प्रतिश्ठीत ' मानसिकतेक लागून 


काय ? 


दोन वसा आदी ' प्रतिश्ठीत ' कवी आनी गीतकार गुलजार गोंयांत 
आयिल्ले . तेन्ना तांचे ' कजरा रे ' गीत दरेकल्याच्या तोंडार घोळटालें . 
तांचे लागी उलयतना एका पत्रकारान तांकां विचारलें - एकापरस एक 
उच्च दाची गितां बरोवपी तुमी , ' कजरा रे ' सारकें गीत बरयतना 
तुमकां कितें दिसलें ? 

गुलजाराक सट्ट जालें - कित्याक ? ' कजरा रे ' पदांत वायट कितें 
आसा ? ताका दर्जा ना ? सांग न्ही ? 

त्या पत्रकाराची दातखिळूच बसली . गुलजाराचे गोरे पोले मात तांबडे 
गुंज जाल्ले . इतल्या सुंदर पदाचो अपमान तांकां सोंसलो ना . प्रतिश्ठेचे 
हे अडेचे निकश लायत बशिल्लो जाल्यार हो जातिवंत कलाकार इतलो 
महान साहित्यीक जावंकूच पावचो नाशिल्लो . तांचे साहित्य आनी ते 
स्वताय खुजेच उरता आशिल्ले . 
जावं कलाकार , जावं साहित्यीक , जावं विचारवंत वा आनीक कोणूय 

दरेकल्या वेवसायिकाक कांय आचारसंहिता पाळच्योच पडटात 
हातूंत मातूय दुबाव ना . ते दिश्टीन तांचे भंवतणी एक अदृश्य वंय 
आसताच . पूण ती अडेचे प्रतिश्ठेचो कस लावन स्वताचेर लादून 
घेतिल्ली आसना . त्या पदाची वेवसायीक गरज म्हणून ताणे स्वता 
भोंवतणी ही वंय बांदून घेतिल्ली आसता . ती गरजेचीय आसता . आपणे 
मारिल्ल्या पावलांतल्यान ते वेवसायिकतेच्या पावित्र्याचो अपमान 
जावचो न्हय ही प्रामाणीक भावना ताचे फाटल्यान आसता . 

पूण आचारसंहिता आनी प्रतिश्ठा हातूंत फरक आसता . 
आचारसंहितेची व्याख्या आमचे लागी आसा . प्रतिश्ठेची ना . आमदार 
मंत्र्यान निर्वाज्य मनान लोकसेवा करची आनी पदाचो गैरवापर करचो 
न्ही ही आचारसंहिता . पूण तिका खोंटलावन भ्रश्टाचार करपी मदांध 
मंत्री - आमदारांक आमी प्रतिश्ठा दिनात ? सरकारी अधिकारी आनी 
पत्रकारांक लेगीत आमी ही फटीची प्रतिश्ठा दिनात ? 

काय प्रतिश्ठितां मदीं भिरांत आसता , काय प्रतिश्ठितांमदीं पयशांचो 
मद आसता , काय प्रतिश्ठितां मदीं गर्व आसता जाल्यार चडश्या 
प्रतिश्ठितां मदीं ढोंगीपणांच चड आसतात . ह्यो सगळ्यो अडेच्यो 
प्रतिश्ठा आमकांय सोंपयतात आनी समाजाकूय मोटव्यो करतात . 
ह्यो असल्यो अडेच्यो प्रतिश्ठा आमकां फुडें व्हरतल्यो , काय फाटीं ? 

36 


भुरगेयण काय 

तरणेयण ? 


झी मराठीन ल्हान भुरग्यांची सुरु केल्ली ' सारेगमप लिटल चॅम्प्स ' 
ही म्हजी घोस्ताची कार्यावळ . येदींशी पोराटी जे तांकीन आनी 
परिपक्वपणान एका परस एक म्हालगड्या गायकांची पदां गायतात ती 
पळोवन सगळेच थक्क जातात . पूण ह्या सगळ्यां परस म्हाका एक 
गजाल खुबूच भावता . व्यक्तिगत पावंड्यावेली सर्त आसून लेगीत तांचे 
मदी आशिल्लें टीम स्पिरिट . एकामेकां विशीं आशिल्ले आपलेपण . एकामेकांचो 
उपाट स्नेह . सासणाची तयार जाल्ली इश्टागत . इतली , कीं तांचे मदलो 
एक एकलो सर्तीतल्यान भायर पडटा तेन्ना भायर पडपी सर्तका परस 
भितर उरिल्ले चड रडटात . तो निस्वार्थी मोग पळोवन हांव लेगीत तांचे 
वांगडा कितलेशेच फावट रडलां . 

ही भुरगीं फकत सर्ती खातीर न्हय तर आत्मसुखा खातीर आनी 
समेस्त रसिकांच्या काळजांत घर करपा खातीर गायतात हे परिक्षकां 
वांगडाच हेर मानेस्तांनीय कितलेशेच फावट सांगला . दरेक बरो - वायट 
सल्लो तांणी जोखला , मापला आनी स्वताक सुदारला . आपल्यो चुको 

जाणा जावन घेवन , आत्मनिरीक्षण करून घेवन तातूंतल्यान परफॅक्शनाची 
वाट येसस्वीपणान धरल्या . ताकाच लागून सतीत भितर सरत सावन 
तांचे मदीं अजाप करपा इतली सुदारणा जाल्या . 

तातूंतल्यानच स्फूर्त घेवन एके एपिसोडांत अवधूत गुप्तेन सांगले 
लेगीत : पुरायपणान तयार जावचे आदी परफॉर्मन्स करनाकात असो 
सल्लो गुरू सदांच दितात . पूण महाअंतीम फेरयेत उरिल्ल्या पांच 
जाणांची उदरगत पळयत जाल्यार सगळ्यांकूच मानचे पडटलें 
परफॉर्मन्स केले जाल्यारूच आपल्या आंगांतली कला सुदारपाक शकता . 
फकत चार वण्टी मदी रियाझ करूनच न्हय ... 

सत्तरी तालुक्यांत पर्यां 14 वो युवा महोत्सव जालो तेन्नाची गजाल . 
हांवें हे सगळे युवा महोत्सव लागींच्यान पळयल्यात . पयलीं कांय वर्सा 
आयोजक म्हणून . फाटली कांय वसां मात हांव हो महोत्सव एका 
चिकित्सकाचे नदरेन पळयतां . कारण आतां आमचे उपरांतची दुसरी 
न्हय , आयोजकांची तिसरी आनी चवथी फळी लेगीत तयार जाल्या . 
देखून हांव धरून तेन्नाचे आमी कितलेशेच जाण आयोजना भायर रावन 
ही सर्त पळयतात . 

युवा महोत्सव खंयचे खंय पावला . मडगांवां कांय वर्सा केल्लो महोत्सव 
गांवांत व्हरपाचो निर्णय जालो तेन्ना नागेशीचो पयलो गांवगिरो महोत्सव 
कितल्याशाच पटींनी व्हड जालो . उपरांत आठ वर्सी गोंयभर भोंवत 
भोंवत तो वर्सान वर्स व्हड जायतूच आसा . मुळांत हो फॅस्टिव्हल ऑफ 
परफॉर्मिंग आर्ट . आज तातूंतल्यान संगीत , नृत्य , नाटक , वक्तृत्व , 
लेखन , चित्रकला अश्या सगळ्याच कलांचो पावंडो वयर सरत आसा . 
ते दिश्टीन महोत्सव जैताचे नवनवे पावंडे हुपीत आसा . 

पूण युवा महोत्सवाचो मुळावो हेत फकत इतलोच न्हय . दरेका 
गोंयकार तरणाट्याच्या काळजांत कोंकणी भाशेचो , कोंकणी संस्कृतायेचो , 

थळावे अस्मितायेचो आनी मातयेचो मोग रुजोवप आनी तातूंतल्यान 
स्वाभिमानी गोंयकार निर्माण करप ही ह्या महोत्सवाची खरी मोख . ही 
मोख सादतनाच राष्ट्रीय आनी संवसारीक नदर शेणची ना आनी 
तरणाटो संकुचीत विचारसरणेचो जावचो ना हाचीय जतनाय घेवपाचो 
यत्न युवा महोत्सव करता . 

इतल्या वसांनी आयोजकांच्यो सगळ्यो फळयो ह्या मुखेल हेतापसून 
पयसाविल्ल्यो नात हेच ह्या महोत्सवाचें खरें जैत . 

पूण तेच वांगडा परिक्षकांनी आनी आयोजकांनी पार्शालिटी केली 
म्हूण आमचे इनाम गेलें अशें सांगून एक - दोन पंगड झगडून गेले बगरूय 
एक्कूय वर्स गेल्लें ना . निमणे हायर सेकंडरी , कॉलेज आनी तरणाट्यांचे 
पंगड सर्त जिखपा खातीर जिवाची शर्थ करून एकेक कला सादर 
करतात . म्हणटकीर इनाम मेळना तेन्ना तांकां तिडक येवप हें साहजीक . 
ती तिडक तांकां लागींचे दिसपी आयोजक वा परिक्षकां लागी काडप 
हेवूय तितलेच साहजीक . हे जायत आसा , जायत रावतलें . 

काल मेरेन पार्शालिटी केली म्हूण आमचे लागी झगडपी तरणाटे 
आज आयोजक जावन झगडपी नव्या सर्तक पंगडाक समजायतात तेन्ना 
म्हाका मजा दिसता . युवा महोत्सवांत पार्शालिटी नासता आनी ती 
करपूय शक्य नासता हे तांकां आयोजक जातकीर आपसूकच होलमता . 
तेच भावनेंतल्यान ते सर्तकांक ही गजाल पटोवपाचो यत्न करतात . 
काय वेळार त्या खिणाक सर्तकांक ती पट्टा जाल्यार कांय वेळार 
उसरा . पूण युवा महोत्सवाचो मूळ हेत काळजांत रिगिल्ल्यान सगळे 
शीण विसरायेर घालून नवे उमेदीन ते परत महोत्सवाच्या माटवांत 
धोल - ताशे घेवन नाचत भितर सरतातूच . 

पूण हालींच्या तेंपार मात हे चित्र बदलपाक लागला . फकत सर्त 
आनी सर्ती खातीरूच महोत्सवांत वांटेकार जावप आनी इनाम मेळना 

जातकीर खंयच्याय थराक वचून निशेध करप वा झगडी करप हे प्रकार 
मूळ धरपाक लागल्यात . तरणाट्यांनी येवन झगडप हे साहजीक . पूण 
हालींच्या तेंपार तातूंत कोडसाण येवपाक लागल्या . आपलेपण शेणूंक 
लागला . शिणाची सुवात रागानच न्हय , सुडान घेतल्या . मारामारी 
लेगीत जावंक लागल्या . 

पयलीं कितलेशेच पंगड आपलें कितें चुकलें तें विचारपाक परिक्षकांक 
सोदीत भोंवताले . आजकाल आपुणूच बॅश्ट आशिल्लों म्हूण फालां 
मारीत परिक्षकांक गाळयो घालीत भोंवपीच चड मेळटात ... 

एके वटेन वैयक्तीक पावंड्यावेले सर्तीत लेगीत आपलो विरोधक 
भायर पडलो म्हणून हिमट्यांनी रडपी आनी चुको जाणा जावन घेत 
स्वताक सुदारीत वचपी लिटल चॅम्प्स , जाल्यार दुसरे वटेन इनाम 
मेळ्ळे ना म्हूण सुडाचे भावनेन पेटून उठपी तरणाटे . कोण खरो , कोण 
चूक ? कोण चड परिपक्व ? ल्हानपणांतलें स्पोर्टिंग स्पिरिट तरणाटो 
जायसर शेणटा हे कित्याचे लक्षण ? जाल्यार तिशी हुपसर हे पिळगेचें 
कितें जातलें ? हाका जापसालदार कोण ? सरभोंवतणची कॉम्पिटिटिव्ह 
परिस्थिती ? पालक ? शिक्षक ? काय आत्मकेंद्रीत प्रवृत्ती ? 

आयचो स्पोर्टिंग स्पिरिट आशिल्लो लिटल चॅम्प फाल्यां तसोच 
उरतलो ? काय ताचोय कोडसाण काळजांत रिगोवपी ' युवा ' जातलो ? 
कितें वाडून दवरलां आमचे मुखार ? 

दुसऱ्याच्या दुख्खान दुकां गळोवपी मनीसपण ? काय दुसऱ्याचे 
हारींत आनी फकत आपल्या आनी आपल्याच जैतांत सूख सोदपी 
आत्मकेंद्रीतपण ? 

37 


सॅल्फ मेड कोणूय 


आसयाकूच कसो शकता ? 


महाराष्ट्रांतले म्हालगडे पत्रकार आनी ' गोमंतका'चे आदले संपादक 
माधव गडकरी भायर पडले तेन्नाची गजाल . हांव तेन्ना सुनापरान्तांत 
आशिल्लो . आमी थारायलें , एक पुराय पान गडकरीचेर काडपाचें . हावें 
म्हज्या विद्यार्थी चळवळींतल्या आदल्या एका इश्टाक फोन केलो . 
गडकरीचे अग्रलेख आनी लेख तो केन्नाच सोडनाशिल्लो . गडकरी गोंयचो 
' गोमंतक ' सोडून मुंबय वचून ' मुंबई सकाळा'चे संपादक जाले तेन्ना 
ताणे तें दिसाळें विकतें घेवप . मागीर ' लोकसत्ता'त गेले तेन्ना ' सकाळ ' 
बंद करून ' लोकसत्ता ' सुरू केल्लें . 

तुजे जिणेचेर गडकरीचो कितलो प्रभाव आसा तो हावें लागींच्यान 
पळयला . म्हाका ते संबंदान चार उतरां बरोवन दिवशीत ? म्हजी 
विनोवणी . 
ताची जाप म्हाका अजाप करून गेली . 
म्हजेर कसलो प्रभाव ? आय अॅम अ सॅल्फ मेड मॅन . 


mmes 

अर्थांत , ताणें कांयच बरोवन दिले ना . हांव मात चिंतपाक पडलों . 
खंयचोय मनीस सॅल्फ मेड आसपाक शकता ? मागीर मनशाक सोशल 
अॅनिमल कित्याक म्हणटात तर ? 
जो 

आपूणच आपणाक सॅल्फ मेड म्हणटा तो एक तर गर्विश्ठ 
आसपाक जाय आनी तितलोच आत्मकेंद्रितूय आसपाक जाय . 

कोणूय आपलें व्यक्तिमत्व घडोवपाक स्वताच धडपडटा तितले मेरेन 
हांव समजुपाक शकता . ताच्या त्या कश्टांची तोखणाय जावपाकूच 
जाय . ते नदरेन केन्नाय आमीय कोणाकोणाची सॅल्फ मेड मॅन म्हूणन 
वळखूय करून दितात . तातूंत ताणे स्वताचें व्यक्तिमत्व घडोवपांत 
घेतिल्ल्या कश्टांची तोखणाय आसता . 

पूण जेन्ना कोणूय आपणाकूच सॅल्फ मेड मॅन म्हणून घेता तेन्ना मात 
तातूंत निव्वळ अहंकार आसता . 

जाका आमी सोशल अॅनिमल म्हणटात तो सॅल्फ मेड आसपाकूच 
कसो शकता ? एखाद्या मनशाक आमी जल्माक येतसावन एकेच 
कुडीत बंद करून दवरलो आनी संवसारांतल्या सगळ्या गजालींकडल्यान 
पयस दवरलो जाल्यार ताचें व्यक्तिमत्व घडपाक तरी शकतलें ; तें 
पर्जळपाचे मागीर सोडूनच दियात ? 

आमी घडटात तातूंत कितल्याशाच गजालींचें आनी कितल्याशाच 
आमच्या भोंवतणच्या मनशांचे योगदान आसता . पयलीं भुरगेपणासावन 
आमकां आमचे आवय - बापूय , भावा - भयणां आनी शेजारी - पाजारी 
घडयतात . तांच्या वागपाचे संस्कार आमचेर जातात . आयची पिळगी 
आत्मकेंद्रीत आनी सुवार्थी जायत चल्ल्या जाल्यार ताका मुखेलपणान 
कारण आसता भुरगेपणासावन तांचेर संस्कार करपी हे सगळे . 

मागीर शाळेत वचपाक लागतकीर आमचेर सगळ्यांत चड प्रभाव 
घालतात ते आमचे शिक्षक . मुळाव्या पावंड्यावेल्यान आमचे शिक्षण 

सोंपसर आमच्या मनाचेर शेक गाजोवपी पुराय शिक्षक वर्ग . आयची 
पिळगी भौतीकवादी ( मटेरियलिस्टिक ) जायत चल्ल्या जाल्यार तातूंत 
शिक्षकांचो वांटो सगळ्यांत चड आसपाकूच जाय . मानवी मुल्यांचे 
शिक्षण आमकां जितले घरांत मेळटा तितलेच शिक्षणीक संस्थांनी 
मेळटा . तेन्ना दर एक पिळगी घडोवपांत आपूण कशे तरेन वावुरतां 
हाचेर शिक्षकांनी अंतर्मुख जावन विचार करप साप्प गरजेचें . 

पिराय वाडत वता तशे आमी समाजांत वावुरपाक लागतात . आमचे 
इश्ट - सांगाती आनी आपल्या वाठारांतल्या लोकांच्या वागण्याचो प्रभाव 
आमचेर पडटा . तातूंत सामाजीक वावुरपी आसतात , खेळगडे आसतात 
आनी राजकारणीय आसतात . आमी तांचे अनुकरण करपाक सोदतात . 
तातूंतले कांय जाण तर आमचे रोल मॉडेल जातात . मंदार सुर्लकार 
खून प्रकरणांत घुस्पल्ल्या तरणाट्यांक विचारले तेन्ना तांणी खंय 
पुलिशेक एका भ्रश्ट आनी गोंयांक काबार करपाक भायर सरिल्ल्या 
राजकारण्याचे नांव आपलो रोल मॉडेल म्हूण सांगिल्लं अशें सांगतात . 

अमेरिकेच्या वर्ल्ड ट्रेड सँटराचे टावर्स विमानां घालून उडोवपी आनी 
हजारांनी लोकांचे जीव घेवपी बिन लादेन , मुंबय बाँब स्फोट करपा 
फाटल्यान जाचो हाता आसा म्हणटात तो दाऊद इब्राहीम वा मडगांवां 
बाँब स्फोट करपांत घुस्पल्ले सनातनाचे साधक हे आयचे तरणे पिळगेचे 
आदर्श जाले जाल्यार तातूंत चूक कोणाची ? 

जितले शिक्षणीक मळ म्हत्वाचे तितलेच सांस्कृतीक मळ हे सॅल्फ 
मेड मनीस घडोवपाचो वावर करता . प्रत्यक्ष आनी अप्रत्यक्षपणान . 
तातूंत आमी सद्दां वाचपी दिसाळी , नेमाळी , साहित्यिकांचे साहित्य , 
नाटकां आनी सिनेमांचे योगदान कोण न्हयकारतलो ? हे साहित्यीक 
आनी सांस्कृतीक मळ जेन्ना तडजोडवादी आनी बोटचेपें जाता तेन्ना 
तरणी पिळगी षंढ जातलीच . 

निमणे दरेका मनशाची संस्कृताय म्हत्वाची . संस्कृताय म्हणल्यार 
आमची जगपाची तरा . तातूंतल्यान आमचो सभाव , आमची विचार 
करपाची पद्दत , आमच्यो वृत्ती - प्रवृत्ती आनी आमचें व्यक्तिमत्व घडटा . 
हांगां कोणूच सॅल्फ मेड आसना . आसपाकूच शकना . जो हे न्हयकारता 
तो फकत जगाकूच न्हय , स्वताकूय फटयता . 

सॅल्फ मेड ही एक निव्वळ फटास . अहंकार . आत्मकेंद्रीतपण आनी 
लोकांक फटोवपाक केल्ली नाटकां . पूर इज नोबडी सॅल्फ मेड हियर . 


196 / तालगडी 


38 


म्हान केले ल्हान ! 


आमी दर एका म्हान मनशाक ल्हान कित्याक करतात ? आमकां ते 
म्हान उरिल्ले नाकात देखून , काय तांचें म्हानपण खांद्यार घेवन भोंवपाची 
आमची तांक ना देखून ? काय आमीच खुजे देखून ? 

डॉ बाबासाहेब आंबेडकर केदे तांकीचो मनीस ! महात्मा गांधी सारक्या 
मनशालागीं वैचारीक झूज घेवन बशिल्ली ही व्यक्ती कितली व्हड आसतली ! 
संवसारांतल्या सगळ्या संविधानांचो अभ्यास करून तातूंतल्यान 
संवसारांतलें एक सर्वोत्कृश्ट संविधान घडोवपी समितीचो हो मुखेल . 
संवसारांतले सगळ्यांत व्हडले लोकशायेचें संविधानीक मुळावण घालपी 
विद्वान . वांगडाच आपल्या दलीत समाजाक मुक्ती दिवपा खातीर रातदीस 
वावुरपी एक झुजारी . कश्टांतल्यान वयर सरून पुराय देशाक दिका 
दाखोवपी द्रश्टो . 

आमी आज हे म्हान व्यक्तीक दलितांचो फुडारी करून उडयला . एका 
विशिश्ट समाजा भितर बांदून उडयला . एक म्हान ल्हान करून सोडला ... 
छत्रपती शिवाजी महाराज हे केदें व्यक्तिमत्व . सह्याद्रीच्या 

' कडेकपारी'तल्यान ताणें ' हिन्यांक पैलू पाडिल्ले वरी आपलें एक आदर्श 
राज्य घडयलें . कारण तो काळ प्रत्यक्षांत लुटारूंचो आशिल्लो . जो 
सगळ्यांत व्हडलो लुटारू तो सगळ्यांत व्हडलो राजा . प्रजेक पिळून 
काडप , दरोडे घाल्लेवरी स्वायो करप , मेळत ताका लुटून आपलें 
साम्राज्य वाडोवप ही त्या काळांतली राज्यवेवस्था . मेळत त्यो बायलो 
भोगप ही राजकी संस्कृताय . पूण ह्या सगळ्या असंस्कृत चालचलणुकांक 
पयस शेवटून एके नवें , मनीसपणाचे खांबे आशिल्ले राजकी संस्कृतायेचें 
मुळावण शिवाजी महाराजान पुराय संस्थानीक संस्कृतायेक घालून 
दिले . लढायेची नवीं तंत्रां तांणी सोदून काडली . राज्यवेवस्थेचे नवे 
पायंडे घाले . पुराय भारताचेर सत्ता गाजोवपी दिल्लीच्या तख्ताक आव्हान 
दितना एके नवे राजकी संस्कृतायेची देख ह्या छत्रपतीन पुराय भारतवर्षाक 


घालून दिली . 


आमी कितें केलें ? ह्या छत्रपतीक महाराष्ट्राची वंय घालून बंदिस्त 
केलो . ते वये भितरूय एके मराठा जातीचो ताका फुडारी केलो . आतांचे 
राज्यवेवस्थेभितर तर शिवसेने सारक्या माथेफिरू आनी संकुचीतवादी 
संघटनेचो ताका ' आदर्श ' केलो . आनीक एका म्हानाक कांय न्ही करून 
ल्हान करून उडयलो ... 

शणै गोंयबाब हे अशेंच एक म्हान व्यक्तिमत्व . आमचो कोंकणी समाज 
पुराय चेपून आनी चेंचून गेल्लो . आपले निजाचे संस्कृतायेचो स्वाभिमान 
शेणोवन बशिल्लो . दुसऱ्याची संस्कृताय ती आपली संस्कृताय अशें 
मानून घेवन दुसऱ्याच्या पोशान उदक पियेतालो . आपले स्वत्व शेणोवन 
नकळटना स्वताकच शेणोवन बशिल्लो . स्वत्वहीन जाल्लो . 

अश्या वेळार वामन रघुनाथ शर्णं वर्दे वालावलीकार नांवाचो हो 
विद्वान मुखार सल्लो . ताणे संशोधन केलें . इतिहास खणून काडून 
तातूंतल्यान सत उस्तिलें . आमकां आमची वेगळी संस्कृताय आसा , 
आमकां स्वताची अशी एक भुंय आसा आनी ती शेजराच्या वाठारां 

परस ( आयचे महाराष्ट्र वा कर्नाटक ) वेगळी आसा हे सगळ्या तरांनी 
सिद्ध केलें . आमी उलयतात ती कोंकणी ही आमची भासूच न्हय तर 
ती आमचे वेगळेपणाच्या अस्तित्वाची कुरू हे हर प्रकारांनी सांगले . ते 
खातीर नाटकां , कथा , कविता , गितां , बालसाहित्य , संशोधन , वैचारीक 
अशें चोंयवशींचे बरप केलें . कोंकणी शिक्षणा खातीर पुस्तकां तयार 
केली , कोंकणी भाशेचे व्याकरण आनी नादशास्त्र तयार केलें . जें जें 
शक्य आसा तें तें सगळं कितें केलें . तातूंतल्यान कोंकणी मनशाचे नवे 
पिळगेच्या शिरंतरांनी स्वाभिमानाचो एक स्फुल्लिंग पेटयलो . पोरण्या 
गोंयांतल्यान वयर सरतलें नवें गोंय कशें आसचे हाचे सोबीत सुंदर 
देखदिणे चित्र उबें करपी अमृताच्या पावसान आमकां सगल्यांक 
घसघश्यांनी न्हाणयले . 

कोंकणी भास आनी संस्कृतायेची चळवळ तातूंतल्यानच उबी जाली . 
गोंय मुक्त जातकीर मराठी आमची भास म्हणून सांगीत आमचो पुराय 
कोंकणी वाठार महाराष्ट्रांत घालपाची येवजण शणै गोंयबाबाच्या विचारांच्या 
म्हालवजारूच ताच्या तरण्या वारसांनी मोडून उडयली . ओपिनियन 
पोलांतल्यान तर ' गोंय ' नांवाचो हो रोपो तटून फुल्लो . मुखार 20 
वसांनी कोंकणीक राजभाशेचो पाट मेळ्ळो जाल्यार संघप्रदेश आशिल्ल्या 
गोंयांक राज्याचो मान , हांगाचे राज्यकर्ते स्वता स्वताचे निर्णय घेवपाक 
लागले . दुसऱ्याच्या पोशान उदक पिवप बंद जालें . आमची स्वताची 
राज्यवेवस्था , स्वताची अर्थवेवस्था , स्वताची समाजवेवस्था , स्वताची 
शिक्षणवेवस्था . सगळें कितें आमचे स्वताचे . ह्या भारतातल्या खंयच्याय 
हेर राज्याइतलेच स्वायत्त . शणै गोंयबाबान में कितें केलें तें करूंक 
नाशिल् जाल्यार हातूंतलें कितेंय तरी शक्य आशिल्लें ? 

हे सगळे कितें शणै गोंयबाबाच्या वैचारीक बळग्याचेर घेतले . भोग 
भोग भोगलें . पूण शणै गोंयबाबाक मात सगळेच राज्यकर्ते आनी कर्तेसवरते 
वेवस्थीत विसल्ले . सगळेच बेमान जाले . स्वावलंबी संपन्न गोंयचें सपन 

पळोवपी ह्या म्हापुरसाक ह्याच सगळ्यांनी मेळून कोंकणी भाशेपुरतो 
मर्यादीत करून उडयलो . शिक्षणसंस्थांनी कोंकणी भाशेच्या पुस्तकांपुरतो 
आनी राज्यसंस्थांनी तर खंय नाच . कित्याक म्हणून शणै गोंयबाब 
फकत कोंकणी भास हो विशय घेतिल्ल्यांकूच शिकोवप ? हेर भासो 
शिकतल्या गोंयकारांक शणै गोंयबाब लागना ? सरकारी पावंड्यार 
फकत कोंकणी अकादेमीनच कित्याक शणै गोंयबाबाची जयंती वा 
पुण्यतीथ मनोवप ? हेर पुराय सरकारी यंत्रणा शणै गोंयबाब नाशिल्ले 
जाल्यार आज आसा तशी स्वायत्तपणान एक तरी पावल मारपाक 
शकपाची ? शणै गोंयबाबाक लागून राज्याचो द | फावो जाल्ले सरकारी 
यंत्रणेक ताच्या निर्मात्याचीच नसाय कित्याक ? 

सरकारी पावंड्यार ही अवस्था जाल्यार खाजगी संस्थांच्या पावंड्यार 
कितें वेगळी परिस्थिती ना . कोंकणी भाशा मंडळा सारकी संस्था वा 
शिक्षणसंस्थांतली कोंकणी विद्यार्थ्यांची मंडळां सोडून हेर कोणाक शणै 
गोंयबाबाची याद लेगीत काडपाची गरज दिसना . कोंकणी मनशाचे 
परिपुर्ण उदरगतीचें सपन आमचे मुखार दवरपी ह्या म्हापुरसाक आमीय 
सगळ्यांनी आज सामकोच ल्हान करून दवरला . कोंकणी भाशेपुरतो , 
कोंकणी संस्थांपुरतो , कोंकणीवाद्यांपुरतो आनी आपल्याच मदीं धुंवतल्या 
तथाकथीत कोंकणी चळवळीपुरतो . आमी आमची कोंकणी चळवळूच 
गोंयांतलो एक जुवो करून उडयल्या , आनी शणै गोंयबाबाक त्या 
ज़ुव्याचो पुरूस ... 

जसो डॉ बाबासाहेब आंबडेकर , जसो छत्रपती शिवाजी महाराज 
तसो शणै गोंयबाब . दरेकल्याची उंचाय वेगवेगळी आनी कार्यक्षेत्रूय 
वेगवेगळे , पूण प्रत्यक्षात सगळेच आपापल्या कर्तुत्वान म्हान . मात 
आमच्या खुज्या वृत्तींक लागून जायत , वा घडये आमच्या तडजोडवादी 
सुवार्थी राजकी फायद्यांक लागून जायत , आमी ह्या म्हानांक सामकेच 
ल्हान करून उडयल्यात . कारण आमी स्वता खुजे जाल्यात . आमचे 

मोटवे खुजे हात तांचे मेरेन पावचे देखून आमीच तांची उंचाय देवयल्या . 
तांची पुजा करपाक आमचे हात पावचे देखून आमची वेवस्था आमी 
बेस बरी करून घेतल्या . पूण त्या बोवाळांत शणै गोंयबाबासारक्या 
म्हान म्हापुरसाची मात पुराय अवस्था करून उडयल्या . 
आमीच ... !!! 


तालगडी 201 


39 


आमी कोण ? 


स्वातंत्र्य दिसा निमतान पुडंटा खातीर एक कार्यावळ करची आनी 
लोकांच्यो ह्या दिसा विशी प्रतिक्रिया घेवच्यो अशें थारलें . आमी प्रस्न 
काडपाक बसले . चड बोजड प्रस्न विचारपा परस सादे , पूण मनशाचे 
जिणेकडेन लागींचे अशे प्रस्न काडचे अशें थारावनच चर्चेक बसले . 

ही कार्यावळ करपी दनुस्का द गामाचो पयलोच प्रस्न सुंदरूच 
आशिल्लो . सादो सरळ प्रस्न : तुका स्वतंत्र दिसता ? 

आमी आमकांच हो प्रस्न विचारून पळोवया . म्हाका स्वतंत्र दिसता ? 
कितें सांगतले आमी ? ब्रिटिश गेले म्हूण स्वतंत्र दिसता म्हणप , काय 
म्हजी जीण आनी म्हजो फुडार थारावपाचे स्वातंत्र्य पुरायपणान म्हाका 
मेळिल्ले ना देखून हांव अजून परतंत्र आसा म्हणप ? 

देखून ताकाच जोडून दुसरो प्रस्न आमी घेतलोः तुमच्या मतान 
स्वातंत्र्य म्हणल्यार कितें ? 
फकत परकी सत्तेच्या जाचांतल्यान मेकळे जावपम्हणल्यार स्वातंत्र्य ? 

आपल्या लोकांची सत्ता आयली म्हणल्यार स्वातंत्र्य ? लोकशाय 
प्रस्थापीत जावप म्हणल्यार स्वातंत्र्य ? राज्यवेवस्था वेवस्थीत चलप 
म्हणल्यार स्वातंत्र्य ? लोकशायेचे तिनूय खांबे न्यायवेवस्था , 
विधिमंडळ आनी नोकरशाय 

घटमूट आसप म्हणल्यार स्वातंत्र्य ? 
स्वातंत्र्य फकत वेवस्थे पुरतेच मर्यादीत ? काय म्हजे अवस्थेकडेनय 
ताचो थेट संबंद आसा ? म्हजे म्हणल्यार दरेका नागरिकाचे आपापले 
अवस्थेकडेन ? स्वातंत्र्याची संकल्पना फकत सामाजीक स्वरुपाची , काय 
वैयक्तीक स्वरुपाचीय ? वैयक्तीक स्वातंत्र्य आसलें जाल्यारूच स्वातंत्र्य 
पुर्ण , काय फकत सामाजीक मळाचेर स्वातंत्र्याची संकल्पना पुर्ण 
जाल्यार पुरो ? 

हातूंतल्यानच आनीक एक विचार फुडें आयलो . स्वातंत्र्य म्हणल्यार 
फकत ' घेवप ' ? म्हाका कितें आनी कशे मेळटा ताचेर हांव स्वातंत्र्याची 
पुर्तताय थारायतलों ? म्हाका जाय ते सगळे मेळ्ळे जाल्यार हांव 
म्हाका स्वतंत्र समजतलों ? आनी तें मेळ्ळं ना जाल्यार स्वातंत्र्याचे 
संकल्पनेच्यो बकच्छायो करतलों , आनी सरकाराक खेपत भोंवतलों ? 
म्हणल्यार स्वातंत्र्य म्हजे खातीर एक पुरायपणान आप - सुवार्थी 
संकल्पना ? 
स्वातंत्र्या खातीर म्हजें योगदान कितें ? 
हातूंतल्यानच आनीक एक प्रस्न आमी तयार केलोः राष्ट्रवाद आनी 
देशभक्ती ह्या संकल्पनांचे आचरण हांव म्हजे दिसपट्टे जिणेत कशें कितें 
करतां ? हांगां दोन मुद्दे म्हत्वाचे . एक - हांव , आनी दुसरो - कितें . 

हो प्रस्न हांवें ऑफिसांतच खूब जाणांक विचाल्लो . कोणाच कडल्यान 
फटाक्क करून जाप मेळळीना , दरेकलो चिंतपाक पडलो . 
एक जाप हांव थेटरांत राष्ट्रगीत लागता तेन्ना उबों रावतां . 

दुसरी - समाजांत वायट कितें घडटा ताचेर पुडंटा खातीर हांव 
रिपोर्ट करतां . 
तिसरी - हांव फकत देशी वस्तू विकत्यो घेतां . 
चवथी - वाटेर कोणूय जाण्टेलो आसल्यार मुद्दाम रावन हांव ताका 
लिफ्ट दितां . 
पांचवी - हांव फकत देशी पितां . 
कांय जाणांनी जाप येना म्हूण फकाणांच्यो जापो दिल्यो , कांय 
जाणांनी आपणाक दिसता तें प्रामाणीकपणान सांगलें जाल्यार काय 
जाणांनी निमणे मेरेन जाप दिलीना . 

पूण एक गजाल साप्प खरी . ह्या प्रस्नान दरेकल्याक चिंतपाक 
लायलें . कारण राष्ट्रवाद आनी देशभक्ती म्हणल्यार सारकें कितें तेंच 
कोण नकळो आशिल्लो . राष्ट्राची सेवा म्हणल्यार नेमकें कितें आसता 
हाचो तांकां अंदाज नाशिल्लो . आनी देशभक्तीचे पालन करचे खातीर 
दिसपट्टे जिणेत कितें करचें पडटा हारूय तांणी केन्नाच विचार केल्लो 
नाशिल्लो . 

म्हाका याद जाली . स्विमिंगाक वता थंय म्हाका सदांच एक दोतोर 
मेळटा . गोंयचो फॅस्टिव्हल ऑफ आयडियाज म्हणल्यार नॉलेज ऑफ 
युनिव्हर्सिटी म्हूण तो सगळ्यांक सांगीत आसता . खंयच्याय व्याख्यानाक 
वा बरे कार्यावळीक तो सगळ्यांत मुखार बशिल्लो म्हाका दिश्टी पडटा . 
येतना - वतना देश अधोगतीक चल्ला हाची चिंता उक्तायत आसता . पूण 
स्विमिंग करून येतकीर साबू लायता तेन्ना ताचो उदकाचो शावर गरजे 
भायर चालूच आसता ... 

ताचे उरफाटें आमच्या ऑफिसांत एक कर्मचारी आसा . ताच्या 
बर्थडे दिसा ताका आमी रावताले . हे कर्मचारी कामार मात्शें उसरा 

आयलें . विचाल्ल्यार कुशीक व्हरून ताणे म्हाका सांगले म्हज्या 
बर्थडे दिसा हांव सकाळी वृद्धाश्रमांत वतां , तांकां खावपाक व्हरतां 
आनी तांचे वांगडा वेळ सारता . 
म्हाका म्हजीच लज दिसली . आनी ताचे विशीं प्रचंड आदर ... 
काणकोणच्या पुरा वेळार मजत मागली तेन्ना एक सामाजीक 
कार्यकर्त्यान म्हाका सांगिल्ली ती याद जाली आमी हक्कां खातीर 
झगडटात ; चॅरिटी खातीर वावुरनात . 

भारतीय संविधान हे दरेकल्यान अंमलांत हाडचे अशें बायबल . 
आमकां तातूंतले आमचे मुळावे हक्क खबर आसात . अल्पसंख्यांकांचे , 
भुरग्याचे , बायलेचे , कर्मचाऱ्याचे , वेवसायिकाचे , उद्येजकाचे अशे सगळे 
कितें . त्या हक्कां खातीर आमी झगडटातूय . झगडचंच . पूण निमणे एके 
गजालीची जाणविकाय दवरची . ह्या हक्कांतल्यान आमकां कितें तरी 
' मेळोवपाचें ' आसता . तातूंत ' घेवप ' आसता . खंय तरी कोणाचो तरी 
सुवार्थ लिपिल्लो आसता . 

त्याच संविधानांत दरेका नागरिकाची मुळावी कर्तव्यां सांगल्यांत . 
आमी ती जाणात ? वाचल्यांत ? केन्नाय आचरणांत हाडल्यांत ? 
दिसपट्टे जिणेंत आमी तांचे आचरण करतात ? 

काय हक्कां खातीर झगडटना मनशा - मनशा मदीं जात , कात , वर्ग , 
वर्ण , धर्म अशी वेगवेगळी लेबलां लावन आमी येतना वतना भेदभाव 
करीत आसतात काय ना ? उक्तेपणान न्ही जाल्यार मनांतल्यान तरी ? 
जातीय दंगल जाता म्हूण आमी कोणाक दोश दितात ? ती करतल्यांक , 
काय ती जातना ओग्गी रावन पळयतल्या आमकां ? हे वीख पातळचें 
न्हय म्हूण आमी दिसपट्टे जिणेंत कितेंय करतात ? 

अशी एक ना दोन , आमची कितलीशींच मुळावी कर्तव्यां आसात . 
आमी तांकां पाळो दितात ? 

भारतीय स्वातंत्र्याची आज साठी हुपल्या . निदान आज तरी हाचेर 
चिंतया . पयलीं हीं मुळावी कर्तव्यां जाणून घेवया . संविधानांतल्यान ती 
सोदून काडया . नासलें संविधान जाल्यार फाल्यां वचून विकतें घेवया . 
ही कर्तव्यां वाचून काडया . अंतर्मुख जावया . स्वताकूच उबो आडवो 
चिरया . भितर भितर वचून सोदून पळोवया , कोण आसा आमचे 
भितर ? घेवपी ; काय दिवपी ? 
ह्या वगतार विंदा करंदीकराची ती कविता प्रकर्षान याद जाता : 

देणाऱ्याने देत जावे 
घेणाऱ्याने घेत जावे 
घेता घेता एक दिवस 
देणाऱ्याचे हात घ्यावे 

देणाऱ्याचे हात घ्यावे 
खंय आसात आमचे हात ? 

पयलीं कितें ? 
हक्क काय कर्तव्य ? 


सकाळी सुरू जाल्लो पावस रातयभर रकत रावलो की आंग शिरशिरता . 
2009 वर्सा काणकोणां आयिल्लो आकांताचो हुंवार दोळ्यांमुखार उबो 
रावता . एक एक मातयेभरवण जाल्लं घर , उक्ताडार पडिल्ली कुटुंबा , तांची 
व्हांवन गेल्ली आयदनां , पुस्तकां , झाडाचेर शिरकून पडिल्ली मेल्ली गोरवां , 
सगळे पिक्चर कसो झरझर वचपाक लागता . मदींच जगलावचें कशी 
तीय याद जाता आनी आंग शिर्र जाता ... 

सैमीक आपत्ती आयली की मनीसजातीचे लुकसाण जाताच . 
कितलोसोच तेंप आमी हेर राज्यांनी वा देशांनी जाल्लं हे लुकसाण 
वाचताले वा टीव्हीचेर पळयताले . पूण अचकीत आमच्याच गोंयांत 
काणकोणां ही आपत्ती आयली आनी दोळ्यांमुखावेलो हो संहार पळोवन 
सगळेच मोव काळजाचे गोंयकार मजत घेवन काणकोणां धावले . पयशे , 
धान , कपडे , आयदनां कितें म्हणून ना . संस्था धांवल्यो तश्यो व्यक्तीय 
धांवल्यो . सैमीक हुंवारान बुडिल्ले काणकोण मनीसपणाच्या हुंवारान . 
साल्वार केले . लोकांची घरांय उबीं जाली . 

हांवूय मनीस , गोंयकार . काणकोणकारूय . वचत थंयच्यान मजत 
मेळोवपाची म्हजीय धडपड साहजीक आशिल्ली . ते खातीर हांव म्हजे 
भाशेन म्हजे वळखीच्या सगळ्यांक मेळटालों , उलयतालों . म्हजो पयलीं 
सावन वेगवेगळ्या संघटनां लागी इल्लो चडूच संपर्क . ह्यो संघटनाय 
लोकांच्या हक्का खातीर झगडपी . म्हणटकीर तांचे लागी पयलीं वचपूय 
तितलेंच साहजीक . 
असोंच हांव एका लोकचळवळींतल्या संघटनेच्या फुडाऱ्याक मेळ्ळों 
तुमी काणकोणा खातीर कितें करूंक शकतात ? 
ताची फटाक् करून जाप वी आर नॉट इण्टू चॅरिटी . ( आमी 
धर्मादाय संस्था चलयनात ) . आमी लोकांच्या हक्का खातीर झगडटात . 

जगप हो मनशाचो सगळ्यांत पयलो हक्क . त्याच हक्काचेर आज हावळ 
आयल्या . तरिकूय तुमकां कांयच करचे शें दिसना ? - म्हजो आदवोगादी 
युक्तिवाद . ( गरजवंताक खंय अक्कल नासता . ) 

आमी लोकांच्या हक्का खातीर झगडटात तेन्ना थंय कोण नासतात . 
आमकांच सगळे घेवन बसचें पडटा . आतां चॅरिटीय घेवन बसल्यार 
कितें जावपाचें ? त्या लोकचळवळीतल्या फुडायचो तो प्रस्न 
आयकून हांव चिंतपाक पडलों ... 

सद्दां सकाळी स्विमिंग पूलार वता थंय एक दोतोर म्हाका मेळटा . हो 
दोतोर भारतांतली बिगडत चलिल्ली परिस्थिती , लोकांचे चलिल्ले हाल , 
आकांतवाद , बळिश्ट देशांनी भारता भोंवतणी आंबुळिल्लो फांस अश्या 
कितल्याशाच गजालींचेर म्हजे लागी सद्दां चर्चा करपी . सगळ्या बुद्दिवादी 
व्याख्यानांक सगळ्यांत मुख्खार वचून बसपी . व्याख्याना उपरांत प्रस्न 
विचारपी वा व्याख्यात्यालागीं वचून पोटतिडकीन चर्चा करपी . 

हुंवारा उपरांत बायो दुशीत जाल्ल्यान रोगराय पातळीत काय म्हूण 
भिरांत तयार जाल्ली . कांय दोतोरांनीच पुराय काणकोण भोवन हो दुबाव 

जाय . 


उक्तावन आमकां सादूर केल्ले . मजत करपा खातीर स्वताय पेंगट बांदिल्लं . 
म्हणटकीर हावें ह्या पोटतिडक आशिल्ल्या दोतोरा लागी काणकोणचो 
विशय काडलो . 

दोतोर , ह्या खिणाक तुमची मजत जाय . काणकोणा रोगराय 
पातळुपाची भिरांत उप्रासल्या . ते भायर घरदारां व्हांवन गेल्ल्यान 
तांकां शॉक बसला . तातूंतल्यानय तांकां भायर काडपाक तुमची मजत 

हांव काकुळटेक . 
हांव आसां मरे . तुवें सांगपाची लेगीत गरज ना - दोतोराचें उतर . 
कितें करशात तुमी दोतोर - हांव खोशी . 
करशात ? केलें मरे हावें . - म्हाका दिसलें काणकोणां गेल्ल्या त्या 
दोतोरां वांगडा होवूय आशिल्लो . 
कितें केलें ? - हांव . 
हावें आमच्या इंडियन मॅडिकल कावन्सिलाच्या गोवा चाप्टराची 
मिटिंग अटैंड केली . ते भायर तुमकां काणकोणकारांक एक हजार रुपया 
मजतूय केली . - ताची उपकाराचे भाशेत दिल्ली निर्विकार जाप . 

पूण मनीसपणाचे नदरेन गरज आसा थंय धांवतले असो सोपूत 
घेवनूच तुमी दोतोर जातात न्ही ? त्या सोपुताक स्मरून तरी काणकोणां 
येयात न्ही . 

म्हजी निर्लज्ज विनोवणी . 
हों , तो हिपॉक्रॅटिक सोपूत रे . ताका कितें अर्थ आसा ? 
दोतोराच्या ते वेव्हारीक जातल्या दांभिक दान म्हजी सणकली . हांव 
ताचेर ताप ताप तापलों आनी गेलों . 

पूण ह्या दोनूय प्रसंगांनी म्हाका खुबूच अंतर्मुख केलो . एकलो 
लोकचळवळींतलो फुडारी हुंवारपिडीत लोकांक मजत करप म्हणळ्यार 
धर्मादाय चॅरिटीचे कार्य समजून फाफुडटालो . दुसरो आपणे एक हजार 


त्या 

दिवन धर्मादाय काम केले ती चॅरिटी पुरो म्हूण स्वताचेरूच खूश 
आशिल्लो . 

मनीसपणाचे कर्तव्य करपाक ह्या दोनूय बुद्दिवाद्यांमदलो एकलोय 
तयार नाशिल्लो . 

म्हाका म्हज्या देशाचे संविधान याद जालें . हे संविधान आमकां दोन 
मुळाव्यो गजाली सांगता . एक - आमचे मुळावे हक्क . दोन - आमची 
मुळावी कर्तव्यां . 

आमी मुळाव्या हक्कां खातीर झगडटात . ते खातीर सरकाराक वा हेर 
सगळ्या तरांच्या सत्ताधाऱ्यांक गाळी संवतात . रस्त्यार देवतात , आंदोलनां 
करतात , सांवार घालतात . दुसरे वटेन आमी भौसाविशीं बुद्दिवादी 
कळवळो उक्तायतात , बुद्दिजिवी मैथुनां करतात . पूण प्रत्यक्ष मनीसपणाचें 
कर्तव्य करपाचो प्रसंग येता तेन्ना मात अळंग कुशीक सरतात . 

ह्या लोकशाय देशाचो जापसालदार नागरीक म्हूण म्हजीं कांय मुळावीं 
कर्तव्यां म्हाका संविधानान सांगल्यांत . एक आनी दोन न्हय वट्ट 


धा . 


• राष्ट्रध्वज , राष्ट्रगीत आनी संविधानांतल्या तत्वांचो आदर करप 
• आमच्या स्वातंत्र्यझुजा फाटल्यान आशिल्ल्या तत्वांची फाटपुरवण 


करप 


• भारतांतली सहिष्णुता , एकचार आनी एकवटाचो पुरस्कार करप 

देशाची राखण करप आनी गरज पडटा तेन्ना राष्ट्रसेवे खातीर मुखार 


सरप 


• जातीय , धर्मीक वा प्रादेशीक सलोखो सांबाळप आनी बायलांचो 

अनादर करपी चालचलणुको न्हयकारप 
आमचे भोवरंगी संस्कृतायेची राखण करप 

प्राणिमात्रांकडेन भुतदयेन वागप आनी सैमीक संपत्तीची राखण 


करप 


• विज्ञानीक दिश्टिकोण , मनीसपण आनी प्रस्न विचारपाचे संस्कृतायेक 

पाळो दिवप 
• भौशीक संपत्तीची राखण करप आनी हिंसेक कुशीक दवरप 
• व्यक्तिगत वा संघटीत कार्यांतल्यान कुशळटायेक वाव दिवन आमचो 

देश सातत्यान वयर वचत रावचो हे खातीर वावुरप 
सादो प्रस्न - हातूंतली कितली कर्तव्यां आमी पाळटात ? आनी जे 
ही कर्तव्यां पाळनात ; तांकां फकत हक्कां खातीर झगडपाचो वा धर्मादाय 
कार्य करपाचो कितलो अधिकार आसा ? 
पयली कितें ? हक्क ? धर्मादाय कार्य ? काय मनीसपणाचे कर्तव्य ? 
हातूंतलें आमी कितें कितें करतात ? ह्या प्रस्नाची जाप जाय जाल्यार 
ती आमी आमकांच दिवची पडटली . ती जाप जाय जाल्यार प्रस्न 
सारके समजून घेवचे पडटले . म्हणल्यार ही धा मुळावी कर्तव्यां 
बारीकसाणेन समजून घेवची पडटली . 

आमी एक काम करया . वयर दिल्ली ही कर्तव्यां परत एक फावट 
एक - एक करून वाचया . उतरान उतर समजून - उमजून घेवया . तें 
पचोवया . आनी खऱ्यांनीच तें आमी करतात काय कितें ताची जाप 
आमचे आमीच आमकां स्वताक दिवया . हारशामुखार उबें राविल्ले 
भाशेन . 


जायत ? 


तालगडी | 211 


41 


पन्नाशी 


कोणेय पिरायेची पन्नास वसा पुर्ण करप हातूंत कुस्कुटाचोय पराक्रम 
ना . जो प्राणीमात्र हे धतरचेर जितो उरता ताका आपसुकूच 50 वा 
पुर्ण जातात . पर्यायच नासता . ती आपशींच जातात . तातूंत कसलीच 
कामगिरी नासता . कर्तबगारीय नासता . 
तरिकूय आमी कोणाचीय पन्नाशी व्हडा उमेदीन मनयतात . 
तसो मनशाचो जल्म आनी भौसाचो कसलोच संबंद नासता . भौसाचोच 
कित्याक , ताच्या सोयऱ्या - दायऱ्यांचो आनी बायल - भुरग्यांचो लेगीत 
नासता . आसलोच जाल्यार ताच्या आवय - बापायचो . तरिकूय ताच्या 
जल्माकडेन कसलोच संबंद नाशिल्ल्या सोयऱ्या - दायऱ्यांक वा इश्ट 
आप्तेश्टांक आपोवन व्हडा दबाज्यान कांय जाण पन्नाशी मनयतात . 

अर्थात , हातूंत चूक कांयच ना . कारण ते व्यक्तिचो जल्म आनी 
पन्नाशी हांचे मदल्या प्रवासांत मेळिल्ले हे इश्ट - सांगाती हेच ताचें धन 
आसता . तेन्ना हे धनसंपत्ती वांगडा कसलोय दबाजो मनोवपाक कोणाक 

आवडचें ना ? पन्नाशी हे फकत एक निमित्य . काय जाण साठीय 
मनयतात जाल्यार काय जाण पंच्यात्तरी . 
आमचे कॉम्रेड शामराव मडकयकारान तर आपली शंबरी मनयली ... 
आयच्या काळांत पन्नाशी मनोवप म्हज्या मनाक व्हडलेशें पटना . 
एका निमतान इश्ट - सांगात्यांक मेळप हाचे बगर तातूंत हेर कसलेंच 
अप्रूप ना . पराक्रम वा कामगिरी तर निखालस ना . फकत एक निमित्य 
इतलेच भावनेन पळयल्यार मात तातूंत मजा आसता . कारण ह्या 
वेळार शेणिल्ले इश्ट - सांगाती लेगीत परत सांपडटात . पोरण्यो यादी 
ताज्यो जातात . भावभावनांचे एके वेगळेच तेंगशेर सगळेच जाण तरंगतात . 

पूण बऱ्याच जाणांच्या मतान पन्नाशी म्हणल्यार जिणेंतलो मैलाचो 
फातर . मायलस्टोन . पन्नाशी उपरांत मनशाचे जिणेक नवें मोडण मेळटा . 
कशे मेळटा ? आपशींच ? जिणेक मोडण आपशींच केन्नाच मेळना . तें 
मोडण आपणे दिवप आसता . आपली कर्तबगारी आनी हेरांनी ते 
कर्तबगारीक दिल्लो प्रतिसाद हातूंतल्यान जिणेक मोडण मेळत वता . 
केन्ना केन्ना आपल्या कर्मांक लागून हे मोडण अधोगतीचेय वटेन वता . 
पूर्ण 

निमणें तें मोडण फुडें वचपाचे काय फार्टी पडपाचे हे पुरायपणान 
आपणाचेर अवलंबून आसता . आपले पिरायेचेर निखालस न्हय . हे 
मोडण दिवपा खातीर अमकेच पिरायेक राखून रावपाची कसलीच गरज 
नासता . 

हेर प्राणिमात्रांवरी हाय एक दीस पन्नाशी पुर्ण केली . हावें बेठेच 
चिंतून पळयलें . मेळ्ळे म्हजे जिणेक त्या दिसाच्यान अचकीत एक नवें 
मोडण ? निखालस ना . हा आमच्या इश्ट परिवारांतल्या पन्नाशी 
जावन गेल्ल्या हेरांचंय निरीक्षण केले . तांचेय जिणेक कसलेच नवें 
मोडण मेळिल्ले म्हाका दिश्टी पडलें ना . म्हजे सरभोंवतणी पळयलें . 
तांचेय जिणेंत कसलेच मोडण म्हाका दिश्टी पडलें ना . 

मात एक गजाल जाता . पन्नाशीचो खूब व्हडलो पगडो समाजमनान 
आमच्या दरेकल्याच्या मनाचेर दसयला . पन्नाशी उपरांत समाज तुका 
जाणटो थारायता . जाणकारूय थारायता . काल मेरेन नाशिल्ले समंजसपण 
आनी मॅच्युरिटीची आस्त तुजेकडल्यान बाळगिता . तुजेर बेठोच दबाव 
येता . समाजपुरसाचो दबाव . हो दबाव मानून घेतलो जाल्यार तूं 
स्वताकूच गरजे भायर जाणटो समजुपाक लागता , आनी थंयच शेणटा ... 

आयज काल पन्नाशी म्हणल्यार कांयच न्हय . हे पिरायचेर शरीर 
थकना , मन तर कशेंच थकना . उरफाटें तुर्वे हातांत घेतिल्ले काम भर 
उमेदीर आयिल्ले आसता . ह्या उमेदीच्या भरांत पन्नाशी केन्ना येता तें 
कळलेगीत ना . 

असल्या वेळार पन्नाशी जाय जाल्यार समाजान मुजरत मनोवची . 
पूण ते निमतान तुका बेठोच इल्लो चडूच जाणटो कित्याक करचो ? तुजे 
उमेदीक बाद कित्याक घालचो ? तुज्या शरिराची गात्रां कित्याक सदळ 
करची ? कसली गरज ? कसली उमेद ? जाल्ली पिराय कोण उणीय 
करपाक शकना आनी कोण चडूय करपाक शकना . पूण गरजे भायर 
ताचेर अडेचें म्हातारपण कित्याक लादचें ? 

कारण आमकां गोंयकार मध्यमवर्गियां खातीर पन्नाशी म्हणल्यार 
जिणेच्या प्रवासांत आयिल्लो भाराचो सीझन . गुलमोहराचें , सुरंगांचें वा 
वोवळांचे झाड कचकचून फुलचे तशी ही पन्नाशी . ताजी , टवटवीत , 
भरगच आनी सर्वांगसुंदर . 

हाच्या उरफाटेंय एक जग ह्या आमच्या गोंयांत आसा . भायल्यान 
गोंयांत येवन काम करपी ' भायल्यांचे ' . प्रशांती तळपणकारान चार 
वसा पयलीं गोंयांभायल्या स्थलांतरीत कामगार वर्गाचे सर्वेक्षण करून 
एक पुस्तक छापिल्लें - शडोस इन द डार्क - ह्या नांवान . काळखांतल्यो 
सांवळ्यो . 

ह्या पुस्तकांतल्यान चितारिल्लो काळोखूय भिरांकूळ आनी त्या 
भायल्यांच्यो सावळ्यो तर ताच्याकय चड भिरांकूळ . एकाच गोंयांतली 
गोंयकारांची जीण आनी बिगर - गोंयकारांची जीण हांचे मदीं जमीन 
अस्मानाचो फरक . 

ह्या सर्वेक्षणांतलें एक अनुमान भायल्यांच्या काम करपाचे पिरायेचें 
चित्रण उबें करता . ह्या भायल्यां मदलो 85 टक्के लोक 15 वा ते 40 
वसां इतले पिराये मदीं काम करता . तातूंतले 46 टक्के लोक 21 वां 
ते 30 वसा - म्हणल्यार फकत णव वसा सगळ्यांत बरें काम करपाक 
शकतात . उरिल्ले अर्दे अशे तशे चडांत चड 40 वां मेरेन . 

50 वां उपरांत काम करपाचे परिस्थितीत उरतात ते फकत चार 
टक्के बिगर - गोंयकार कामगार ... 

आमी गोंयकार चडशे मध्यमवर्गीय . कांयच ना जाल्यार धावी मेरेन 
तरी शाळेत वतातच . नापास जालो जाल्यार हेर कितेंय शिकतात . 
नाजाल्यार मुखार कॉलेज . कामाक लागलेच जाल्यार 20 वसांचे पिराये 
उपरांत . ह्या कामांतल्यान आपली लायन धरून स्थिर जायसर 30 
35 तरी जातात . मागीर येता तो जिणेत कितें तरी कर्तबागारी करून 
दाखोवपाचो वेळ . त्या बोवाळांत 40 केन्ना जातात आनी 50 केन्ना 
येतात ते कळलेगीत ना . आपापले मळार खुलपाचो आनी कामगिरीचो 
काळ तो होच . ( अर्थांत , हातूंत सगळ्याच गोंयकारांक धरप समा जावचें 
ना . कश्टकरी गोंयकाराची जीण खात्रीन हाचे परस वेगळी आसता . हावें 
सांगल्या ती भोवसंख्य मध्यमवर्गीय गोंयकाराची परिस्थिती . ) 

हाचे अचूक उरफाटें गोंयांतल्या बिगर - गोंयकार कामगारांचें . एक तर 
तांची चडशी कामां शारिरीक . तीय ते पिरायेच्या उणेच 15 वाँचेर 
सुरवात करतात . रात - दीस राबून संवसार जाग्यार घालसर 40 वसांची 
पिराय येता तेन्ना तांचे शरीर थकिल्ले आसता . 50 वां जायसर तें 

पुराय पिकिल्ले आसता ... 

आमी गोंयकार नोकरेंत आसल्यार 60 वाँचेर निवृत्त जातात . पूण 
समाज जिणेतल्यान निवृत्त जावपाक आमकां उणींच 70 तरी जावची 
पडटातूच . हाचे उरफाटें , गोंयांतलो बिगर - गोंयकार मात ह्या सुखवस्तू 
गोंयकारा परस 20 ते 30 वपियलींच निवृत्त जाता . एका तेंपार 
कश्टकरी गोंयकाराचीय हीच परिस्थिती आशिल्ली . आज ताची सुवात 
बिगर - गोंयकारांनी घेतल्या ; इतलेंच . 

कित्याक हे अशें ? एके वटेन मध्यवर्गीय गोंयकारांची पन्नाशी ही 
उमेदीची पिराय . जाल्यार गोंय वेवस्थीत चलोवपाक आपल्या 
कश्टांतल्यान हातभार लावपी कश्टकरी गोंयकार वा बिगर - गोंयकाराची 
पन्नाशी मात पुरायपणान गलितगात्र ! 

कित्याक ही येदी व्हडली दरी ? तरिकूय आमी गोंयकार स्वताक 
सुसंस्कृत समजतात . कितें अधिकार आसा आमकां स्वताक सुसंस्कृत 
म्हणपाचो ? कितें करतात आमी आमचे खातीर दीस - रात वावुरपी 
त्या कश्टकऱ्यां खातीर ? तांकां मानाय वा घांटी म्हणप आनी तांचे 
जिणेकडेन लक्ष लेगीत दिवप ना म्हणल्यार आमचे सुसंस्कृतपण ? हीच 
आमची सभ्यताय ? हेच आमचें निजाचें गोंयकारपण ? 

आमी गोंयकार गल्फांतल्या देशांनी वतात . थंय आमकांय अशीच 
बिगर - गोंयकारांक मेळिल्लेवरी वागणूक मेळटा . थंय आमकां मेळटा ते 
वागणुकेचो सूड म्हणून आमी हांगां कश्टकरी बिगर - गोंयकारांक अशे 
मनीसपणापाश्ट वागयतात ? हेच ते आमचे अभिमानास्पद गोंयकारपण ? 

आमची मनशांची पिराय सोडात ; आमच्या गोंय मुक्तीक 50 वर्सा 
पुर्ण जाली . म्हणल्यार कितें ? मध्यमवर्गीय सुखवस्तू गोंयकारांचें गोंय 
ऐन भारार आयलां ? काय कश्टकरी गोंयकार आनी बिगर - गोंयकारांचे 
गोंय पुरायपणान गलितगात्र जावन गळसणलां ? 

खंयचे गोंय आमचें ? उमेदीवेल्या गोंयकारांचें ? काय हे गोंयचे 
निर्मणेक हातभार लायत हांगांच राबितो केल्या तथाकथीत बिगर 
गोंयकारांचें ? 
आमी खंयच्या गोंयांची पन्नाशी मनोवप ? ह्या ; काय त्या ? 

ही सभ्य , सुसंस्कृत , 
अडे आंगलीं ... 


हरशी हांव वासना कितलेशे फावट माश्यां वतां . माश्यां वचपा 
म्हाका आवडटा बी . परवडना , इतलेंच . पूण चवथी दोन - तीन दिसां 
म्हण्ण वचून येतकी मात जी झिंग चडटा ती आनी केन्ना चडना . शक्यू 


ना . 


म्हाका देव - देवस्पण लागना . पूण चवथ मात हांव केन्ना चुकयना . 
म्हाका झिंग चडटा ती गणपती ( ची ) खात्रेन न्ही . भक्तीभावा झिंग हांवें 
भुरगेपणां खूब्ब अणभवल्या . कोण बाबा बी देवा नांवान लोकां पिशे 
करता तसो हावी बी पिसों जाला . तेच धुंदें स्वता विसन्न गेला . जाग्यार 
येतकी अध्यात्मीक जोडीपरस वगडायलें चड हेचे दुख्खूय केला . आतां 
म्हाका देवा झिंग चण्णा . चडप शक्यूय ना . 

पूण म्हाका चवथ ' लागता ' . कोणाकी फुगडी लागची वा सोरो चडचो 
तशी . दोन - तीन दीस म्हगे भन्न आयलें काळीज पणजे येयल्या पासून 
सकल देंवपा तयार आसना . काम करपा वाज येता . झक माल्ली 

आनी ) हे पत्रकारितें आयलों काय जाता . पणजे ( ची ) तर तिडक 
मारता . कित्या म्हण फाटली 15 वाँ ह्या शारां येवन पळ्ळां काय 
जाता . सगळे शारू परकें दिसपा लागता . 
हांव पणजे , पूण म्हगे मन मात माश्यांतू ध्रुवत आसता . 
जितलो दरेकल्या आपणागे गांव सोबीत दिसता तितलेंच म्हाका 
म्हगे माशे . म्हगे भुरग्यांकी मारों आवडटा . पूण तांगे आवडप लिमिटेड . 
तें मातये घर , घराफुळे आंगण , सकयले कुळागर , तेचेसकयलें शेत , 
घराफाटलें रान बी इतलेच . चवथ सोंपतकी पणजे येवपा भायर सरता 
तेन्ना तांगे पासून तोंडां वांकडीं जाता . 

पणजे येवपा गाडये बसतां म्हळ्या म्हगे मात पांय सामके जड जाता . 
मन तर दोंगर जावन थंयच बसकण मारता . चवथी मेळी ( ल्ले ) भुरगेपणां 
इश्ट , सांगाती , वर्गमित्र - मैत्रिणी , शेजारी - पाजारी सगळेच दोंगरभर 
पसरता ( त ) . हांवूय तेंचे मदेकात . 

धावी - बारावी जातकी शिक्षणा खातीर आमी आमगे हो गांव सोडलो . 
फुडें नोकरी - धंद्या म्हण्ण . शारांनी घराबो केलो . बायल - भुरगी सगळी 
हांगाच . म्हगे गांव - मोगा . ती सहमत जाता ; पूण एकरूप जायना . 
तांकां हांगा शारां परत तांगे फंड मेळटा . हांव म्हगे फॅण्ड गांवाती 
शेणोवन आयी आसतां . म्हणटकी पणजे येतकी हांव एकटों पडपा 
न्ही ? तें एकटेपण खावपा येता . 

म्हगे बायल - भुरग्यां मोग , आपलेपण चडांत चड घराचें . घरांतुल्या 
बापूल - तिपूल भावा - भयणांचें . पूण म्हाका पुराय गांवाचे . तशें पळोवू 
गेल्या आख्खो गांव हेच म्हगे घर . म्हगे घरा शीम - मेर ना . ते घरांतल्या 
साल आनी वासरे येदेंय ना आनी घरामुखाल्ल्या आंगण आनी कुळागरा 
येदेंय ना . मुखाल्ली सगळींच शेतां आनी रानां म्हळ्या आमगे घर . 
दापटा मळावेलो ग्रावंडूय घर आनी वाटुरें , शेंद्रे धन्न सगळ्यो ल्हान व्हड 

दर्यादेगोय घर . शाळा म्हळ्या तर आमगे घरांतली एक व्हडली कुडू 
कशी . 

ह्या आमगे गांवां आतां हरशीं कांय ना . कोण ना . आसा ती फकत 
जाण्टेली . कोण रावली ती रावली . बाकी सगळी गेली आपापणागे 
भुरग्यांगेर . शारांनी घुस्मटपा . 

म्हणटकी तर चवथी हो गांव आनिकी लागी दिसता . कारण म्हगे 
भावना तीच बाकीच्यांगेलीय . आमकां सगळ्यांकूच गांव जितो कसो 
जावन येता . मदली सगळीं वसा बैंच्या खंय नाच जाता . आमी सगळे 
भुरगे जाता . कोणा कोणा नोकरी - वेवसायां लागिल्ली पदां , पोष्ट सगळे 
शिमेभायर मोखुनू आमी भितर सरता . शेणिल्ली गोरवां कशी एकामेकां 
मेळटा . आनंदान हांबेवपा लागता . आतां गांवां वखदा पासून एक गोरूं 
ना . आमी मात ' बागडत ' रावता . 

गणपती पावोवपा वेळा तर आख्खो गांव देवळाडें एकठांय जाता . 
कोणा हातां घुमट , कोण शामेळ बडयता जाल्यार कोण कांसाळ घेवन . 
सुंवारी , फुगडी आनी आरत गावपी तर कोण म्हण्ण ना . बेसूर , बेताल 
ह्या शास्त्रोक्त उतरां हांगा अ y ना . जागे काळीज गायता तो व्हडलो 
गावपी . जागे काळीज नाचता तो फुगडी घालपी . कोंत काबार . 

कोणागेरीच पुजा बेगीन जायना . नांव मात भटान वेळ केलो म्हण्ण . 
हरशी हो तो आपापणागे फंडांडें गजाली मारपाकू गुल्ल जावन वता . तातूं 
वेळ कसो वता कोणाकू कयणा . पोटा भुकू लागना . तिनां जेवलो कितें 
आन ( 1 ) चारां जेवलों कितें , कोंत हिशेब एकूच . खबऱ्यां पडल्या थंयच 
उल्ले . इस्पिकां मांड पळ्ळ्या तर ताळो ताणून झगडले शिवाय कोण्ण 
उठपा ना . 

सगळ्यां आंगां माशेंकार संचारता . झगडाळ , सुबेज , मायेस्त आनी 
जिवा जीव दिवपी माशेंकार . शारां ( नी ) शेणून गेल्लो माशेंकार , . 

आमगे वाड्यार विष्णूगे इस्पिकां मांड पडटा . जोड - मोडी कांय 
वालोर ना . सगळ्यांगे पयशे किटीं वचपाचे . मागीर पांच दिसां गणपती 
पावयतकी किटी पार्टी , नुस्ते नुस्ते नुस्तें आनी सुकिल्लो ताळो ओलो 
करपा .... 

राती णवां सुरू जाल्ली पार्टी फांतोडे चार जाली तरी सोंपना . कितें 
करता काय म्हण्ण विचान्नाका . परत शारांतली , मुंबयची , गल्फांतली 
आंगली काडपाची आनी रातभर धुमशेणां कांडपाची . सगळ्यो गजाली 
भुरगेपणांच्यो . यादी शाळेतल्यो , शेतांतल्यो , रानांतल्यो , खेळांच्यो , 
शिगम्या मांडावेल्यो आनी धालां मांडावेल्योय ... 

पदां तर ' या बालांनो या रे या ' आनी ' सुक्या पणसाची शाक 
खाल्यार ' धन्न ' चाळ माझ्या पायांत पांय माझे तालांत ' आनी ' जयोस्तुते ' 
मेरेन सगळी पाठ्यपुस्तकां , नाच , धालो , फुगड्यो आनी प्रभात फेऱ्यां 
पारायणां करीत . मदेंच नाटकां डायलॉग जाल्यार मदेंच दशावतारी 
खेळां झिक् झिंग झिक् झिंग झिक् झिंग ... 

' नागडी उगडी मनां ' घेवन चार - पांच दीस सारतकी मागीर ही 
सभ्य , सुसंस्कृत आनी अडे ( चीं ) आंगली चडोवन शारां येतकी घुस्मटपा 
जावपा ना जाल्या आनी जावपा कितें , तुमी सांगा पळौया ? 

सद्दां कितें म्हूण अग्रलेख बरोवप हो प्रस्न घडये खंयच्याय संपादकाक 
पडटात आसतलो . तेच तेच राजकी , सामाजीक , अर्थीक विशय चाबडावन 
चाबडावन संपादकूय वाजेतात . मागीर ते सप्तकांतल्यान एक फावट 
वेगळया विशयांचेर बरोवपाक एक स्तंभ घेतात . पूण दर सप्तकांत तेंय 
वेगळे बरोवपाचो वाज येता . तशीच परिस्थिती आज म्हजेर हांगां 
आयल्या . 

निमणे वाजेवन हावें पुरवणी विभागाक ( सुनापरान्ताच्या ) सांगलें , 
एक व्हडलो स्वल्पविराम घाल , एक अर्दविराम , एक प्रस्नचिन्न , एक 
उद्गारचिन्न आनी एक पूर्णविराम . काडूं लोकांक जाय तो अर्थ तातूंतल्यान . 
अॅब्स्ट्रॅक्ट पेंटिंगांक आमी तोखेनात ? पिशे आसतात ते तोखेतले 
तशेच ! 

जीण म्हणल्यार आनीक वेगळे कितें तर ? सगळी चिन्नांचीच भरसड . 
स्वल्पविराम , अर्दविराम , प्रस्नचिन्न , उद्गारचिन्न ... ही सगळी चिन्नां 

एकठांय पुंजावनच जगतात आमी सगळे . फकत पळोवंक मेळना तो 
पूर्णविराम , समाधी घेवपी ते मानान नशीबवान . पळोवंक मेळना जालो 
तरी आपले जिणेक आपणेच पूर्णविराम दिलो ह्या समाधानान वतात . 

ही चिन्नांय पाड पडिल्ली अशींच . जाय ती येनात . नाका तीच अचूक 
येतात . केन्ना येत तेंय सांगू नजो . चिन्नांच धड न्ही तांची . ताकाच लागून 
घडये तांकां चिन्नां म्हणटात जावंये . 

कोणाक जाय आसता प्रस्नचिन्न ? पूण विंच्चू कसो येवन एकेकलो 
नांगी मारीत रावता . सगळे आंगभर वीख चडटा . जीव कासावीस जाता . 
पूण प्रस्नचिन्नां फाट सोडनात . एकाचें वीख देवता म्हणसर दुसरें , 
म्हणसर तिसरें , म्हणसर ... 

ते मानान ल्हानपणांतली प्रस्नचिन्नां बरी . ती फकत चिकित्सक 
बुद्दीकच पडटात . हे अशें कित्याक आनी तें तशें कित्याक न्ही ? 
आपोल सकयल्यान झाडार गेल्यार कितें जावपाचें आनी दाँत उदकाचेर 
घरां बांदूंक मेळ्ळ्यार कितें जावपाचें ? सगळीच फँटसी . 

भुरगेपणांतली फँटसींतली प्रस्नचिन्नां सुखयतात . शाळेतली 
तिडायतात , किरायतात , रडयतात . पूण तीय प्रस्नचिन्नां सुखदिणींच 
आसतात . केन्ना केन्ना ' तुका कित्याक त्यो नसत्यो चवकश्यो ' करीत 
आपलें अज्ञान लिपोवपाखातीर मास्तरान मारिल्ली पट्टी हात सुजयता 
जायत , पूण तरिकय ही प्रस्नचिन्नां इतली त्रास करनात . 

कुमारवयांतली प्रस्नचिन्नां तर रंगरंगयाळींच . सगळीच आकर्शणी 
प्रस्नचिन्नां . खेळांतल्या हारीची , पुस्तकांतल्या प्रसंगांची , नाटक 
सिनेमांतल्यान नट - नटयांची आनी क्लासींतल्या हुशार वा सोबीत 
चलयांचीय . विचारूं काय नाका ? हय म्हणटलें काय ना ? ना म्हणल्यार 
कितें करपाचें ? आनी हय म्हणल्यार कितें करपाचें ? चाळयतले ? 
नांवां दवरतले ? फिशपाँड पडटलो ? घरा सांगतले ? एक ना हजार , 

पूण सगळी सुखदिणी प्रस्नचिन्नां . 

ह्या प्रस्नचिन्नांक ग्लॅमर आसता . ती विच्चू नासतात . बिरमूट कशी 
सुरू जातात . ल्हवूच ताका फुलपाकुल्याची पाखां फुट्टात आनी 
सरभोंवतणी नाचत रावतात . दोळे दिपकायत . 

शिकून जोडूक लागसर मात प्रस्नचिन्नां विंच्चू जावन येवंक लागतात . 
सगळी फँटसीच चोरून व्हरतात . दिसाउजवाडी घाल्ल्या दरोड्यावरी ... 

नोकरी काय वेवसाय ? पगार केन्ना वाडटलो ? इंक्रिमेंट कितले 
मेळटले ? बोनस केन्ना पडटलो ? स्कूटर केन्ना घेतलों ? मोटार केन्ना 
घेतलों ? लग्न केन्ना जातलों ? बायल वा घोव कसलो मेळटलो ? फ्लॅट 
काय घर ? काय आसा थंयच आनीक एक कूड ? भरगी कितली 
जातली ? तांकां कसों पोसतलों ? कितले शिकयतलों ? भुरगी हाताभायर 
गेल्यार कितें करपाचें ? तांची लग्नां केन्ना करपाची ? रिणां कितली 
काडपाची ? केन्नामेरेन पावोवपाची ? विच्चूच विच्चू .. तकलेंत , आंगार , 
तोंडार , सगळ्याक ! 

मदीं मदी उद्गारचिन्नाय येतात . ल्हानपणासावन जाण्टेपणामेरेन . 
पूण उद्गारचिन्न केन्नाच आपलें आसना . सगळे पराया धन . हाका सॉर्त 
फुटली खंय ! ताका पोटलो मेळ्ळो खंय ! तिका पुरस्कार मेळ्ळो खंय ! 
असलेच सगळे ... दुसऱ्याची सुखां आयकून आमी फकत उद्गार सोडीत 
बसपाचें . ( कोणे केल् काय हे उद्गारचिन्न ? मेळ्ळ्यार सोडचों ना 
ताका . ) 

ते मानान अर्दविराम कितलो सुखदिणो . इश्टांवांगडा केल्ल्यो दर्यावल्यो 
वस्त्यो ! चान्ने राती न्हयचे देगेर ग्लासाचे घोट मारीत केल्ल्यो गजाली ! 
जिखिल्ली मॅच ! सोंपिल्ली परिक्षा ! मोग बी जाता तेन्ना मेळटा तो 
अर्दविराम तर ... आ हा ! अशें दिसता की तातूंतलो स्वल्पविराम वच्चो 
आनी तोच पूर्णविराम जावन रावचो . थंयच जीण थारिल्ली जाल्यार 


224 / तालगडी 


कितलें बरें जावपाचे . हे आज लेगीत इतल्या वसांनी दिसता . 

पूण थंयूय विंचू येता , आंगभर वेगळेच वीख चडयता . केन्ना 
स्वल्पविरामाक धावंडायता आनी पूर्णविरामाचे तकलेर येवन बसता 
कळच ना . आनीक एक प्रस्नचिन्न . जीवखायरें ... 

ते मानान स्वल्पविराम बरे . येतात ते खोशयेचेच खीण घेवन येतात . 
प्रस्नचिन्नांचे गर्दैत मात्शी लकणी लागतकीर पडिल्ले सपन कशें . 
मुमुरख्यांनीच हांसोवपी , लजेवपी , हांसोवपी , खेळोवपी , आंगभर सुखदिणी 
शिरशिरी हाडपी . 

पूण हे स्वल्पविराम हराम आसतात . तांचे लागी वेळूच नासता . येता 
म्हणसर नाच जातात . आळवा पानावेले थेंबे कशे . धरपाक गेल्यार 
चाळयतात , कुय कुय करतात आनी फुज्यो . 

तशे ते वतातूय बी आनी वचनातूय बी . काळजाच्या कुरकुटांत 
सुवात तांकांच . केन्नाय एकलो आसता तेन्ना ल्हवूच कुरकूट उगडपाचें 
आनी तांकां भायर काडून पोशेवपाचें . तोखेवपाचें . भोंवतणचें जग 
विसरून वचपाचे 

जगपाचें कशें तें दरेकल्यान थारावपाचें . जाय जाल्यार प्रस्नचिन्नांक 
हुमकळत . नाजाल्यार स्वल्पविरामांक पोशेयत . जिणेचो पूर्णविराम 
लांबोवपाचो काय बेगीन हाडपाचो तेंय निमणे तेच थारायतात . प्रस्नचिन्नां 
आनी स्वल्पविराम . 
स्वल्पविरामांक वेंगायलें जाल्यार मेळटा आनीक एक अर्दविराम . 
प्रस्नचिन्नांच जर लागत येवन दसपाक , जाल्यार पूर्णविरामाचो बस 
स्टॉप आसाच ... सामको लाग्गी ! 

संदेश प्रभुदेसाय विद्यार्थी , युवा आनी 
कामगार चळवळींत वावुरिल्लो कार्यकर्तो . 
1980 वर्सा रस्ता नाट्याची चळवळ 
सुरू करपांत फुडाकार . चळवळीतल्या 
विद्यार्थी आनी युवा मासिकांचे संपादन . 
1987 सावन वेवसायीक पावंड्यार 
पत्रकारिता सुरू . गोंयच्या कोंकणी , 
मराठी आनी इंग्लीश दिसाळ्यांनी 
बातमीदार ते संपादक म्हूण पत्रकारिता . 
राष्ट्रीय दिसाळ्यांनी तशेंच इंटरनॅट आनी 
बीबीसी खातीरय काम . 1999 वर्सा 
मोबायलाचेर खबरो दिवपाची अभिनव 
खबरां सेवा आनी गोवान्यूज.कॉम ही 
गोंयांतली पयली खबरां वॅबसायट सुरू . 
टीव्ही चॅनलांनी काम करतना भारतांतली 
पयलीच लायव्ह विधानसभा दाखोवपाचो 
लोकप्रिय प्रयोग . प्रसार माध्यमांतले 
सगले पावंडे हुपतना स्तंभलेखन 
सातत्यान चालूच . वांगडाच सामाजीक 
आनी सांस्कृतीक मळार कार्यकर्ता 
म्हणून सातत्यान कार्य . पेशान पत्रकार , 
पूण मुळांत कार्यकर्तो . 


तालगडी हो लेखसंग्रह . सुनापरान्ताचे आयताराचे पुरवणेत 
उक्तायिल्ले मनांतले उमाळे . सत्याकडेन प्रतारणा करिनासतना 
उक्ते मनान परगटायिल्ल्यो प्रामाणीक भावना . सरभोंवतणचे 
परिस्थितीचेर तत्वगिन्यानी नदरेन केल्लें भाश्य . विंगड विंगड 
मळांवेल्या घडणुकांकडेन पळोवपाचो एक निश्चीत दिश्टिकोण . 
विज्ञानीक नदरेन केल्लें विवेचन . 

पक्षीय राजकारणा परस राजकी विचाराक म्हत्व दिवन केल्लें 
विश्लेशण . सामाजीक वातावरणाची केल्ली शास्त्रशुद्ध 
विस्कटावणी . शिक्षणीक मळांवेल्या वृत्ती - प्रवृत्तींचो घेतिल्लो 
वेध . पर्यावरणाची जाणविकाय दवरून सैमसागरांत रिगपाचो 
केल्लो यत्न . भौस आनी संस्कृताय हांचो मेळ घालून पोरणे आनी 
नवें हांचो घाल्लो सुमेळ . प्रसार माध्यमांतल्या प्रवाहांचो 
आत्मटिकात्मक नदरेन घेतिल्लो नियाळ . थळावे अस्मितायेक 
दिल्लो वैश्वीक आयाम . कांय वेंचीक व्यक्तिमत्वांची आदर्शवादी 
भुमिकेंतल्यान विस्कटायिल्ली तासां . मुळाव्या हक्कां वांगडाच 
नागरीक म्हणून पाळपाच्या मुळाव्या कर्तव्यांची करून दिल्ली 
जाणीव . 

थोडके भितर स्वताच स्वताचो टिकाकार जावन आनी 
भौसाक केंद्रीय सुवातेर दवरून स्वतालागी केल्लो दिलखुलास 
संवाद . जिणेचो ताल आनी जिविताचो सूर हांच्या मिलाफांतल्यान 
आपणेच आपणालागीं खेळिल्ली धुंद मनाची तालगडी . 

